

BIBLIOTHECA INDICA ;  
A  
COLLECTION OF ORIENTAL WORKS

PUBLISHED UNDER THE SUPERINTENDENCE OF THE  
ASIATIC SOCIETY OF BENGAL.

---

THE  
SANHITA OF THE BLACK YAJUR VEDA,  
WITH THE  
COMMENTARY OF MADHAVA ACHARYA.  
EDITED BY  
DR. E. ROER AND E. B. COWELL, M. A.  
VOL. I.  
KAN̐A I. PRAPATHAKAS I.—VII.



CALCUTTA:

PRINTED BY C. B. LEWIS, AT THE BAPTIST MISSION PRESS.  
1860.


nally  
was  
dica  
Dr.  
ities  
the  
sent  
this

ares  
ong-


y of

Röer  
MS.  
sent  
the





## PREFACE.



THE present edition of the Taittirīya Saṁhitā was originally commenced by Dr. Rōer in 1855, but its publication was stopped on the temporary suspension of the Bibliotheca Indica in 1857 and 1858. When the Bibliotheca recommenced, Dr. Rōer found himself precluded by an increase of official duties from undertaking the sole editorship, and from p. 768 the work has been continued under the joint charge of the present editors.

The following are the MSS. used in the preparation of this edition.

For the text—

*A.*—An old and accurate MS. belonging to the Benares College Library.

*B.*—An accurate MS. containing the Pada text, also belonging to ditto.

*C.*—A recent but correct MS. belonging to Dr. Rōer.

*D.*—An inferior MS. belonging to the Asiatic Society of Bengal.

For the Commentary—

*A.*—A MS. in the Tailingā character presented to Dr. Rōer by W. Elliott, Esq. of the Madras Civil Service. This MS. was very correct in the earlier prapāthakas of the present volume, but has many omissions and corrupt readings in the latter part.

*B.*—A MS. copied for the Asiatic Society from a MS. in the Benares College Library.

C.—A MS. purchased by F. E. Hall, Esq. for the Asiatic Society. This wants the 5th and 6th prapáthakas of the present Kánda.

D.—A MS. of the first Kánda, in the Asiatic Society's Library, (No. 765).\*

Of these MSS. A, when it is accurate, represents the best text. The others are all of one family, and frequently repeat the same errors; but their occasional differences, in addition as well as omission, prove that they are not immediate copies of any one original.†

\* Besides this MS. the Society possesses large fragments of another copy beginning with the second Kánda, and a badly written copy of the Commentary on the third and seventh Kándas.

† The opening lines in p. 1, ascribe this Commentary to Mádhavá-chárya, which is the reading of the Tailinga MS.—but the Benares copies add, after the 3rd 'sloka, the following lines.


स ह्याह वपतिं राजन् सायनाचार्यो समानजः ।

सर्वं वेत्त्येष वेदानां व्याख्यातले नियुज्यतां ॥

इत्युक्तो माधवार्येण वीरबुक्कमहोपाधिपतिः ।

अन्वशात् सायनाचार्यं वेदार्थस्य प्रकाशने ॥

In the 4th 'sloka (as printed from the Tailinga MS.) these MSS. read सायनाचार्यो for माधवाचार्यो. The same difference occurs in the epigraphs at the close of the different prapáthakas.





श्रीगणेशाय नमः ।

अथ तैत्तिरीयसंहिताभाष्ये

प्रथमकाण्डे पञ्चमप्रपाठकः ।

दे॒वासुराः संय॑त्ता आ॒सन् ते दे॒वा विज॑यमु॒पय॑-  
न्तोऽग्नौ वा॒मं वसु॑ सन्ध॒दधते॑दमु॒ नो भवि॑ष्यति॒ यदि॑  
नो जे॒ष्यन्तीति॑ तद॒ग्निर्य॑कामयत॒ तेनापा॑क्राम॒त्तदे॒वा  
विजि॑त्याव॒रुह॑त्समा॒ना अन्वा॑यन्त॒दस्य॑ सह॒सादि॑त्सन्त॒  
सोऽरो॑दी॒द्यदरो॑दी॒त्तद्रु॑द्रस्य॒ रुद्र॑त्वं यद॒श्रव॑शी॒यत॑  
तत् ॥ १ ॥

र॒जतः॑ हिर॑ण्यमभवत्तस्माद्र॒जतः॑ हिर॑ण्यमदक्षि॒  
ण्यम॑श्रुजः॒ हि यो ब॑र्हिषि॒ ददा॑ति पु॒रास्य॑ संवत्स॒रा-  
द्गृहे॑ रु॒दन्ति॑ तस्माद्ब॑र्हिषि॒ न दे॒यः सोऽग्निर॑ब्रवीद्भा॒ग्य-  
सा॒न्यथ॑ व इ॒दमि॑ति पु॒नरा॑धेयं॒ ते के॒वल॑मित्यब्रुवन्नु॒ध-  
वत् खलु॑ स इत्यब्रवी॒द्यो म॑द्दे॒वत्य॑मग्निमादधा॒ता इति॑  
तं पू॒षाध॑त् तेन ॥ २ ॥

पूषाभ्नोत्तस्मात्पौष्णाः पशव उच्यन्ते तं त्वष्टाधत्त  
 तेन त्वष्टाभ्नोत्तस्मात्त्वाष्ट्राः पशव उच्यन्ते तं मनुरा-  
 धत्त तेन मनुराभ्नोत्तस्मान्मानव्यः प्रजा उच्यन्ते तं  
 धाताधत्त तेन धाताभ्नोत्संवत्सरो वै धाता तस्मात्सं-  
 वत्सरं प्रजाः पशवोऽनु प्रजायन्ते य एवं पुनराधेय-  
 स्यद्धि वेद ॥ ३ ॥

ऋभ्नोत्येव योऽस्यैवं बन्धुतां वेद बन्धुमान् भवति  
 भागधेयं वा अग्निराहित इच्छमानः प्रजां पशून् य-  
 जमानस्योपदोद्रावोद्वास्य पुनरादधीत भागधेयेनै-  
 वैनं समर्धयत्यथो शान्तिरेवास्यैषा पुनर्वस्वोराद-  
 धीतैतद्वै पुनराधेयस्य नक्षत्रं यत्पुनर्वसू स्वायामेवैनं  
 देवतायामाधाय ब्रह्मवर्चसी भवति दर्भैरादधात्यया-  
 तयामत्वाय दर्भैरादधात्यज्ञ एवैनमोषधीभ्योऽव-  
 दधाधत्ते पञ्चकपालः पुरोडाशो भवति पञ्च वा  
 ऋतव ऋतुभ्य एवैनमवरुद्धाधत्ते ॥ ४ ॥

अशीयत तत्तेन वेद दर्भैः पञ्चविंशतिश्च ॥ १ ॥

इति तैत्तिरीयसंहितायां प्रथमकाण्डे पञ्चमप्रपा-  
 ठके प्रथमोऽनुवाकः ॥ ॥

श्रीगणेशाय नमः ।

यस्य निश्चितं वेदा यो वेदेभ्योऽखिलं जगत् ।  
निर्गमे तमहं वन्दे विद्यातीर्थमहेश्वरं ॥ १ ॥  
अध्वर्योः प्रकृतौ मन्त्राः प्रपाठकचतुष्टये ।  
वर्णिता पुनराधेयं पञ्चमाद्ये प्रवक्ष्यते ॥ २ ॥  
आधानादूर्ध्वमेवैषा वक्तव्या पुनराहितिः ।  
तथाप्यध्ययनस्यायं क्रम एष हि तत्त्वतः ॥ ३ ॥  
सरस्वती स्वपुत्राय तद्बुद्धिस्थे क्रमे वरं ।  
ददौ तेन क्रमेणैव पठन्त्यन्येऽपि पाठकाः ॥ ४ ॥  
एकादशानुवाकाः स्युः पञ्चमेऽस्मिन् प्रपाठके ।  
तत्रादौ पुनराधेयमनुवाकचतुष्टये ॥ ५ ॥  
ततः षष्ठेऽन्युपस्थानं काम्या याज्यास्तथान्तिमे ।  
विधीयतेऽनुवाकेऽस्मिन्नादिमे पुनराहितिः ॥ ६ ॥

उदास्य पुनरादधीतेति विधास्यति । तत्र पुनराधेयस्याग्निं  
देवतां विधातुं अग्निविषयमुपाख्यानमुदाहरन् प्रसङ्गाद्रजतस्य  
यज्ञे दक्षिणात्वं निषेधति ॥ “देवासुराः संयत्ता आसन् ते देवा  
विजयमुपयन्तोऽग्नौ वामं वसु सन्त्यदधतेदमु नो भविष्यति  
यदि नो जेष्यन्तीति तदग्निर्न्यकामयत तेनापाक्रामत् तद्देवा  
विजित्यावहरुत्समाना अन्वायन्तदस्य सहसादित्सन्त सोऽरोदी-  
द्यदरोदीत्तद्भुद्रस्य रुद्रत्वं यदश्रवशीयत तद्भुजतः हिरण्य-  
मभवत् तस्माद्भुजतः हिरण्यमदक्षिण्यमश्रुजः हि यो बर्हिषि  
ददाति पुरास्य संवत्सराद्भुहे रुदन्ति तस्माद्बर्हिषि न देयं”



इति । संयत्ताः युद्धयुक्ताः विजयं प्राप्नुवन्तो देवाः । तथा  
 तेभ्योऽपहतं मणिमुक्तादिकं श्रेष्ठं वसु रक्षणायाग्नौ निक्षिप्तवन्तः ।  
 कथञ्चिदसुराणां विजये सत्येतद्धनं अस्माकमापद्युपयुज्यत  
 इति देवानामाशयः । अश्रवशीयत भूमावपतत् तद्रजतं  
 हिरण्यमभवत् रजतरूपं धनमभवत् । अत्र हिरण्यशब्दस्य  
 धनसामान्यवाचित्वात् रजतं हिरण्यमदक्षिणमित्यविरुद्धं ।  
 तस्याश्रुजन्यत्वेन दक्षिणां प्रत्ययोग्यत्वात्तद्दाने संवत्सरादर्वा-  
 गेव गृहे किञ्चित् रोदननिमित्तं भवति । तस्माद्वर्हिषि यज्ञे  
 तन्न दद्यात् ॥ अग्निदेवतां पुनराधेये विदधाति ॥ “सोऽग्निर-  
 ब्रवीद्भाग्यसान्यथ व इदमिति पुनराधेयं ते केवलमित्यब्रुवन्  
 ब्रुवत् खलु स इत्यब्रवीद्यो मद्देवत्यमग्निमादधाता इति” इति ॥  
 आदौ असाधारणेन भागेन युक्ता भवानि, पश्चादिदं वसु  
 युष्मभ्यं दास्यामीत्यग्निनाक्ता देवाः तवैव पुनराधेयमिति भागं  
 ददुः । तेन तुष्टोऽग्निरिदमब्रवीत् । यो मद्देवत्यं हविः कृत्वा  
 अग्निं पुनरादधात् स खलु समृद्धिमानिति । तस्मात् समृ-  
 द्ध्यर्थं पुनराधेयं हविरग्निदैवतं कुर्यादित्यर्थः ॥ तामेव समृ-  
 द्धिमुदाहरणेन स्पष्टयति ॥ “तं पूषाधत्त तेन पूषार्ध्नात्  
 तस्मात्पौष्णाः पशव उच्यन्ते । तं वृष्टाधत्त तेन वृष्टार्ध्नात्  
 तस्मात्प्राजाः पशव उच्यन्ते । तं मनुराधत्त तेन मनुरार्ध्नात्  
 तस्मान्नानव्यः प्रजा उच्यन्ते । तं धाताधत्त तेन धातार्ध्नात्  
 संवत्सरो वै धाता तस्मात् संवत्सरं प्रजाः पशवोऽनु प्रजायन्ते”  
 इति । पूषलवृष्टमनुसंवत्सराभिमानिधातृभिः पश्चादिसमृद्धि-

लम्भा ॥ समृद्धिवेदनं प्रशंसति ॥ “य एवं पुनराधेयस्यद्धिं वेद-  
 च्छभ्रोत्येव” इति ॥ पूषादिरूपस्याग्निबन्धुसमूहस्य वेदनं प्रशं-  
 सति ॥ “योऽस्यैवं बन्धुतां वेद बन्धुमान् भवति” इति ॥ पुनरा-  
 धेयं विधत्ते ॥ “भागधेयं वा अग्निराहित इच्छमानः प्रजां  
 पशून् यजमानस्योपदोद्रावोदास्य पुनरादधीत भागधेयेनै-  
 वैनः समर्धयत्यथो शान्तिरेवास्तेषा” इति । प्रथमाधानेन  
 आहितोऽग्निः असाधारणभागवाञ्छया अधिकोपद्रवं चकार  
 तच्छान्तिरनेन भवति । तस्मादुदासनेष्ट्या पूर्वाग्निमुदास्य  
 पुनरप्यग्निमादध्यात् । उदासनेष्टिञ्च सूत्रकारो दर्शयति ॥  
 आग्नेयमष्टाकपालं निर्वपेद्वैश्वानरं द्वादशकपालं वारुणं  
 दशकपालमग्नयेऽसुमतेऽष्टाकपालं मैत्रं चरुमग्निमुदासयिष्यन्  
 इति । पौर्णमासीमिद्धा ज्वलतोऽग्नीनुत्सृजति इति ॥ कालं  
 विधत्ते ॥ “पुनर्वसोरादधीतैतद्वै पुनराधेयस्य नक्षत्रं यत्पुनर्वसु  
 स्वायामेवैनं देवतायामाधाय ब्रह्मवर्चसो भवति” इति ।  
 पुनरुपावर्त्तते वामं वसु अनयोरिति पुनर्वसु, अतो नक्ष-  
 त्रात्मिका देवता स्वीया । पुनराधानस्य प्रथमाधानवि-  
 द्यतित्वात् इधकाष्ठैराधानप्राप्तौ अपोद्य दर्भान् विधत्ते ॥  
 “दर्भैरादधात्ययातयामलाय” इति । अत्रापीधकाष्ठैराधाने  
 गतसारता स्यात् । अतएव सूत्रकार आह ॥ आयतनेषु  
 पुराणान् दर्भान्त्सः स्वीर्य भूमिर्भुञ्जेति सर्पराज्ञीभिर्गार्हपत्य-  
 मादधाति इति ॥ दर्भविधिमनूय प्रशंसति ॥ “दर्भैराद-  
 धात्यज्ञ एवैनमेषधीभ्योऽवरुथाधत्ते” इति । इन्द्रो वृत्रम-

हन्वित्यादौ (सं० ६ का० १ प्र० १ ८ अ०) दार्शनिकब्राह्मणे च  
दर्भाणामपकार्यत्वाभिधानाद्ब्रूपत्वमोषधिरूपत्वञ्च विसृष्टं ।  
अस्मिन् पुनराहितेऽग्नौ कर्त्तव्याया इष्टेः अग्निर्देवता पूर्वं  
विहिता ॥ अथ द्रव्यं विधत्ते ॥ “पञ्चकपालः पुरोडाशो भवति  
पञ्च वा ऋतव ऋतुभ्य एवैनमवरुद्धाधत्ते” इति । बह्वृच-  
ब्राह्मणे द्वादशमासाः पञ्चर्तवो । हेमन्तशिशिरयोः समासेने-  
त्याम्नानात् ऋतूनां पञ्चसङ्ख्या ॥

इति माधवीये वेदार्थप्रकाशे यजुःसंहिताभाष्ये प्रथमका-  
ण्डस्य पञ्चमप्रपाठके प्रथमोऽनुवाकः ॥ \* ॥

परा वा एष यज्ञं पशून्वपति योऽग्निमुद्वासयते  
पञ्चकपालः पुरोडाशो भवति पाङ्क्तो यज्ञः पाङ्क्तः  
पशवो यज्ञमेव पशून्वरुन्धे वीरहा वा एष देवानां  
योऽग्निमुद्वासयते न वा एतस्य ब्राह्मणा ऋतायवः  
पुरान्नमक्षन् पाङ्क्त्यो याज्यानुवाक्या भवन्ति पाङ्क्तो  
यज्ञः पाङ्क्तः पुरुषो देवानेव वीरं निरवदायाग्निं  
पुनरा ॥ १ ॥

धत्ते शताक्षरा भवन्ति शतायुः पुरुषः शते-  
न्द्रिय आयुष्येवेन्द्रिये प्रतितिष्ठति यदा अग्निरा-

हि॒तो न॒र्धते॒ ज्या॒यो भा॒गधे॒यं नि॒का॒सय॑मानो यदा-  
 ग्रे॒यः स॒र्वं भ॑वति सै॒वास्य॑र्द्धिः सं वा ए॒तस्य॑ गृ॒हे वाक्  
 सृ॒ज्यते योऽग्नि॑मु॒द्वास॑यते स वाचः॑ सः॒सृष्टां॑ यज-  
 मान ई॒श्वरोऽनु॑ परा॒भवितो॑ वि॒भक्त॑यो भवन्ति वा॒चो  
 वि॒ष्ट॒त्यै यज॑मानस्यापरा॒भावाय॑ ॥ २ ॥

विभक्तिं करोति ब्रह्मैव तदकरुपांशु यजति यथा  
 वामं वसु विविदानो गूहति तादृगेव तदग्निं प्रति  
 स्विष्टकृतं निराह यथा वामं वसु विविदानः प्रकाशं  
 जिगमिषति तादृगेव तद्विभक्तिमुक्त्वा प्रयाजेन वषट्-  
 करोत्यायतनादेव नैति यजमानो वै पुरोडाशः पश-  
 व एते आहुती यदभितः पुरोडाशमेते आहुती ॥ ३ ॥

जुहोति यजमानमेवोभयतः पशुभिः परिगृह्णाति  
 कृतयजुः सम्भृतसम्भार इत्याहुर्न सम्भृत्याः सम्भारा  
 न यजुः कर्तव्यमित्यथो खलु सम्भृत्या एव सम्भाराः  
 कर्तव्यं यजुर्यज्ञस्य समृद्धौ पुनर्निष्कृतो रथो दक्षिणा  
 पुनरुत्स्यूतं वासः पुनरुत्सृष्टोऽनञ्चान् पुनराधेयस्य  
 समृद्धौ सप्त ते अग्ने समिधः सप्त जिह्वा इत्यग्निहोत्रं  
 जुहोति यत्र यत्रैवास्य न्यक्तं ततः ॥ ४ ॥

एवैनमवरुन्धे वीरहा वा एष देवानां योऽग्निमुद्वा-

सयते तस्य वरुण एवर्णयादाग्निवारुणमेकादशक-  
पालमनुनिर्वपेद्यच्चैव हन्ति यश्चास्यर्णयात्तौ भागधे-  
येन प्रीणाति नार्त्तिमाच्छेति यजमानः ॥ ५ ॥

आपराभावाय पुरोडाशमेते आहुती ततः षड-  
चिःशच \* ॥ २ ॥

इति तैत्तिरीयसंहितायां प्रथमकाण्डे पञ्चमप्रपा-  
ठके द्वितीयोऽनुवाकः ॥ ॥

द्वितीयानुवाके याज्याद्यङ्गजातं विधितुः पूर्वोक्तं द्रव्यवि-  
धिमनूय प्रशंसति ॥ “परा वा एष यज्ञं पशून् वपति योऽग्नि-  
मुदासयते पञ्चकपालः पुरोडाशो भवति । पाङ्क्तो यज्ञः पाङ्क्ताः  
पशवो यज्ञमेव पशून्वरुन्धे” इति । परा वपति विनाशयति ।  
धानादिहविर्भिर्यज्ञः पाङ्क्तः । पङ्क्तिच्छन्दसः पशुहेतुत्वात्  
पशवोऽपि पाङ्क्ताः ॥ याज्यानुवाक्ये विधत्ते ॥ “वीरहा वा एष  
देवानां योऽग्निमुदासयते न वा एतस्य ब्राह्मणा ऋतायवः  
पुरान्नमचन् पङ्क्त्यो याज्यानुवाक्या भवन्ति । पाङ्क्तो यज्ञः  
पाङ्क्तः पुरुषो देवानेव वीरं निरवदायाग्निं पुनराधत्ते” इति ।  
देवानां मध्ये वीरोऽग्निः । तद्वधकारिणो यजमानस्यान्नं ऋता-  
यवः सत्यमिच्छन्तो ब्राह्मणाः पुरा नैवाचन् नैव भुक्तवन्तः ।  
अग्ने भोजन इत्यस्य रूपं । अग्ने तमद्याश्वं नेत्यादयश्चतस्रोऽक्षर-  
पङ्क्तयः । तासु प्रधानहविषो द्वे । स्विष्टकृतो द्वे । तास्य अग्नि-

\* षडचिःशच इति पुस्तकद्वये । षड्विःशतिश्चेति तु पुस्तकद्वये ।



काण्डे अग्निर्मूर्धेत्यनुवाके इष्टकोपधानार्थत्वेनाज्ञाताः । इह तु वाचनिकस्तद्विधिः । शाखान्तरे तु याज्याप्रस्तावे समाज्ञाताः । पुरुषस्य हस्तद्वयपादद्वयशिरोभिः पाङ्क्तुं । देवानेव देवानामेव मध्ये वीरं अग्निं निरवदाय उद्दामनलक्षणादधभयात्रि-  
 ष्कृत्य ॥ चतसृषु चतुर्विद्यमानामक्षरसङ्ख्यां प्रशंसति ॥ “शताक्षरा भवन्ति शतायुः पुरुषः शतेन्द्रिय आयुष्येवेन्द्रिये प्रति-  
 तिष्ठति” इति । अग्ने तमद्येत्येषा प्रथमा चतुर्विंशत्यक्षरा । अधाह्यग्ने क्रतोः । आभिष्टे अद्येत्युभयोरेकैका पञ्चविंशत्यक्षरा । एभिर्नो अकैरित्येषा षड्विंशत्यक्षरा । अण्डाभिर्मानिनो ब्रह्मणः स्वप्रमाणेन शतसंवत्सरायुष्टात्तत्सन्ततिपतितस्यापि सामान्येन शतायुष्टुं धर्माधर्माभ्यां तत्कर्षापकर्षौ भवतः । शतनाडीषु सञ्चारादग्नेन्द्रियेषु शतसङ्ख्या ॥ प्रधानकर्मण इव प्रयाजाज्यभागाद्यङ्गानामप्याग्नेयत्वं विधत्ते ॥ “यद्वा अग्निरा-  
 द्दितो नर्थ्यते ज्यायो भागधेयं निकामयमानो यदाग्नेयः सर्वं भवति सैवास्वर्द्धिः” इति । यजमानस्य समृद्ध्यभावादग्नेः समृद्ध्यभावोऽनुमेयः ॥ समिधो अग्नान्न\* आज्यस्य विचन्वित्यादिषु चतुर्षु प्रयाजमन्त्रेषु समृद्ध्यन्तादग्निशब्दात् पूर्वं समृद्धिसप्तमी-  
 त्वतीयाद्वितीयाविभक्त्यन्तानामग्निशब्दानां क्रमेण प्रयोगं वि-  
 धत्ते ॥ “सं वा एतस्य गृहे वाक् सृज्यते योऽग्निमुद्दामयते स वाचः सः सृष्ट्वां यजमान ईश्वरोऽनु पराभवितोर्विभक्तयो भवन्ति वाचो विष्टुत्यै यजमानस्यापराभावाय” इति । अग्नि-

\* अन्न इत्येव पाठः तै०, वा० ।



मुद्रासयितुरेतस्य वाक् गृहेऽवस्थितानां वाग्भिः संसृज्यते तत्-  
 समा भवति । तां वाचमनु यजमानोऽपि इतरवैलक्षण्यरूप-  
 स्थात्कर्षस्थाभावात् पराभूतो भवति । एताभिस्तु विभक्तिभिः  
 पुनराधेयस्याग्न्याधेयाद्वैलक्ष्ये सति यजमानस्य विलक्षणत्वेन  
 वाग्निधृतौ सत्यां पराभवः श्रान्यति ॥ विभक्तयः सूत्रे दर्शि-  
 ताः ॥ “अग्नाग्नेऽग्नावग्नेऽग्निनाग्नेऽग्निमग्ने\* इति चतुर्षु प्रयाजेषु  
 चतस्रो विभक्तोर्ददाति” इति ॥ तथा चैवं मन्त्रपाठः सम्प-  
 द्यते ॥ “समिधो अग्नाग्ने† आज्यस्य वियन्तु । तनूनपादग्नावग्ने  
 आज्यस्य वेतु । इडो अग्निनाग्ने आज्यस्य वियन्तु । बर्हि-  
 रग्निमग्ने आज्यस्य वेतु” इति ॥ यथोक्तविभक्तिविधिमनूय  
 प्रशंसति ॥ “विभक्तिं करोति ब्रह्मैव तदकः” इति ।  
 तत्पुनराधेयं ब्रह्मैव अग्न्याधेयात्परिवृष्टमेव करोति ॥ अत्र  
 मन्त्राणां नीचध्वनिं विधत्ते ॥ “उपांशु यजति यथा वामं  
 वसु विविदानो गूहति तादृगेव तत्” इति । यथा लोके  
 अष्टं वसु लब्धवान् पुरुषो गोपायति तद्वत् ॥ स्त्रियुक्त्युच्चध्वनिं  
 विधत्ते ॥ “अग्निं प्रति स्त्रियुक्तं निराह यथा वामं वसु वि-  
 विदानः प्रकाशं जिगमिषति तादृगेव तत्” इति । निराह  
 निःशेषध्वनिं कुर्यात् । यथा लोके अष्टं वसु लब्धवान् द्रव्य-  
 पतिः प्रसिद्धिं गन्तुमिच्छति तद्वत् ॥ पूर्वविहितानां विभक्तीनां  
 प्रयाजमन्त्रसम्बन्धं विधत्ते ॥ “विभक्तिमुक्त्वा प्रयाजेन वषट्करो-

\* अग्नेऽग्नावग्निनाग्निम् इति तै० ।

† अग्नेऽग्ने इति तै० । अग्नाग्ने इति वा० ।

त्यायतनादेव नैति” इति । विभक्तिवचनप्रकारो दर्शितः ।  
तदुक्तिसहितेन प्रयाजमन्त्रेण वषट्कारपूर्वं यजेत । तथा सति  
पूर्वाक्तवाक्संसर्गकृतपराभवरहितः आयतनात् खगृहान्नैति न  
निर्गच्छति किन्तु खगृहे प्रतितिष्ठति । पुनरूर्जा निवर्तस्व ॥  
सह रथ्या निवर्तस्व इत्येताभ्यां मन्त्राभ्यां आग्नेयपुरोडाशस्या-  
धस्तादुपरिष्ठाच्चाहुतिद्वयं विधत्ते ॥ “यजमानो वै पुरोडाशः  
पशव एते आहुतो यदभितः पुरोडाशमेते आहुतो जुहोति  
यजमानमेवोभयतः पशुभिः परिगृह्णाति” इति ॥ अत्र चोद-  
कप्राप्तान्त्सम्भारानाधानमन्त्रांश्च वाजसनेयादिशाखान्तरम-  
नुसृत्य पूर्वपक्षरूपेण निराचष्टे ॥ “कृतयजुः सम्भृतसम्भार  
इत्याहुर्न सम्भृत्याः सम्भारा न यजुः कर्तव्यं” इति । यजुःशब्देन  
सर्पराक्षीप्रसृतय आधानमन्त्रा विवक्षिताः । सम्भारशब्देन  
सिकतोषादिसप्तमृद्विशेषाश्च विवक्षिताः । प्रथमाधाने यजु-  
षामुच्चारितत्वात् सम्भाराणां सम्पादितत्वाच्च अस्यापि कर्म-  
विशेषस्याधानादत्यन्तभेदाभावेन यजुःसम्भारयोः सिद्धत्वान्त-  
दुभयं पुनर्न कर्तव्यमिति पूर्वपक्षः ॥ प्रथमाधाने वाजसनेयि-  
मतं सूत्रकार उदाजहार ॥ “सप्त पार्थिवान्त्सम्भाराना-  
हरत्येवं वानस्पत्यान् पञ्च पञ्च वा भूयसो वा पार्थिवान्त्स-  
म्भारान्त्सम्भारदिति वाजसनेयकं” इति ॥ सिद्धान्तमाह ॥  
“अथो खलु सम्भृत्या एव सम्भाराः कर्तव्यं यजुर्यज्ञस्य  
समृद्धौ” इति । अथोशब्दः पूर्वपक्षव्यावृत्त्यर्थः ॥ अत्र सूत्र-  
कारः पक्षद्वयमुदाजहार ॥ “कृताकृताः सम्भारा यजूंषि

च भवन्त्यपि वा पञ्च पार्थिवान्त्सम्भारानाहरत्येवं वान-  
 स्सत्यान्” इति ॥ दक्षिणां विधत्ते ॥ “पुनर्निष्कृतो रथो  
 दक्षिणा पुनरुत्स्यूतं वासः पुनरुत्सृष्टोऽनङ्घ्रान् पुनराधेयस्य  
 समृद्धौ” इति । आदौ रथो भग्नः सन् पुनर्दृढीकृतः पुन-  
 र्निष्कृतः एतादृशो रथो दक्षिणा । दक्षिणेति सर्वत्र योज-  
 नीयं । किन्नं सत् सूचीतन्तुभ्यां स्यूतं पुनरुत्स्यूतं । दौर्वल्येन भारं  
 बोहुमशक्ततया परित्यक्तः सन् केनचित्प्राणेषु पुनः शक्तीकृतः  
 स पुनरुत्सृष्टः ॥ तृष्णोमेव होतव्यमिति प्रथमाधानस्यामन्त्रत्वेन  
 यदग्निहोत्रं विहितं तदत्र चोदकप्राप्तं तदपोद्य समन्त्रकं  
 विधत्ते ॥ “सप्त ते अग्ने समिधः सप्त जिह्वा इत्यग्निहोत्रं जु-  
 होति यत्र यत्रैवास्य न्यक्तं तत एवैनमवरुन्धे” इति । मन्त्रसू-  
 परिष्ठाद्याख्यास्यते । अत्र पुनराधेयदेवस्याग्नेर्यद्व्यदङ्गं यस्मिन्  
 यस्मिन् प्रदेशे न्यक्तं निमग्नं विस्त्रुतं तत एव प्रदेशात्साङ्गमेन-  
 मग्निं सम्यादयति ॥ अनु निर्वाप्यं हविर्विधत्ते ॥ “वीरहा वा  
 एष देवानां योऽग्निमुद्रासयते तस्य वरुण एवर्णयादाग्निवारुण-  
 मेकादशकपालमनुनिर्वपेद्यच्चैव हन्ति यश्चास्यर्णयात्तौ भाग-  
 धेयेन प्रीणाति नार्त्तिमार्च्छति यजमान” इति । ऋणनमिव  
 यातयति पीडयतीति ऋणयात् । तौ बध्नाग्निपीडयितवरुणौ  
 तोषयति \* ॥

अथ मीमांसा । दशमाध्यायस्य तृतीयपादे चिन्तितं ।

\* तौ वाऽग्निवरुणौ तोषयति इति तै० ।

“एकादिना समुच्चयं पुनर्निष्कृत इत्यथ ।

बाधकं वा समुच्चयमुभयोरित्युदीरणात् ॥

आधानदक्षिणोपेतमुभयोरित्यनूद्यते ।

ददातीत्यविधायित्वात्कार्यक्याद्वाधकं भवेत्” ॥

आधाने विकल्पिता गोद्रव्यदक्षिणा द्रव्यान्तरदक्षिणाश्च बहवः श्रूयन्ते ॥ “एका देया षड्देया द्वादश देयाः” इति । पुनराधाने तु पुनर्निष्कृतो रथो दक्षिणेत्यादि श्रुतं । भग्नः सन् पुनः समाहितः पुनर्निष्कृतः । सेयं पुनर्निष्कृतादिदक्षिणा किमतिदिष्टया एकादिदक्षिणया समुच्चियते उत तां बाधते इति संशयः । उभयोर्दक्षिणा ददात्यग्न्याधेयिकीः पौनराधेयिकीश्चेत्युक्तत्वात्समुच्चय इति पूर्वपक्षः । ददातीति वर्तमाननिर्देशस्य विधित्वाभावात् आधानकाले पूर्वदत्तं पुनराधानकाले च दीयमानं मिलितोभयोरित्यनूद्यते । दक्षिणात्वरूपस्य कार्यस्यैकत्वादुपदिष्टमतिदिष्टस्य बाधकमिति ॥ ० ॥

इति माधवीये वेदार्थप्रकाशे कृष्णयजुःसंहिताभाष्ये प्रथमकाण्डे पञ्चमप्रपाठके द्वितीयोऽनुवाकः ॥ \* ॥

ॐ ॥ भूमिर्भूम्ना द्यौर्वरिणान्तरिक्षं महित्वा । उपस्थे ते देव्यदितेऽग्निमन्नादमन्नाद्यायादधे । आयं गौः पृश्निरक्रमोदसनन्मातरं पुनः । पितरश्च प्रयन्त्सुवः । त्रिशङ्गाम विराजति वाक् पतङ्गाय शिश्रिये । प्र-

त्यस्य वह द्युभिः । अस्य प्राणादपानत्यन्तश्चरति रो-  
चना । व्यस्यन्महिषः सुवः । यत्त्वा ॥ १ ॥

क्रुद्धः परोवप मन्थुना यदवर्त्त्या । सुकल्पमग्ने तत्तव  
पुनस्त्वोद्दोषयामसि । यत्ते मन्थुपरोप्तस्य पृथिवीमनु  
दध्वसे । आदित्या विश्वे तद्देवा वसवश्च समाभरन् ।  
मनो ज्योतिर्जुषतामाज्यं विच्छिन्नं यज्ञः समिमं द-  
धातु । बृहस्पतिस्तनुतामिमं नो विश्वे देवा इह मा-  
दयन्तां । सप्त ते अग्ने समिधः सप्त जिह्वा सप्त ॥ २ ॥

ऋषयः सप्त धाम प्रियाणि । सप्त होत्राः सप्तधा त्वा  
यजन्ति सप्त योनीराष्ट्रं स्वा धृतेन । पुनरूर्जा निव-  
र्तस्व पुनरग्न इषायुषा । पुनर्नः पाहि विश्वतः । सह  
रय्या निवर्तस्वाम्ने पिबस्व धारया । विश्वस्त्रिया वि-  
श्वतस्परि । लोकः सलोकः सुलोकस्तेन आदित्या आज्यं  
जुषाणा वियन्तु । केतः सकेतः सुकेतस्तेन आदित्या  
आज्यं जुषाणा वियन्तु । विवस्वाः अदितिर्देवजूति-  
स्तेन आदित्या आज्यं जुषाणा वियन्तु ॥ ३ ॥

त्वा जिह्वाः सप्त सुकेतस्तेन त्रयोदश च ॥ ३ ॥

इति तैत्तिरीयसंहितायां प्रथमकाण्डे पञ्चमप्रपा-  
ठके तृतीयोऽनुवाकः ॥ \* ॥

प्रथमद्वितीययोः पुनराधेयस्य प्रधानविधिसदङ्गानि च  
 निरूपितानि । तृतीये त्वाधानमन्त्रा आस्नायन्ते ॥ कल्पः ॥  
 “भूमिर्भूमेति सर्पराज्ञीभिर्गार्हपत्यमादधाति । यत्त्वा क्रुद्धः  
 परो वपेति दक्षिणाग्निं । यत्ते मन्युपरोप्तस्येतीतरान्” इति ।  
 आहवनीयसम्भावसंस्थानित्यर्थः । त एते षण्मन्त्राः ॥ तत्र प्रथम  
 एवं पद्यते ॥ “भूमिर्भूम्ना द्यौर्वरिणान्तरिक्षं महित्वा । उपस्ये ते  
 देव्यदितेऽग्निमन्नादमन्नाद्यायादधे” इति । हे गार्हपत्यप्रदेश  
 त्वं लोकत्रयात्मकोऽसि । तत्र भूम्ना वाङ्मयेन भूमिरसि ।  
 वरिणा वरिण्या श्रेष्ठत्वेन द्यौरसि । महित्वा महत्त्वेन अन्त-  
 रिक्षमसि । हे अदिते भूमे तत्प्रदेशरूपे देवि उपस्ये तवोत्सङ्गे  
 अन्नादं अन्नभोक्तारं गार्हपत्याग्निं अन्नाद्याय यजमानस्यादन-  
 योग्यान्नसिद्धये आदधे स्थापयामीत्यर्थः ॥ अथ द्वितीयः ॥  
 “आयं गौः पृश्निरक्रमोदसनन्मातरं पुनः । पितरञ्च प्रयन्तुवः”  
 इति । अयं गार्हपत्य आदित्यरूपेण गौः गमनशीलः पृश्निः  
 श्वेतवर्णः जगदाकरोत् । आक्रमणप्रकार एव स्पष्टीक्रियते ।  
 पुनर्मातरं पृथिवीं असनत् आसीदत् प्राप्नोदित्यर्थः । सुवः  
 स्वर्गरूपं पितरञ्च प्रयन् प्रकर्षेण गच्छन् अवस्थितः । द्यौः  
 पिता पृथिवी मातेति श्रुत्यन्तरात् तयोर्मातापितृत्वं ॥ अथ  
 तृतीयः ॥ “त्रिंशद्भ्याम विराजति वाक् पतङ्गाय शिश्रिये ।  
 प्रत्यस्य वह द्युभिः” इति । आदित्यरूपस्य गार्हपत्यस्य सम्बन्धि  
 त्रिंशत्सङ्ख्याकं धाम मुहूर्तरूपं तेजो विशेषेण राजते । अङ्गः  
 पञ्चदश मुहूर्ताः रात्रेः पञ्चदश । किञ्च वैदिकस्तुतिरूपा वाक्



पतङ्गाय पचिवदाकाशमञ्चारिणमादित्यं शिश्रिये आश्रित-  
वती ॥ तथा चान्यत्रान्नायते ॥ अग्निभः पूर्वाह्णे दिवि देव ईयते  
इत्यादि । हे तादृशगार्हपत्य त्वां प्रति यदस्माभिरुद्दामन-  
रूपं प्रतिकूलत्वमाचरितं तत्सर्वं अस्य प्रतिसिप मनसि मा  
कृथाः । द्युभिर्ज्वालारूपाभिः देवेषु अस्मदीयं हविर्वह प्रापय ॥  
अथ चतुर्थः ॥ “अस्य प्राणादपानत्यन्तश्चरति रोचना ।  
व्यथ्यन्महिषः सुवः” इति । अस्यादित्यस्य रोचना दीप्तिः  
प्राणात् उच्छ्वासमदृशादुदयात् अपानतो निश्वासतुल्यमस्तमयं  
गच्छन्ती द्यावापृथिव्योरन्तश्चरति । महति मण्डले निषीद-  
तीति महिषः आदित्यः यजमानेभ्यः सुवः स्वर्गलोकं व्यथ्यत्  
प्रकाशितवान् । आदित्यरूपेण मूयमान हे गार्हपत्य त्वा-  
मादधामीत्यभिप्रायः ॥ अथ पञ्चमः ॥ “यत्त्वा क्रुद्धः परोवप  
मन्युना यदवर्त्या । सुकल्पमग्ने तत्तव पुनस्त्रोद्दीपयामसि”  
इति । हे दक्षिणमग्ने क्रुद्धः कोपपराधीनोऽहं तेन मन्युना त्वां  
परोवप । उवप इति लिङुत्तमपुरुषः । परोप्रावान् उदासित-  
वानस्मीति यत् यच्चावर्त्या समृद्धभावलक्षणेन दारिद्रेणो-  
दासितवानस्मि । हे अग्ने तव प्रसादात्तत्सुकल्पं सुष्ठु कृतमस्तु ।  
पुनरपि त्वां वयमुद्दीपयामः ॥ अथ षष्ठः ॥ “यत्ते मन्युपरो-  
मस्य पृथिवीमनु दध्वसे । आदित्या विश्वे तद्देवा वसवश्च  
समाभरन्” इति । हे आहवनीय मदीयकोपेन उदासितस्य  
तव यत्तेजः पृथिवीमनुप्रविश्य ध्वस्त्वं तत्तेज आदित्यादयः  
समाभरन्तु ॥ कल्पः ॥ “मनो ज्योतिर्जुषतामिति बृहस्पति-

वत्यर्चोपतिष्ठते” इति । पाठस्तु “मनो ज्योतिर्जुषतामाज्यं  
विच्छिन्नं यज्ञं समिमं दधातु । बृहस्पतिस्तनुतामिमं नो  
विश्वे देवा इह मादयन्तां” इति । उदासनापराधपरिहाराय  
मनो माननीयमग्नेर्ज्योतिर्होत्रमाज्यं जुषतां सेवतां ।  
विच्छिन्नं इमं यज्ञं सन्दधातु । बृहस्पतिरस्माकमिमं यज्ञं  
तनुतां विस्तीर्णं करोतु । विश्वे देवाः सर्वेऽपि देवाः इहा-  
स्मिन् कर्माणि मादयन्तां हस्तिभुक्ता भवन्तु । कल्पः “सप्त ते  
अग्ने समिधः सप्त जिह्वा इत्यग्निहोत्रं जुहोति” इति । पाठस्तु  
“सप्त ते अग्ने समिधः सप्त जिह्वाः सप्त ऋषयः सप्त धाम प्रि-  
याणि । सप्त होत्राः सप्तधा त्वा यजन्ति सप्त योनीराष्ट्रं स्वाधृ-  
तेन” इति । हे अग्ने ते तव समिधः सप्तसङ्ख्याकाः । अश्व-  
त्थोदुम्बरपलाशशमीविकङ्कताशनिहतवृक्षपुष्करपर्णरूपाः । अत  
एव सूत्रकारो यथोक्तान्सप्तसम्भाराननुक्रम्य\* इति वान-  
स्पत्यानित्युपसञ्जहार । ज्वालारूपा जिह्वाश्च सप्त । तथा  
चाथर्वणिका आमनन्ति “काली कराली च मनोजवा च  
सुलोहिता या च सुधूमवर्णा । स्फुलिङ्गिनी विश्वरूची च देवी  
लेलायमाना इति सप्त जिह्वाः” (मुण्ड० उप०।मु०१।२।४।)  
इति । ऋषयो मन्त्रास्ते च समित्सम्पादनार्थाः सप्तसङ्ख्याकाः ।  
अश्वो रूपं कृत्वा यदश्वत्येति षट् इत्यादयः समास्नाताः ।  
प्रियाणि धाम स्थानानि सप्त । गार्हपत्याहवनीयदक्षिणा-  
ग्निमभ्यावसत्थप्राजिहिताग्नीध्रीयाख्यानि सोमयागे वक्त्रि-

\* यथोक्तान् सम्भारान् समन्वकाननुक्रम्येति वा पाठः ।

धारकाणि सप्तसङ्ख्याकानि स्थानानि । सप्त होत्राः होतृ-  
 प्रमुखा वषट्कर्तारः । होता प्रशस्ता ब्राह्मणाच्छंसी पोता  
 नेष्टा आग्नीध्रोऽच्छावाकश्चेति सप्तसङ्ख्याकाः । त्वं यजमानाः  
 सप्तधा यजन्ति । अग्निष्टोमोऽत्यग्निष्टोम उक्त्यः षोडशी  
 अतिरात्रोऽप्नोर्धामो वाजपेयश्चेति सप्तप्रकाराः । तादृश-  
 स्त्वं सप्तथोनोराहवनीयादिस्थानानि घृतेन सर्वतः पूरय ।  
 कल्पः “पुनरूर्जा सह रथेत्यभितः पुरोडाशमाहुतीर्जुहोति  
 पुनरूर्जेति वा पुरस्तात्प्रयाजानूयाजानां सह रथेत्युपरिष्ठा-  
 दनूयाजानां” इति । प्रथममन्त्रपाठस्तु “पुनरूर्जा निवर्तस्व  
 पुनरग्न दूषायुषा । पुनर्नः पाहि विश्वतः” इति । हे अग्ने त्वं  
 मयोद्दासितोऽपि ऊर्जा क्षीरादिरसेन सह पुनर्निवर्तस्व अत्रा-  
 गच्छ, दूषा अग्नेन आयुषा च सह पुनरागच्छ । अत्रास्मान्  
 पुनः पुनः कृतात् विश्वतः सर्वस्मादपराधात्पाहि । द्वितीय-  
 मन्त्रपाठस्तु “सह रथ्या निवर्तस्वाग्ने पिन्वस्व धारया । वि-  
 श्वप्सिया विश्वतस्परि” इति । हे अग्ने रथ्या धनेन सह निव-  
 र्तस्व । प्सा भक्षण इति धातुः । विश्वेन प्सायते भक्ष्यते पीयत  
 इति विश्वप्सी । तादृश्या वृष्टिधारया विश्वतस्परि सर्वेषां  
 तृणधान्यलतापादपानां उपरि पिन्वस्व सिद्धि । कल्पः “य-  
 स्तृतीयमादधीत स एतान् होमान् जुहुयात् लोकः सलोकः  
 सुलोकः” इति । मन्त्रत्रयपाठस्तु “लोकः सलोकः सुलोकस्तेन  
 आदित्या आज्यं जुषाणा विचन्तु । केतः सकेतः सुकेतस्तेन  
 आदित्या आज्यं जुषाणा विचन्तु । विवस्वाः अदितिर्देवजुति-

स्नेन आदित्या आज्यं जुषाणा वियन्तु" इति । लोकः सलोकः  
सुलोकः, केतः सकेतः सुकेतः, विवस्त्रान् अदितिर्देवजूतिश्चेति  
नवसङ्ख्याका लेकादिनामका ये आदित्यास्ते सर्वे जुषाणाः  
प्रीयमाणाः अस्माकमाज्यं वियन्तु पिवन्तु ।

अत्र विनियोगसङ्ग्रहः ।

चतुर्भिर्भूमिरित्याद्यैरादधात्पश्चिमानलं ।

दक्षिणाम्निन्तु यत्चेति यदित्याहवनीयकं ॥

मनस्तूपस्थितिः सप्त जुहुयादग्निहोत्रकं ।

पुनर्द्वाभ्यां पुरोडाशमभितो जुहुयादथ ॥

तृतीयमादधानस्य लेकाद्या होममन्त्रकाः ॥

इति माधवीये वेदार्थप्रकाशे कृष्णयजुःसंहितायां प्रथम-  
काण्डे पञ्चमप्रपाठके तृतीयोऽनुवाकः ॥ ० ॥

ॐ ॥ भूमिर्भूमा द्यौर्वरिणेत्याहाशिषैवैनमाधत्ते सर्पा  
वै जीर्यन्तोऽमन्यन्त स एतं कसर्णीरः काद्रवेयो मन्त्र-  
मपश्यत्ततो वै ते जीर्णास्तनूरपाघ्नत सर्पराश्रिया  
ऋग्भिर्गाहपत्यमादधाति पुनर्नवमेवैनमजरं कृत्वा-  
धत्तेऽथो पूतमेव पृथिवीमन्नाद्यं नोपानमत्सैतं ॥ १ ॥

मन्त्रमपश्यत्ततो वै तामन्नाद्यमुपानमद्यत्सर्परा-  
श्रिया ऋग्भिर्गाहपत्यमादधात्यन्नाद्यस्यावरुध्या अथो

अस्यामेवैनं प्रतिष्ठितमाधत्ते यत्त्वा क्रुद्धः परो वपेत्या-  
हापहुत एवास्मै तत्पुनस्त्वोद्दीपयामसीत्याह समित्य  
एवैनं यत्ते मन्युपरोप्तस्येत्याह देवताभिरेव ॥ २ ॥

एनः सम्भरति वि वा एतस्य यज्ञश्चिद्यते योऽग्नि-  
मुद्दासयते इहस्पतिवत्यर्चोपतिष्ठते ब्रह्म वै देवानां  
इहस्पतिर्ब्रह्मणैव यज्ञः सन्धाति विच्छिन्नं यज्ञः स-  
मिमं दधात्वित्याह सन्तत्यै विश्वे देवा इह मादय-  
न्तामित्याह सन्तत्यैव यज्ञं देवेभ्योऽनुदिशति सप्त ते  
अग्ने समिधः सप्त जिह्वाः ॥ ३ ॥

इत्याह सप्त सप्त वै सप्तधाग्नेः प्रियास्तनुवस्ता  
एवावरुन्धे पुनरूर्जा सह रय्येत्यभितः पुरोडाशमा-  
हुती जुहोति यजमानमेवोर्जा च रय्या चोभयतः  
परिगृह्णात्यादित्या वा अस्माँल्लोकादमुं लोकमायन्ते  
ऽमुष्मिन् लोके व्यतृष्यन्त इमं लोकं पुनरभ्यवेत्याग्नि-  
माधायैतान् होमानजुहवुस्त आर्ध्ववन् ते सुवर्गं लो-  
कमायन् यः पराचीनं पुनराधेयादग्निमादधीत स  
एतान् होमाञ्जुहुयाद्यामेवादित्या ऋद्धिमार्ध्ववन् ता-  
मेवभ्रौति ॥ ४ ॥

सतं देवताभिरेव जिह्वा एतान् पञ्चविंशतिश्च ॥ ४ ॥



इति तैत्तिरीयसंहितायां प्रथमकाण्डे पञ्चमप्रपा-  
ठके चतुर्थोऽनुवाकः ॥ ॥

चतुर्थानुवाके पूर्वोक्तमन्त्रा व्याख्यायन्ते । अन्नाद्यायेत्यस्य  
मन्त्रपदस्याभिप्रायमाह “भूमिर्भूम्ना द्यौर्वरिणेत्याहाशिषैव-  
नमाधत्ते” इति । आशिषा अन्नाद्यं प्राप्नुमिच्छया चतसृभि-  
र्ऋग्भिराधानं विधत्ते “सर्पा वै जीर्यन्तोऽमन्यन्त स एतं  
कसर्णीरः काद्रवेयो मन्त्रमपश्यत्ततो वै ते जीर्णास्तनूरपाप्लत  
सर्पराज्ञिया ऋग्भिर्गार्हपत्यमादधाति पुनर्नवमेवैनमजरं  
ह्लाधत्तेऽथो पूतमेव” इति । जीर्यन्तो जरां प्राप्नुवन्तोऽम-  
न्यन्त को जरायाः प्रतीकार इति विचारितवन्तः । तदा  
कसर्णीरनामकः काद्रवेयः कद्रूपुत्रो भूमिरित्यादिकं मन्त्र-  
सङ्गमपश्यत् । तन्मन्त्रसामर्थ्यात् ते सर्पा जीर्णाः शरीरत्वचोऽप-  
हृत्य कोमलास्त्वचः प्राप्नुवन् । सर्पाणां राज्ञो भूमिः । इद्यं वै  
सर्पतो राज्ञीत्यन्यत्रान्नानात् । तस्या ऋचः भूमिर्भूम्नेत्याद्याः  
ताभिराहितो वक्त्रिः जरां परित्यज्य नूतनः पूतश्च भवति ।  
तमेव विधिमनूद्य प्रशंसति “पृथिवीमन्नाद्यं नोपानमत्सैतं  
मन्त्रमपश्यत्ततो वै तामन्नाद्यमुपानमद्यत्सर्पराज्ञिया ऋग्भि-  
र्गार्हपत्यमादधात्यन्नाद्यस्यावरुद्धा अथो अस्यामेवैनं प्रतिष्ठित-  
माधत्ते” इति । अन्नाद्यायेत्युक्तत्वात् प्राप्तिः । उपस्थे ते देवी-  
त्युक्तत्वाद्भूमौ प्रतिष्ठितत्वं । यदाह परौवप तत्सुकल्पमित्युक्तेः  
बालस्येव अग्नेः सान्त्वनाय अपलाप इत्याह “यत्त्वा क्रुद्धः परो-



वपेत्याहपङ्क्तुत एवास्मै तत्” इति । उद्दीपयामसीत्याभिप्रा-  
यमाह “पुनस्त्रोद्दीपयामसीत्याह समिन् एवैनं” इति । आ-  
दित्या विश्व इत्यादेरभिप्रायमाह “यत्ते मन्युपरोपस्तेत्याह  
देवताभिरेवैनं सम्भरति” इति । उपस्थानं विधत्ते “वि वा  
एतस्य यज्ञश्चिद्यते योऽग्निमुदासयते बृहस्पतिवत्यर्चोपतिष्ठते  
ब्रह्म वै देवानां बृहस्पतिर्ब्रह्मणैव यज्ञं सन्दधाति” इति । बृह-  
स्पतिशब्दोऽस्यामसीति बृहस्पतिवती । तं शब्दं प्रशस्य सन्दधा-  
त्विति शब्दस्याभिप्रायमाह “विच्छिन्नं यज्ञं समिमं दधा-  
त्वित्याह सन्तत्यै” इति । समो धनस्योपयोगमाह “विश्वे देवा  
इह मादयन्तामित्याह सन्तत्यैव यज्ञं देवेभ्योऽनुदिशति” इति ।  
यज्ञं सन्ततं कृत्वा देवेभ्यस्तत्कथनाय समो धनं । समिधादिषु  
सप्तसङ्ख्याया उपयोगमाह “सप्त ते अग्ने समिधः सप्त जिह्वा  
इत्याह सप्त सप्त वै सप्तधाग्नेः प्रियास्तनुवस्ता एवावरुन्ते” इति ।  
समिधादयः सर्वे पदार्थाः प्रत्येकं सप्त सप्त च निर्दिश्यन्ते ।  
यस्मात्सप्तधावस्थिताः पदार्थाः अग्नेः प्रियास्तनुवः तस्मात्तदव-  
रोधाय सप्तसङ्ख्याः । द्वितीयानुवाके विहितयोराराद्धत्योर्मन्त्रौ  
विनियुक्ते “पुनरूर्जा सह रथेत्यभितः पुरोडाशमाहुती जु-  
होति यजमानमेवोर्जा च रथा चोभयतः परिगृह्णाति” इति ।  
ततोऽप्याधाने होमान् विधत्ते “आदित्या वा अस्माँल्लोकादमुं  
लोकमायन् तेऽमुस्मिन् लोके व्यदध्यन् त इमं लोकं पुन-  
रभ्यवेत्याग्निमाधायेतान् होमानजुह्वुस्त आर्ध्वन् ते सुवर्गं  
लोकमायन् यः पराचीनं पुनराधेयादग्निमादधीत स एतान्

होमान् जुहुयाद् यामेवादित्या ऋद्धिमाधुवन् तामेवर्ध्नाति”  
इति । आदित्या आधानपुनराधाने अनुष्ठाय सूर्यं गत्वा  
तत्र व्यदध्यन् विशेषेण दृषां प्राप्ताः, समृद्धिर्न प्राप्तेति मत्वा  
भूमावागत्य लेकादिमन्त्रान् जुत्वा अतिशयेन समृद्धिं गताः ।  
ततः पुनराधेयादूर्द्ध्वं अग्निमाधाय लेकादिभिर्जुहुयात् ॥ \* ॥

इति माधवीये वेदार्थप्रकाशे दृषण्यजुःसंहिताभाष्ये प्रथम-  
काण्डे पञ्चमप्रपाठके चतुर्थोऽनुवाकः ॥ ० ॥

ॐ ॥ उपप्रयन्तो अध्वरं मन्त्रं वोचेमाग्रये । आरे  
अस्मे च शृण्वते । अस्य प्रत्नामनुद्युतः शुक्रं दुदुहे  
अहयः । पयः सहस्रसामृषिं । अग्निर्मूर्धा दिवः ककु-  
त्पतिः पृथिव्या अयं । अपाः रेतांसि जिन्वति ।  
अयमिह प्रथमो धायि धातुभिर्होता यजिष्ठो अध्वरे-  
षीष्टः । यमप्रवानो धृगवो विरुरुचुर्वनेषु चिचं विभुवं  
विशे विशे । उभा वामिन्द्राग्नी आहुवध्यै ॥ १ ॥

उभा राधसः सह मादयध्यै । उभा दातारावि-  
षाः रयीणामुभा वार्जस्य सातये हुवे वां । अयन्ते  
योनिर्चत्वियो यतो जातो अरोचथाः । तं जानन्नम  
आरोहाथा नो वर्धया रयिं । अन्न आयूषि पवस

आसुवोर्जमिषञ्च नः । आरे बाधस्व दुच्छुनां । अग्ने  
पवस्व स्वपा अस्मे वर्चः सुवीर्यं । दधत्योषः रयिं ॥ २ ॥

मयि । अग्ने पावक रोचिषा मन्द्रया देव जिह्वया ।  
आ देवान् वक्षि यक्षि च । स नः पावक दीदिवोऽग्ने  
देवाः इहावह । उप यज्ञः हविश्च नः । अग्निः शुचि-  
व्रततमः शुचिर्विप्रः शुचिः कविः । शुचीरोचत आहु-  
तः । उदग्ने शुचयस्तव शुक्रा आजन्त ईरते । तव  
ज्योतीः ध्यर्चयः । आयुर्दा अग्नेऽस्यायुर्मै ॥ ३ ॥

देहि वर्चादा अग्नेऽसि वर्चा मे देहि तनूपा अग्ने-  
ऽसि तनुवं मे पाह्यग्ने यन्मे तनुवा जनं तन्म आपृण  
चिचावसो स्वस्ति ते पारमशीयेन्धानास्त्वा शतः हि-  
मा द्युमन्तः समिधीमहि वयस्वन्तो वयस्कृतं यशस्वन्तो  
यशस्कृतः सुवीरासो अदाभ्यं । अग्ने सपत्नदम्भनं  
वर्षिष्ठे अधिनाके । सं त्वमग्ने सूर्यस्य वर्चसागथाः  
समृषीणाः स्तुतेन सं प्रियेण धाम्ना । त्वमग्ने सूर्य-  
वर्चा असि सं मामायुषा वर्चसा प्रजया सृज ॥ ४ ॥

आहुवध्यै पोषः रयिं मे वर्चसा सप्तदश च ॥ ५ ॥

इति तैत्तिरीयसंहितायां प्रथमकाण्डे पञ्चमप्रपा-  
ठके पञ्चमोऽनुवाकः ॥ \* ॥

चतुर्भिरनुवाकैः पुनराधानं समापितं । अथ पञ्चम-  
मारभ्य दशमस्य पूर्वार्धपर्यन्तैरनुवाकैः अग्न्युपस्थानमुच्यते ।  
कल्पः “अग्न्युपस्थानं व्याख्यास्यामः, उपतिष्ठत इति चेद्यमान  
आहवनीयमेवोपतिष्ठेतेति वचनादन्यामुत्तरामाहुतिमुपोत्थाय  
कवातिर्यङ्गिवोपतिष्ठेतोपप्रयन्तो अध्वरमिति षड्विः” इति ।  
तत्र प्रथमा “उपप्रयन्तो अध्वरं मन्त्रं वोचेमाग्नये । आरे  
अस्मे च शृण्वते” इति । अध्वरं यज्ञमुपप्रयन्तः प्राप्नुवन्तो वय-  
मग्नये अग्निसन्तोषार्थमुपस्थानमन्त्रं वोचेम वक्तारो भूयास्त ।  
कीदृशायाग्नये, दूरादप्यस्मदीयं वचः शृण्वते । अथ द्वितीया  
“अस्य प्रत्नामनुद्युतः शुक्रं दुदुह्ये अह्वयः । पयः सहस्रसा-  
मृषिं” इति । अस्याग्नेः प्रत्नां \*पुरातनीमनुद्युतमनुकूलदीप्तिं  
†गोस्थानीयामह्वयो लज्जामकुर्वन्त ऋत्विजः पयः चोरादि-  
स्थानीयं सहस्रसां बज्रधनप्रदमृषिं अतीन्द्रियज्ञानप्रद‡ शुक्रं  
ज्योतिर्दुदुह्ये दुहन्ति । अथ तृतीया “अग्निर्मूर्धा दिवः ककु-  
त्यतिः पृथिव्या अयं । अपाः रेतांसि जिन्वति” इति ।  
अयमग्निरादित्यरूपेण दिवे द्युलोकस्य ककुदुच्छितो मूर्धा  
शिरस्थानीयः । पृथिव्याः पतिः दाहपाकादिकारित्वेन पाल-  
कोऽप्ययं । किञ्च । अपां रेतांसि उदककार्याणि स्थावर-  
जङ्गमशरीराणि जाठराग्निरूपेण जिन्वति प्रीणयति । अथ

\* पुरातनीं द्युतिमनुकूलदीप्तिं इति तै० ।

† गोस्थानीयामनु अह्वय इति तै० ।

‡ ऋषिकर्मप्रवर्त्तकं इति का० ।

चतुर्थी “अयमिह प्रथमो धायि धातभिर्हीता यजिष्ठो  
 अध्वरेखोद्यः । यमप्रवानो ऋगवो विरुचुर्वनेषु चित्रं वि-  
 भुवं विशे विशे” इति । अयमग्निरिह कर्मणि प्रथमः प्रधान-  
 भूतः धातभिर्धारणाय प्रयतमानैरस्माभिर्धायि धार्यते ।  
 कीदृशोऽग्निर्हीता देवानामाह्वाता । यजिष्ठो मनुष्येभ्योऽति-  
 शयेन यष्टा । अध्वरेषु यागेषु ईद्यः स्तुत्यः । किञ्च । अप्र-  
 वानसञ्ज्ञका ऋगुसञ्ज्ञकाश्च मुनयो वनेषु स्वाश्रमेषु विशे  
 विशे तत्तत्प्रजाभ्युदयार्थं यमग्निं चित्रं ब्रह्मयागाधारत्वेन  
 विचित्रं विभुवं व्याप्तं विरुचुः विशेषेण दीपितवन्तः । अथ  
 पञ्चमी “उभा वामिन्द्राग्नी आज्वध्या उभा राधसः सह  
 मादयध्वै । उभा दताराविषाः रयीणामुभा वाजस्य सातये  
 ज्वे वां” इति । इयञ्च प्रथमप्रपाठके व्याख्याता । हे इन्द्राग्नी  
 युवामुभावपि आभिमुख्येन हेतुमिच्छामि । पुनरपि युवा-  
 मुभौ सह राधसो अग्नेन मादयितुमिच्छामि । यस्माद्  
 युवामुभौ अन्नानां धनानाञ्च दातारौ तस्मादन्नधनलाभाय  
 युवामाह्वयामि । अथ षष्ठी “अयन्ते योनिर्ऋतियो यतो  
 जातो अरोचथाः । तं जानन्नग्न आरोहाथा नो वर्धथा रयिं”  
 इति । हे अग्ने अयमाहवनीयप्रदेशः ते योनिः तव स्थानं,  
 स च योनिः ऋतियः ऋतुसम्बन्धः, सर्वस्मिन्नप्युतावनेन होम-  
 निष्पत्तेः । यत आहवनीयप्रदेशात् जात उद्भूतः त्वं अरो-  
 चथाः दीप्यसे तं प्रदेशं जानन् मम स्थानमिति अवगच्छन्  
 आरोह । अयानन्तरं नो अस्माकं रयिं धनं वर्धय । कल्पः



“अग्न आयूँषि पवस इति षड्विः संवत्सरे संवत्सरे सदा वेति ।  
 उपतिष्ठत इति शेषः । एतास्त्वमग्ने रुद्र इत्यत्र (मं०१का०।  
 ३प्र०।१४अ०) व्याख्याताः । तत्र प्रथमा “अग्न आयूँषि  
 पवस आसुवोर्जमिषश्च नः । आरे बाधस्व दुच्छुनां” इति ।  
 हे अग्ने त्वं अस्मदायूँषि पवसे शोधयसे निर्दोषाणि करोषि ।  
 अस्माकं बलं अन्नमानय । वैरिसेनां दूरे बाधस्व । अथ  
 द्वितीया “अग्ने पवस्व स्वपा अस्मे वर्चः सुवीर्यं । दधत्पोषः  
 रयिं मयि” इति । हे अग्ने स्वपाः शोभनकर्मा त्वमस्मासु  
 ब्रह्मवर्चसं समीचीनसामर्थ्यञ्च पवस्व शोधय । किं कुर्वन् पुष्टिं  
 धनञ्च मयि धारयन् । अथ तृतीया “अग्ने पावक रोचिषा  
 मन्द्रया देवजिह्वया । आ देवान् वक्षि यक्षि च” इति । हे  
 पावकाग्ने देव रोचमानया भादयित्र्या जिह्वया देवान् आवह  
 यक्षि च । अथ चतुर्थी “स नः पावक दीदिवोऽग्ने देवाः  
 इहावह । उप यज्ञः हविश्च नः” इति । हे शोधकाग्ने  
 दीदिवो दीप्यमानः स त्वं देवान् इह आनय । अस्मदीयं  
 यज्ञं हविश्च उपगच्छ । अथ पञ्चमी “अग्निः शुचिब्रततमः  
 शुचिर्विप्रः शुचिः कविः । शुचीरोचत आहुतः” इति ।  
 अथमग्निः अतिशुद्धब्रतयुक्तः विप्राभिमानित्वादपि शुचिः ।  
 विद्वदभिमानित्वादपि शुचिः । अस्माभिः सर्वत्राहुतः शुद्धो  
 दीप्यते । अथ षष्ठी “उदग्ने शुचयस्त्वव शुक्रा भाजन्त  
 ईरते । तव ज्योतीः ख्यर्चयः” इति । हे अग्ने तव शुचयः  
 शुद्धाः शुक्रा रश्मयो भाजन्तो दीप्यमानाः उद्गच्छन्ति अर्च-



चितारस्त्व ज्योतींषि प्राप्नुवन्तीति शेषः । कल्पः “आयुर्दा अग्न  
इति सिद्धमा चित्रावसो खस्ति इति चित्रावसुना\* सायमुप-  
तिष्ठते” इति । पाठस्तु “आयुर्दा अग्नेऽस्यायुर्मे देहि वर्चोदा अग्ने-  
ऽसि वर्चो मे देहि तनूपा अग्नेऽसि तनुवं मे पाह्यग्ने यन्मे तनुवा  
जनं तन्म आपृण” इति । आपूरयेत्यर्थः । चतुर्व्यंतेषु यजुःसु  
स्यष्टमन्यत् । अथ यजुरन्तरं “चित्रावसो खस्ति ते पारम-  
शीय” इति । हे चित्रावसो रात्रे तव पारं समाप्तिं खस्ति  
चेमेण प्राप्नुवानि । कल्पः “<sup>†</sup>अर्वाग्वसुना प्रातरर्वाग्वसो खस्ति  
ते पारमशीयेन्वानास्त्वा शतः हिमा इत्युपस्थाप्य” इति ।  
अर्वागित्यादि शाखान्तरमन्त्रः । अत्रत्यमन्त्रपाठस्तु “इन्वा-  
नास्त्वा शतः हिमा द्युमन्तः समिधीमहि वयस्खन्तो वय-  
स्कृतं यशस्खन्तो यशस्कृतः सुवीरासो अदाभ्यं । अग्ने सपत्न-  
दम्भनं वर्षिष्ठे अधिनाके” इति । हे अग्ने त्वां समिद्भिरि-  
न्वाना वयं शतसङ्ख्याकान् हेमन्तोपलक्षितसंवत्सरान् द्युमन्तो  
दीप्तिमन्तः समिधीमहि लोके सम्यक् प्रख्याता भूयास्तु ।  
कीदृशं त्वां वयस्कृतं अन्नस्य कर्तारं । यशस्कृतं कीर्तिप्रदं ।  
अदाभ्यं केनाप्यतिरस्कृत्य । वर्षिष्ठे अधिनाके अतिप्रौढसर्ग-  
विषये सपत्नदम्भनं विरोधिनाशनं । कीदृशा वयं वयस्खन्तो  
अन्नवन्तः । यशस्खन्तः कीर्तिमन्तः । सुवीरासः शोभनपुत्रा-  
दियुक्ताः । कल्पः “चतस्रः समिध एकैकस्मिन्नाधाय सं

\* चित्रावसो खस्ति चित्रावसो वस्त्रनामिति इति तै० ।

† चिरर्वाग्वसुना इति तै० ।

[का०१।प्र०५।अ०६]

वेदार्थप्रकाशे।



त्वमग्ने सूर्यस्य वर्चसागथा इत्यनुवाकशेषेणोपस्थाय” इति ।  
पाठस्तु “सं त्वमग्ने सूर्यस्य वर्चसागथाः समृषीणां सुतेन  
सं प्रियेण धाम्ना । त्वमग्ने सूर्यवर्चा असि सं मामायुषा वर्चसा  
प्रजया सृज” इति । हे अग्ने त्वं सूर्यस्य वर्चसा तेजसा सम-  
गथाः सङ्गतोऽसि । ऋषीणां स्तोत्रेण सङ्गतोऽसि । प्रियेण  
स्थानेनाहवनीयदेशलक्षणेन सङ्गतोऽसि । हे अग्ने त्वं सूर्य-  
समानतेजा असि । मां आयुषादिभिः संयोजय ।

अत्र विनियोगमङ्गलः ।

“पूर्वस्याग्नेरुपस्थानमुपप्रेत्यनुवाकतः” । इति ।

इति माधवीये वेदार्थप्रकाशे कृष्णयजुःसंहितायां प्रथम-  
काण्डे पञ्चमप्रपाठके पञ्चमोऽनुवाकः ॥ \* ॥

ॐ । सम्पश्यामि प्रजा अहमिदं प्रजसो मानवीः ।  
सर्वा भवन्तु नो गृहे । अममस्थाम्भो वो भक्षीय मह-  
स्य महो वो भक्षीय सहस्य सहो वो भक्षीयोजस्योर्जि  
वो भक्षीय रेवतीरमध्वमस्मिन् लोकैऽस्मिन् गोष्ठेऽस्मिन्  
क्षयेऽस्मिन् योनाविहैव स्तेतो मापगात बह्वीर्म भूया-  
स्त ॥ १ ॥

संहितासि विश्वरूपीरा मोर्जाविशा गौपत्येना  
रायस्योषेण सहस्रपोषं वः पुष्यासं मयि वो रायः

अयन्तां । उप त्वाग्ने दिवे दिवे दोषावस्तर्धिया वयं ।  
 नमो भरन्त एमसि । राजन्तमध्वराणां गोपासृतस्य  
 दीदिविं । वर्धमानः स्वे दमे ॥ स नः पितेव सूनवे-  
 ऽग्ने स्तृपायनो भव । सच स्वा नः स्वस्तये । अग्ने ॥ २ ॥

त्वं नो अन्तमः । उत चाता शिवो भव वरूथ्यः । तं  
 त्वा शोचिष्ठ दीदिवः । सुन्नाय नूनमीमहे सखिभ्यः ।  
 वसुरग्निर्वसुश्रवाः । अच्छा नक्षि द्युमत्तमो रयिं दाः ।  
 ऊर्जा वः पश्याम्यूर्जा मा पश्यत रायस्योषेण वः पश्या-  
 मि रायस्योषेण मा पश्यतेडा स्थ मधुहृतः स्थोना  
 माविशतेरा मदः । सहस्रपोषं वः पुष्टासं ॥ ३ ॥

मयि वो रायः अयन्तां । तत्सवितुर्वरेण्यं भर्गो  
 देवस्य धीमहि । धियो यो नः प्रचोदयात् ॥ सोमानः  
 स्वरणं कृणुहि ब्रह्मणस्पते । कक्षीवन्तं य औशिजं ।  
 कदाचन स्तरीरसि नेन्द्र सश्वसि दाशुषे । उपोपेन्नु  
 मधवन् भूय इन्नु ते दानं देवस्य पृच्छते । परि त्वाग्ने  
 पुरं वयं विप्रः सहस्य धीमहि । धृषद्वर्णं दिवे दिवे  
 भेत्तारं भङ्गुरावतः । अग्ने गृहपते सुगृहपतिरहं  
 त्वया गृहपतिना भूयासः सुगृहपतिर्मया त्वं गृह-  
 पतिना भूयाः शतः हिमास्तामाशिपमाशासे तन्तवे

ज्योतिष्मतीं तामाशिषमाशासेऽमुषै ज्योतिष्मतीं ॥ ४ ॥

भूयास्त स्वस्तयेऽग्रे पुष्यासं धषद्वर्णमेकान्नचि-  
शच्च\* ॥ ६ ॥

इति तैत्तिरीयसंहितायां प्रथमकाण्डे पञ्चमप्रपा-  
ठके षष्ठोऽनुवाकः ॥ \* ॥

पञ्चमेऽनुवाके अन्युपस्थानमुक्तं । तथापि षष्ठेऽनुवाके  
पुनरपि गार्हपत्यस्याहवनीयस्य चोपस्थानं सपरिकरमभि-  
धीयते । कल्पः “सम्यग्शामि प्रजा अहमिति गृहान् प्रेक्षते”  
इति । पाठस्तु “सम्यग्शामि प्रजा अहमिडप्रजसो मानवीः ।  
सर्वा भवन्तु नो गृहे” इति । अहं मनुष्यः प्रजा इडप्रज-  
सस्य सम्यक् पश्यामि । इडा धेनुस्तस्याः प्रजा अपत्यानि इड-  
प्रजसः । मनुष्यरूपाश्च सर्वाः प्रजा अस्माकं गृहे तिष्ठन्तु ।  
कल्पः “अश्वस्थाम्भो वो भक्षीयेति गोष्ठमुपतिष्ठते” इति ।  
पाठस्तु “अश्वस्थाम्भो वो भक्षीय महस्य महो वो भक्षीय  
सहस्य सहो वो भक्षीयोजस्थार्जं वो भक्षीय” इति । अश्वः  
पीतोदकसारं । महः पूज्यं सर्वैरादरणीयं । सहो बलङ्करं । ऊर्जं  
खादुतमरसरूपं यत् क्षीरादि । तत्कारणत्वेन हे पशवः तद्रूपा  
स्य । अतो युष्मदीयं क्षीरादिकं अस्माकं भक्ष्यमस्तु । कल्पः  
“रेवती रमध्वमित्यन्तराग्नी तिष्ठन् जपति” इति । पाठस्तु



“रेवती रमध्वमस्मिन् लोकेऽस्मिन् गोष्ठेऽस्मिन् चयेऽस्मिन् यो-  
 नाविहैव स्तेतो मापगात बङ्गीर्मे भूयास्त” इति । हे रेवतीः  
 पञ्चवः अस्मिन् लोके गोष्ठे ब्रजविशेषे चये गृहविशेषे योनौ  
 स्थानविशेषे रमध्वं क्रोडध्वं, इहैव योनौ स्त सर्वदा तिष्ठत,  
 इतः स्थानान्मापगात मापगच्छत, मे मदर्थमपत्यपरम्परया  
 बहवो भूयास्त । कल्पः “संहितासि विश्वरूपीति वत्सम-  
 भिमृशति” इति । पाठस्तु “संहितासि विश्वरूपीरा मोज्ञा  
 विश्वा गौपत्येना रायस्योषेण सहस्रपोषं वः पुष्यासं मयि  
 वो रायः अयन्तां” इति । हे वत्स त्वं मात्रा सहितोऽसि संयु-  
 क्तोऽसि । विश्वरूपीः आदरेण स्तनं पातुं वामतो दक्षिणतश्च  
 पुनः पुनर्धावन् बङ्गरूपवदवभाससे । तादृशस्त्वं ऊर्जा क्षीरादि-  
 रसनिमित्तेन मा आविश मत्समीपं आगच्छ । गौपत्येन  
 मदीयं बङ्गपशुस्रामित्वं निमित्तीकृत्य मामाविश । रायस्योषेण  
 धनपुष्टिनिमित्तेनापि मामाविश । सहस्रसङ्ख्याया पुष्टिर्यथा भवति  
 तथा युष्मान् पुष्यासं । मयि युष्मदीयक्षीरादिधनान्याअयन्तां ।  
 कल्पः “उप ताम्रे दिवे दिव इति तिसृभिर्गायत्रीभिर्गार्हपत्य-  
 मुपतिष्ठते । अग्ने त्वं नो अन्नम इति चतसृभिर्हविषदाभिः । स नो  
 बोधि शुधी हवमुख्या णो अघायतः समस्तादित्येषा चतुर्थी  
 भवति” इति । तत्र प्रथमा गायत्री “उप ताम्रे दिवे दिवे दोषा-  
 वस्तुर्धिया वयं । नमो भरन्त एमसि” इति । (ऋग्वेदसं० १मं० ।  
 १६०) हे अग्ने प्रतिदिनं त्वां उप एमसि उप गच्छामः । दोषा-  
 वस्तुः सायं प्रातश्च धिया नमो भरन्तः नमस्कारं सम्पादयन्तः ।

अथ द्वितीया “राजन्तमध्वराणां गोपासृतस्य दीदिविं । वर्ध-  
मानं स्वे दमे” इति । कीदृशन्त्वां । अध्वराणां राजन्तं  
यज्ञराजं । गोपां गवां पात्तकं । अतस्त्य दीदिविं सत्येन  
द्योतमानं । स्वे दमे स्वकीयेऽग्निहोत्रगृहे हविर्भिवर्धमानं । अथ  
तृतीया “स नः पितेव सूनवेऽग्ने सृपायनो भव । सचखा नः  
स्वस्तये” इति । हे अग्ने त्वं नोऽस्मदर्थं स तादृशस्त्वं सृपायनो  
भव सुखेन प्राप्तुं शक्यो भव । यथा पुत्रार्थं पिता सुप्राप्यः  
तददस्माकं स्वस्तये चेमाय सचस्व समवेतो भव । अथ प्रथमा  
द्विपदा “अग्ने त्वं नो अन्तमः । उत चाता शिवो भव वरूत्थः”  
इति (अग्न० ५ मं० १२४ सू०) । अन्तमोऽन्तिकतमो भव उत अपि  
च चाता शिवश्च सन् वरूत्थो वरूथे गृहे नित्यं सन्निहितो  
भव । अथ द्वितीया “तं त्वा शोचिष्ठ दीदिवः । सुन्नाय नूनमीमहे  
सखिभ्यः” इति । शुद्धतम दीप्यमान सखिभ्यः सखीनामस्माकं  
सुन्नाय सुखाय तं पूर्वाक्तगुणं त्वां ईमहे प्राप्तुमः । अथ तृतीया  
“वसुरग्निर्वसुश्रवाः । अच्छा नक्षि द्युमत्तमो रयिं दाः” इति ।  
वसुर्वसुमानयमग्निः । वसु रुद्रादिदेवैरादरेण श्रूयते इति  
वसुश्रवाः । हे तादृशान्ने अच्छास्मदभिमुखो नक्षि प्राप्तुहि ।  
द्युमत्तमः अतिशयेन दीप्यमानो रयिं दाः धनं देहि । चतुर्थी  
तु शाखान्तरगता । कल्पः “ऊर्जा वः पश्याम्यूर्जा मा पश्यतेति  
गृहान् प्रेक्षते पशून्वा” इति । पाठस्तु “ऊर्जा वः पश्याम्यूर्जा मा  
पश्यत रायस्योषेण वः पश्यामि रायस्योषेण मा पश्यतेडा स्य  
मधुक्तः स्याना माविशतेरा मदः । सहस्रपोषं वः पुष्यामं



मयि वा रायः अयन्तां” इति । हे गृहगताः पशवः क्षीरा-  
 दिरसनिमित्तेन धनपुष्टिनिमित्तेन युष्मानहं पश्यामि । यूय-  
 मपि तथा मां पश्यत । हे इडा गावः यूयं मधुहृतो मधुर-  
 घृतकारिण्यः स्म । खानाः सुखकराः, इराः अन्नवत्यो, मदो  
 मादयिच्यो मामाविशत । अतसहस्रसङ्ख्याकपुष्टिर्यथा भवति  
 तथा युष्मान् पुष्ट्याम् । युष्माकं धनानि क्षीरादीनि मयि  
 अयन्तां । कल्पः “तत्सवितुर्वरेण्यं” “सोमानः खरणं” “मित्रस्य  
 चर्षणीधृतः” “प्र स मित्र” “कदाचन स्तरीरसि” “कदाचन  
 प्रयुच्छसि” “परि त्वाग्ने पुरं वयं” इत्युपस्थायेत्याहवनीयमिति  
 लभ्यते । तत्र प्रथमैवमाज्ञाता “तत्सवितुर्वरेण्यं भर्गो देवस्य  
 धीमहि । धियो यो नः प्रचोदयात्” इति (ऋग्० ३००। १२ सू०) ।  
 यः सविता अस्माकं बुद्धिं प्रेरयति तस्य सवितुर्देवस्य वरणीयं  
 तद्भर्गः तेजः ध्यायेमहि । अथ द्वितीया “सोमानः खरणं  
 कृणुहि ब्रह्मणस्यते । कचीवन्तं य औशिजं” इति (ऋग्० १००।  
 १८ सू०) । ब्रह्मणः परिवृढस्य कर्मणः पते स्वामिन् अग्ने यस्त्वं  
 औशिजं उशिजश्चक्षेः पुत्रं कचीवन्तं चक्षिं कर्मप्रवर्तकं कृत-  
 वानसीत्यध्याहारः । तादृशस्त्वं सोमानं सोमयागानां खरणं  
 उपदेष्टारं कृणुहि कुरु । “मित्रस्य” “प्र स मित्र” इति द्वयमत्र  
 नाम्नातं (ऋग्० ३००। ५८ सू०) । अथ पञ्चमी “कदाचन स्तरी-  
 रसि नेद्म सद्यसि दाशुषे । उपोपेन्नु मधवन् भूय इन्नु ते  
 दानं देवस्य पृच्यते” इति (यजुर्० ८३०। २१) । हे इन्द्र परमै-  
 श्वर्ययुक्ताग्ने कदाचन कदाचिदपि स्तरीः हिंसको नासि किन्तु

दाग्नुषे हविर्दत्तवते यजमानार्थं उपोषेन्नु अत्यन्तं समीप एव  
 सञ्चसि समवेतोऽसि । हे मघवन्निन्द्रसदृशाग्ने भूय इन्नु पुनरपि  
 देवस्य ते तव दानं पृच्यते फलदानमस्माभिः संयुज्यते । “कदा-  
 चन प्रयुच्छसि” इत्येषात्र नाम्नाता (यजुर्० ८ अ० १३) । अथ  
 सप्तमी “परि त्वाग्ने पुरं वयं विप्रं सहस्य धीमहि । धृषदणै  
 दिवे दिवे भेत्तारं भङ्गुरावतः” इति (ऋग्० १० मं० १८७ सू०) ।  
 सहसि भवः सहस्यः । हे सहस्य बलवन्तग्ने वयं त्वां प्रतिदिनं  
 परिधीमहि परितो धारयामः । कीदृशं त्वां । पुरं अभिमतानां  
 पूरकं । विप्रं ब्राह्मणजात्यभिमानिनं । धृषदणै वैरिणं धृषन्  
 अभिभवन् वर्ण आकारो यस्य तादृशं । भङ्गुरावतो भञ्जन-  
 शीलव्यापारोपेतस्य रक्षसो भेत्तारं । कल्पः “अग्न आयूष्वि  
 पवस इत्याग्निपावमानोभ्यां गार्हपत्यमुपतिष्ठतेऽग्ने गृहपत इति  
 पुत्रस्य नाम गृह्णाति तामाग्निषमाशासे तन्तव इत्यजातस्य  
 अमुष्मा इति जातस्य” इति । आग्निपावमान्यौ नात्रास्माते ।  
 मन्वान्तरपाठस्तु “अग्ने गृहपते सुगृहपतिरहं त्वया गृह-  
 पतिना भूयासः सुगृहपतिर्मया त्वं गृहपतिना भूयाः शतं  
 हिमास्तामाग्निषमाशासे तन्तवे ज्योतिष्मतीं तामाग्निषमा-  
 शासेऽमुष्मै ज्योतिष्मतीं” इति । हे गृहपालकाग्ने गृहपतिना  
 त्वया सुगृहीतोऽहं शोभनगृहपतिर्भूयासं । तथा गृहपतिना  
 मया पूजितस्त्वं गृहस्वामी भूयाः । कियन्तं कालं । शतं हिमाः ।  
 हिमशब्दोपलक्षितहेमन्तर्तुसहितान् शत संवत्सरान् । अहं  
 तन्तव उत्पत्त्यमानपुत्रसन्तानाय ज्योतिष्मतीं ब्रह्मवर्चमयुक्तां

तामाग्निं आयुराद्यैश्चर्यवृद्धिरूपां आशासे एवममुं जाताय  
देवदत्तादिनाम्ने ।

अत्र विनियोगसङ्ग्रहः ।

सं प्रेक्षते गृहानम्नस्य गोष्ठमुपतिष्ठते ।

रेवान्तराग्नी जपति संहिता वत्सकं स्पृशेत् ॥

उप त्वा पश्चिमं वक्त्रं षण्मन्त्रैरुपतिष्ठते ।

ऊर्जा प्रेक्ष्य गृहंस्तत्तु चतुर्भिः पूर्वपावकं ॥

उपस्थायाग्न इत्यस्मात्पश्चिमं चोपतिष्ठते ।

इति माधवीये वेदार्थप्रकाशे कृष्णयजुःसंहिताभाष्ये प्रथम-  
काण्डे पञ्चमप्रपाठके षष्ठोऽनुवाकः ॥ \* ॥

अयज्ञो वा एष योऽसामोपप्रयन्तो अध्वरमि-  
त्याह स्तोममेवास्मै युनक्त्युपेत्याह प्रजा वै पशव  
उपेमं लोकं प्रजामेव पशूनिमं लोकमुपैत्यस्य प्रजा-  
मनुद्युतमित्याह सुवर्गो वै लोकः प्रजः सुवर्गमेव लो-  
कः समारोहत्यग्निर्मूर्धा दिवः ककुदित्याह मूर्धानं ॥१॥

एवैनं समानानां करोत्यथो देवल्लोकादेव मनु-  
ष्यलोके प्रतितिष्ठत्ययमिह प्रथमो धायि धातुभिरि-  
त्याह मुख्यमेवैनं करोत्युभा वामिन्द्राग्नी आहुवध्या  
इत्याहौजो बलमेवावरुन्धेऽयं ते योनिर्ऋत्विय इत्याह

प॒श॒वो वै र॒यिः प॒शू॒ने॒वाव॑रुन्धे ष॒ड्भि॒रु॒प॒ति॒ष्ठते॒ ष॒ड्  
वै ॥ २ ॥

अ॒त॒व अ॒तु॒षे॒व प्र॒ति॒ति॒ष्ठति॒ ष॒ड्भि॒रु॒त्त॒राभि॒रु॒प॒-  
ति॒ष्ठते॒ द्वा॒द॒श स॒म्प॒द्यन्ते॒ द्वा॒द॒श मा॒साः सं॒वत्स॑रः सं॒व-  
त्स॒र ए॒व प्र॒ति॒ति॒ष्ठति॒ यथा॒ वै पु॒रु॒षोऽश्वो॒ गौर्जी॑र्य॒त्ये-  
व॒म॒ग्निरा॑हि॒तो जी॑र्यति सं॒वत्स॑रस्य॒ पर॑स्ता॒दाग्नि॑पाव-  
मा॒नोभि॒रु॒प॒ति॒ष्ठते पु॒नर्न॑वमे॒वैन॑म॒जरं॑ करोत्यथो पु-  
ना॒त्ये॒वो॒प॒ति॒ष्ठते॒ योग॑ ए॒वा॒स्यैष॒ उप॑तिष्ठते ॥ ३ ॥

द॒म ए॒वा॒स्यैष॒ उप॑तिष्ठते॒ या॒ज्जै॒वा॒स्यैषो॒प॒ति॒ष्ठते  
यथा॒ पापी॑यां॒द्वेय॑स आ॒हृत्य॑ \* न॒म॒स्यति॑ ता॒दृगे॒व तदा॑-  
यु॒दा अ॒ग्नेऽस्या॑यु॒मे दे॒हीत्या॑हायु॒दा ह्येष॑ व॒र्चो॒दा अ॒ग्ने-  
ऽसि॑ व॒र्चो मे॑ दे॒हीत्या॑ह व॒र्चो॒दा ह्येष॑ त॒नूपा अ॒ग्नेऽसि॑  
त॒नुवं मे॑ पा॒हीत्या॑ह ॥ ४ ॥

त॒नूपा ह्येषो॑ऽग्ने॒ यन्मे॑ त॒नुवा॑ ऊ॒नं त॒न्म आपृ॑णे-  
त्या॒ह यन्मे॑ प्र॒जायै॑ प॒शूना॑मूनं त॒न्म आपृ॑र्येति॒ वावै॑-  
तदा॑ह चि॒त्राव॑सो स्व॒स्ति ते॑ पा॒रम॑शीयेत्या॒ह रा॒चिर्वै  
चि॒त्राव॑सुरव्यु॒ष्ट्यै वा ए॒तस्यै॑ पु॒रा ब्रा॒ह्म॒णा अ॒भैषु॑र्यु-  
ष्टि॒मे॒वाव॑रुन्धे इ॒न्ध्याना॑स्त्वा श॒तं ॥ ५ ॥

\* पापीयांद्वेयसाहृत्य इति पाठान्तरः ।



हिमा इत्याह शतायुः पुरुषः शतेन्द्रिय आयुष्येवे-  
न्द्रिये प्रतितिष्ठत्येषा वै सूर्मी कर्णकावत्येतया ह स्म  
वै देवा असुराणां शततर्हीः स्तृहन्ति यदेतया  
समिधमादधाति वज्रमेवैतच्छतर्त्री यजमानो आह-  
व्याय प्रहरति स्तृत्या अच्छम्बट्कारः सं त्वमग्ने सूर्य-  
स्य वर्चसागया इत्याहैतत्त्वमसीदमहं भूयासमिति  
वावैतदाह त्वमग्ने सूर्यवर्चा असौत्याहाशिषमेवैता-  
माशास्ते ॥ ६ ॥

मूर्धानः षड्वा एष उपतिष्ठते पाहीत्याह शतमहः  
षोडश च ॥ ७ ॥

इति तैत्तिरीयसंहितायां प्रथमकाण्डे पञ्चमप्रपा-  
ठके सप्तमोऽनुवाकः ॥ \* ॥

सप्तमानुवाके पञ्चमानुवाकोक्ता मन्वा व्याख्यायन्ते । उप-  
प्रेत्यादिमन्त्रसङ्क्षेपस्थानेन ज्योतिष्टोमे त्रिवृत्यञ्चदशादिस्त्रोम-  
वदग्निहोत्रेऽपि स्त्रोमयोग उपचर्यत इत्याह “अथज्ञो वा  
एष योऽसामोपप्रयन्तो अध्वरमित्याह स्त्रोममेवास्मै युनक्ति”  
इति । यः सामरहितः स यज्ञ एव न भवति । ऋग्भेदा-  
दावृत्तिभेदाच्च निष्पन्नः सामसङ्गः स्त्रोमः । तच्चास्मिन्न-  
ग्निहोत्रे मन्त्रसङ्गेन सम्पादयति । उपशब्दसूचितं दर्शयति

“उपेत्याह प्रजा वै पञ्चव उपेमं लोकं प्रजामेव पशूनिमं लोकमुपैति” इति । प्रजाः पञ्चवश्च भूलोकमुपगच्छन्ति । तस्माद्यजमानोऽप्युपशब्दसामर्थ्यात् प्रजां पशून्शोपेत्य तद्युक्तं भूलोकमुपैति । प्रत्नशब्दसूचितमाह “अस्य प्रत्नामनुद्युतमित्याह सुवर्गो वै लोकः प्रत्नः सुवर्गमेव लोकः समारोहति” इति । स्वर्गलोकस्य चिरन्तनत्वेन प्रत्नशब्दसूचितत्वात्तेन शब्देन स्वर्गारोहो भवति । मूर्धशब्दपृथिवीशब्दाभ्यां सूचितं दर्शयति “अग्निर्मूर्धा दिवः ककुदित्याह मूर्धानमेवैनः समानानां करोत्यथो देवलोकादेव मनुष्यलोके प्रतितिष्ठति” इति । मूर्धानं श्रेष्ठं एनं यजमानं करोतीत्यर्थः । प्रथमशब्दसूचितं दर्शयति “अथमिह प्रथमो धायि धाढभिरित्याह मुख्यमेवैनं करोति” इति । इन्द्रस्य बलाभिमानित्वादग्रेषु तेजोऽभिमानित्वाच्छब्दद्वयेनोभयप्राप्तिः सूच्यत इत्याह “उभावामिन्द्राग्नी आऊवथा इत्याहौजो बलमेवावरुन्धे” इति । रयिशब्दं व्याचष्टे “अयं ते योनिर्चलिय इत्याह पञ्चवो वै रयिः पशून्नेवावरुन्धे” इति । उपस्थानं विधत्ते “षड्विरूपतिष्ठते षड्धा चतव चतुष्वेव प्रतितिष्ठति षड्विरुत्तराभिरुपतिष्ठते द्वादश सम्यद्यन्ते द्वादश मासाः संवत्सरः संवत्सर एव प्रतितिष्ठति” इति । उपप्रयन्त इत्यादिकं पूर्वषट्कं । अग्न आचूष्पीत्यादिकमुत्तरषट्कं । पूर्वषट्केन यथा प्रतिदिनमुपस्थानं तदुत्तरेणापि प्राप्तौ कालविशेषं विधत्ते । “यथा वै पुरुषोऽश्वो गौर्जीर्यत्येवमग्निराहितो जीर्यति संवत्सरस्य पर-



स्नादाग्निपावमानीभिरुपतिष्ठते पुनर्नवमेवैनमजरं करोत्यथो  
 पुनात्येव" इति । पुरुषादीनां चिरकाले देहो यथा जोर्यति  
 तथाऽग्नेः संवत्सरे प्राप्तां जरां निवार्य नूतनशरीरं शोधयितुं  
 संवत्सरादूर्ध्वमुपस्थानं । अग्निदेवतायाः पवमानदेवतायाश्च  
 सम्बन्धिन्य च्च आग्निपावमान्यः । यद्यप्यग्निरेव शोधकत्वा-  
 त्पवमानः तथापि शोधकलोपाधेरन्यत्वमभिप्रेत्य निर्देशभेदः ।  
 विहितमुपस्थानं चतुर्वारमनूद्य प्रशंसति "उपतिष्ठते योग  
 एवास्यैष उपतिष्ठते दम एवास्यैष उपतिष्ठते याज्ञैवास्यैषोपति-  
 ष्ठते । यथा पापीयांश्चेयस आहृत्य नमस्यति तादृगेव तत्" इति ।  
 उपतिष्ठत इति यत् एष एव अस्याग्नेर्योगो यजमानेन सहा-  
 नुयाह्यानुयाहकरूपः सम्बन्धः । तथा दमो दाहादिलक्ष-  
 णोपद्रवनिवारणं । तथा धनादियाज्जा । यथा लोके कश्चि-  
 द्रिट्रो धनिकाय किञ्चिदुपायनमानीय नमस्कारं करोति  
 तादृगिदमुपस्थानं । अयमिह प्रथमो धायि धातुभिरिति  
 योग उक्तः । आरे बाधस्तु दुष्कुनामिति अनिष्टनिवारणं ।  
 अथा नो वर्धया रयिमिति याज्जा । मन्त्रं वेचेमाग्नय इति  
 उपायनं । त्रयाणां यजुषामर्थप्रसिद्धिं दर्शयति "आयुर्दा  
 अग्नेऽस्यायुर्मै देहीत्याहायुर्दा ह्येष वर्चोदा अग्नेऽसि वर्चो मे  
 देहीत्याह वर्चोदा ह्येष तनूपा अग्नेऽसि तनुवं मे पाही-  
 त्याह तनूपा ह्येष" इति । तनुशब्देन प्रजाः पञ्चवश्वोपलक्षिता  
 इत्यभिप्रेत्य व्याचष्टे "अग्ने यन्मे तनुवा ऊनं तन्म आपृणो-  
 त्याह यन्मे प्रजायै पशूनामूनं तन्म आपूरयेति वावैतदाह"

इति । चित्रावसुपदस्यार्थं वाक्यतात्पर्यञ्च दर्शयति “चित्रा-  
वसो खल्वि ते पारमशीयेत्याह रात्रिर्वै चित्रावसुरव्युक्षी वा  
एतस्यै पुरा ब्राह्मणा अभैषुर्व्युष्टिमेवावरन्ध्रे” इति । नक्षत्रादि-  
रूपं चित्रमभिव्यक्ततया वसत्यस्यामिति रात्रिश्चित्रावसुः  
अव्युष्टिः \* प्रभाताभावः । हेमन्तर्तौ रात्रेर्दीर्घत्वेन प्रभातं न  
भविष्यत्येवेति कदाचित् ब्राह्मणा भीताः अतः पारमशीयेति  
प्रार्थनया प्रभातं लभते । शतसङ्ख्यां प्रशंसति “इन्धानास्त्वा  
शतः हिमा इत्याह शतायुः पुरुषः शतेन्द्रिय आयुष्येवेन्द्रिये  
प्रतिष्ठति” इति । अस्य मन्त्रस्योपस्थाने समिदाधाने च  
विनियोगद्वयं सूत्रकार उदाजहार “इन्धानास्त्वा शतः हिमा  
इत्युपस्थायेन्धानास्त्वा शतः हिमा अग्नेः समिदस्यभिश्चस्त्वा  
मा पाहि सोमस्य समिदसि † परस्मा मा पाहि यमस्य समिदसि  
मृत्योर्मा पाहीति चतस्रः समिध एकैकस्मिन्नाधाय” इति ।  
तत्रोपस्थानाङ्गत्वप्रस्तावेन मन्त्रो व्याख्यातः । अथ तस्यैव समि-  
दाधानाङ्गत्वं विधत्ते “एषा वै सूर्या कर्णकावत्येतया ह सा वै  
देवा असुराणां शततर्हीः स्तृहन्ति यदेतया समिधमाद-  
धाति वज्रमेवैतच्छतघ्नीं यजमानो भ्रातृव्याथ प्रहरति स्तृत्या  
अच्छ्वद्भार” इति । ज्वलन्ती लोहमयी स्थूणा सूर्या सा च  
कर्णकावती क्षिद्रवती अतएव ज्वलन्तीत्यर्थः । ‡ तत्समानेयमृक्,

\* प्रभातान्त इति का० । प्रभातभाव इति तै० ।

† परस्मा म एधि इति का० ।

‡ तत्र वर्त्तमानेयमृक् इति तै० ।

एकेन प्रहारेण शतसङ्ख्याकान्मारयन्तः शूराः शततर्हाः,  
असुराणां मध्ये तादृशान् एतयर्चा देवा हिंसन्ति अनया समि-  
दाधानेन शतघ्नीमेनामृषं वज्रं कृत्वा वैरिणं हन्तुं प्रहरति ।  
अच्छ्वङ्गद्वारं स्वस्य विनाशो यथा न भवति तथेत्यर्थः । सं-  
त्वमग्ने इत्यर्थेनाग्नेर्गुणकथनं स्वस्यापि तत्प्रार्थनायेत्याह “सं-  
त्वमग्ने सूर्यस्य वर्चसागथा इत्याहैतत्त्वमसीदमहं भूयासमिति  
वावैतदाह” इति । द्वितीयार्थं सं मामायुषेति प्रार्थनमिति  
दर्शयति “त्वमग्ने सूर्यवर्चा असीत्याहाशिषमेवैतामाशास्ते” इति ।

इति माधवीये वेदार्थप्रकाशे कृष्णयजुःसंहिताभाष्ये प्रथम-  
काण्डे पञ्चमप्रपाठके सप्तमोऽनुवाकः ॥ ० ॥

सम्पश्यामि प्रजा अहमित्याह यावन्त एव ग्राम्याः  
पशवस्तानेवावरुन्धेऽम्भस्थाम्भो वो भक्षीयेत्याहाम्भो  
ह्येता महस्थ महो वो भक्षीयेत्याह महो ह्येताः  
सहस्थ सहो वो भक्षीयेत्याह सहो ह्येता ऊर्जस्थोर्जं  
वो भक्षीयेति ॥ १ ॥

आहोर्जो ह्येता रेवतीरमध्वमित्याह पशवो वै  
रेवतीः पशूनेवात्मन् रमयत इहैव स्तेतो मापगाते-  
त्याह ध्रुवा एवैना अनपगाः कुरुत इष्टकचिद्वा

अन्योऽग्निः पशुचिदन्यः स हितासि विश्वरूपीरिति  
वत्समभिमृशत्युपैवैनं धत्ते पशुचितमेनं कुरुते प्र ॥ २ ॥

वा एषोऽस्माल्लोकाच्यवते य आहवनीयमुपतिष्ठते  
गार्हपत्यमुपतिष्ठतेऽस्मिन्नेव लोके प्रतितिष्ठत्यथो गा-  
र्हपत्यायैव निहृते गायत्रीभिरुपतिष्ठते तेजो वै गा-  
यत्री तेज एवात्मन्धत्तेऽथो यदेतं तृचमन्वाह सन्तत्यै  
गार्हपत्यं वा अनु द्विपादो वीराः प्रजायन्ते य एवं  
विद्वान् द्विपदाभिर्गार्हपत्यमुपतिष्ठते ॥ ३ ॥

आस्य वीरो जायत ऊर्जा वः पश्यामूर्जा मा पश्य-  
तेत्याहाशिषमेवैतामाशास्ते तत्सवितुर्वरेण्यमित्याह  
प्रसूत्यै सोमानः स्वरणमित्याह सोमपीथमेवावरुन्धे  
क्षणुहि ब्रह्मणस्पत इत्याह ब्रह्मवर्चसमेवावरुन्धे कदा  
चन स्तरीरसीत्याह न स्तरीः रात्रिं वसति ॥ ४ ॥

य एवं विद्वानग्निमुपतिष्ठते परि त्वाग्ने पुरं वयमि-  
त्याह परिधिमेवैतं परिदधात्यस्कन्दायाग्ने गृहपत  
इत्याह यथायजुरेवैतच्छतः हिमा इत्याह शतं त्वा  
हेमन्तानिन्धिषीयेति वावैतदाह पुत्रस्य नाम गृह्णा-  
त्यन्नादमेवैनं करोति तामाशिषमाशासे तन्तवे ज्यो-  
तिष्मतीमिति ब्रूयाद्यस्य पुत्रोऽजातः स्यात्तेजस्यैवास्व



ब्रह्मवर्चसी पुत्रो जायते तामाशिषमाशासेऽमुष्मै ज्यो-  
तिष्मतीमिति ब्रूयाद्यस्य पुत्रो जातः स्यात्तेज एवास्मिन्  
ब्रह्मवर्चसं दधाति ॥ ५ ॥

ऊर्जो वो भक्षीयेति प्र गार्हपत्यमुपतिष्ठते वसति  
ज्योतिष्मतीमेकान्नचिःशब्द ॥ ८ ॥

इति तैत्तिरीयसंहितायां प्रथमकाण्डे पञ्चमप्रपा-  
ठके अष्टमोऽनुवाकः ॥ \* ॥

अथाष्टमोऽनुवाके षष्ठानुवाकोक्ता मन्वा व्याख्यायन्ते । तत्र  
इडप्रजस इत्यनेन पदेन गवाश्चादयो विवक्षिता इत्यभिप्रे-  
त्याह “सम्यग्नामि प्रजा अहमित्याह यावन्त एव ग्रास्याः  
पशवस्तानेवावदन्ते” इति । अम्भो महः सह ऊर्जश्चर्द्धैर्गवामुप-  
सृज्यं युक्तमित्याह “अम्भस्याम्भो वो भक्षीयेत्याहाम्भो ह्येता  
महस्य महो वो भक्षीयेत्याह महो ह्येताः सहस्य महो वो  
भक्षीयेत्याह सहो ह्येता ऊर्जस्योर्जो वो भक्षीयेत्याहोर्जो ह्येताः”  
इति । रेवतीशब्देन विवक्षितं क्षीरादिधनमासामस्तीति व्युत्प-  
त्तिमभिप्रेत्य व्याचष्टे “रेवतीरमध्वमित्याह पशवो वै रेवतीः  
पशून्नेवात्मन् रमयते” इति । आत्मन् स्वकीयगृहे इत्यर्थः ।  
स्तेत्यनेन भुवज्जीवनं मापगातेत्यनेन योगविभागाभावः प्रत्य-  
र्थत इत्याह “इहैव स्तेतो मापगातेत्याह भुवा एवैना अम-  
पगाः कुर्वते” इति । वत्सस्यर्धं विधत्ते “इष्टकचिदा अन्यो-

ऽग्निः पशुचिदन्यः संहितासि विश्वरूपोरिति वत्समभिसृज-  
 त्युपैवेन धत्ते पशुचितमेनं कुरुते” इति । इष्टकामुपधाया  
 यथा कश्चिदग्निश्चोयते तथा पशुमुपधायान्योऽग्निश्चोयत इत्यु-  
 त्थेक्षते । तथा सति वत्सस्यर्णेन पशुमुपधायाग्निश्चितो भवति ।  
 गार्हपत्योपस्थानं विधत्ते “प्र वा एषोऽस्माह्लोकाश्चवते य  
 आहवनीयमुपतिष्ठते गार्हपत्यमुपतिष्ठतेऽस्मिन्नेव लोके प्रति-  
 तिष्ठत्यथो गार्हपत्याद्यैव निरुते” इति । सुवर्गो लोक आ-  
 हवनीय इति श्रुत्यन्तरात् । तदुपस्थानादेतल्लोकप्रच्युतिः । सा  
 च गार्हपत्योपस्थानेन समाधीयते किञ्चाहवनीय एव तात्प-  
 र्यापेतगार्हपत्यमुपतिष्ठमानः स्वप्रतिष्ठासिद्ध्यर्थं केवलं तमप-  
 लपति । उप त्नाम इत्याद्यास्तिस्व च्छ्वो विधत्ते “गायत्रीभि-  
 र्मुपतिष्ठते तेजो वै गायत्री तेज एवात्मन्वत्तेऽथो यदेतं त्वच-  
 मन्वाह सन्तत्यै” इति । प्रजापतिमुखादग्निना सहोत्पन्नत्वा-  
 द्वायत्र्यास्तेजस्त्वं । त्वचानुवचनमविच्छेदार्थं । अग्ने त्वं न इत्या-  
 द्यास्तिस्वो द्विपदा विधत्ते “गार्हपत्यं वा अत्र द्विपादो वीराः  
 प्रजायन्ते य एवं विद्वान् द्विपदाभिर्गार्हपत्यमुपतिष्ठत आस्य  
 वीरो जायते” इति । पश्यतेति खोडाशीरर्थत्वं दर्शयति  
 “ऊर्जा वः पश्यामूर्जा मा पश्यत इत्याहाग्निषमेवैतामाशास्ते”  
 इति । सविद्वसोमब्रह्मण्डानामभिप्रायमाह “तत्सवितुर्वरे-  
 णमित्याह प्रसृत्यै सोमानः स्वरणमित्याह सोमपीथमेवाव-  
 हन्ते छणुहि ब्रह्मणस्यत इत्याह ब्रह्मवर्चसमेवावहन्ते” इति ।  
 खरीर्नासीति निषेधस्याभिप्रायमाह “कदाचन खरीरसीत्याह



न स्तरीः रात्रिं वसति च एवं विद्वानग्निमुपतिष्ठते” इति ।  
 अन्धकारयुक्ता रात्रिस्त्रोरवृष्टिकादिबाधयुक्ततया स्तरीरित्यु-  
 च्यते । विद्वान् उपस्थाता तादृशीं रात्रिं नाधिवसति । किन्तु  
 सुखकरीमित्यर्थः । परिधीमहोति लिङ्गान्मन्त्र एवाग्नेरस्कन्द-  
 नार्थः परिधिरित्याह “परि त्वाग्ने पुरं वयमित्याह परिधि-  
 मेवैतं परिदधात्यस्कन्दाय” इति । मन्त्रस्य स्पष्टार्थतां दर्शयति  
 “अग्ने गृहपत इत्याह यथायजुरेवैतत्” इति । हिमशब्दे  
 हेमन्तवाचीत्याह “शतं हिमा इत्याह शतं त्वा हेमन्तानि-  
 न्धिषीथेति वावैतदाह” इति । तन्त्रवे अमुष्मा इत्यत्र नाम-  
 ग्रहणं विधत्ते “पुत्रस्य नाम गृह्णात्यन्नादमेवैनं करोति” इति ।  
 एनं पुत्रं । अनुत्पन्नपुत्रविषयस्तन्तुशब्दः उत्पन्नपुत्रविषयोऽद-  
 शब्द इति व्यवस्थां दर्शयति “तामाग्निषमाशासे तन्त्रवे ज्यो-  
 तिभ्यतोमिति ब्रूयाद्यस्य पुत्रोऽजातः स्यात्तेजस्येवास्य ब्रह्मवर्चसी  
 पुत्रो जायते तामाग्निषमाशासेऽमुष्मै ज्योतिभ्यतोमिति ब्रूया-  
 दस्य पुत्रो जातः स्यात्तेज एवास्मिन् ब्रह्मवर्चसं दधाति”  
 इति ।

अथ मीमांसा । तृतीयाध्यायस्य तृतीयपादे चिन्तितं ।

“ऐन्द्रोपस्थोयतां वज्रिरितीन्द्राग्न्यार्विकल्पनं ।

समुच्चयो वेत शक्र एकोऽग्निः केवलोऽथवा ॥

विकल्पः अतिलिङ्गाभ्यां गुणावृत्त्या समुच्चयः ।

अतिः \* शक्त्यनुसारेति शक्र एकोऽग्निलिङ्गतः ॥

\* सत्त्वानुवादेति इति तै० ।

शक्तिरुक्ता श्रुतिः शीघ्रा लिङ्गं श्रुत्यनुमापकं ।

नैराकाङ्क्षात्मके बाधे श्रुत्याग्नौ केवले स्थितिः” इति ॥

ऐन्द्रा गार्हपत्यमुपतिष्ठत इति श्रूयते । कदाचन सरी-  
रसि नेन्द्र सञ्चसि दाशुष इत्यसौ च्छगैन्द्री । तच्चेन्द्रस्य प्रका-  
शना । भो इन्द्र त्वं कदाचिदपि घातको न भवसि । किन्त्वा-  
ज्जतिं दत्तवते यजमानाय प्रीयस इत्यर्थः । तच्चेन्द्रप्रकाशन-  
सामर्थ्यरूपास्तिङ्गान्मन्त्रस्य इन्द्रविषयकक्रियासाधनत्वं गम्यते ।  
यद्यसौ मन्त्र इन्द्रप्रधानकक्रियायाः साधनं न भवेत् तदानी-  
मनेन मन्त्रेण इन्द्रप्रकाशनं व्यर्थं स्यात् । तस्मादेतन्मन्त्रकरणक-  
क्रियां प्रति इन्द्रः प्रधानमित्येतादृशबुद्ध्युत्पादनं लिङ्गविनि-  
योगः । का सा क्रियेति विशेषजिज्ञासायां ऐन्द्रोपतिष्ठत  
इत्यनेन अविच्छेदपदद्वयरूपेण वाक्येनोपस्थानक्रियायां पर्य-  
वसानं क्रियते । तथा सति ऐन्द्रमन्त्रेणैन्द्रमुपतिष्ठत इत्ययमर्थः  
पर्यवस्यति । तथा गार्हपत्यमित्यनया द्वितीयान्तपदरूपया  
श्रुत्या गार्हपत्यस्य प्राधान्यं गम्यते । तच्च गुणभूतां यत्किञ्चित्-  
करणक्रियामन्त्रेण न सम्भवति । ततस्तादृशीं काञ्चित् क्रियां  
प्रति गार्हपत्यः प्रधानमित्येतादृशबुद्ध्युत्पादनं श्रुतिविनि-  
योगः । ऐन्द्रोपतिष्ठत इति पदद्वयेन मन्त्रविशेषक्रियाविशे-  
षयोः पर्यवसानं भवति । तथा सत्यैन्द्रेण मन्त्रेण गार्हप-  
त्यमुपतिष्ठत इत्यर्थो भवति । तदेवं श्रुतिलिङ्गयोर्विरोधे  
सति प्रमाणत्वाविशेषात् ब्रौह्मिववद्विकल्प इत्येकः पूर्वपक्षः ।  
इन्द्रगार्हपत्ययोः प्रधानत्वाविशेषात् उपस्थानस्य च गुणत्वात्

प्रतिप्रधानं गुणावृत्तिरिति न्यायेन उपस्थानावृत्त्या श्रुतिलिङ्गयोः समुच्चय इति द्वितीयः पूर्वपक्षः । श्रुतिर्विनियुञ्जाना वस्तुसामर्थ्यमनुसृत्यैव विनियुक्ते । अन्यथा वङ्गिना सिद्धेदारिणा दहेदित्यपि विनियुज्येत । ततः उपजीव्यत्वेन लिङ्गस्य प्रबलत्वात् इन्द्र एव मन्त्रेण उपस्थेय इति द्वितीयः पूर्वपक्षः । ऐन्द्रमन्त्रस्य गार्हपत्ये मुख्यवृत्त्या शक्तभावेऽपि गौणवृत्त्या शक्तिरस्तीति निवेशन इत्यस्मिन्नुदाहरणे पूर्वमेव प्रदर्शितं । तथा सति सामर्थ्याभावकृतप्रतिबन्धाभावान्निर्विघ्ना श्रुतिः शीघ्रं विनियुक्ते । लिङ्गन्तु विलम्बते । मन्त्रपदान्यादौ स्वाभिधेयमर्थं प्रतिपादयन्ति । तत ऊर्द्धं मन्त्रस्य सामर्थ्यं निरूप्यते । पश्चात्सामर्थ्यवशात् साधनत्ववाचिनी प्राधान्यवाचिनी च श्रुतिः कल्प्यते । सा च श्रुतिर्मन्त्रेण इन्द्रमुपतिष्ठत इति विनियुक्ते । तथा सति प्रत्यक्षश्रुत्या स्वाभिधेयप्रतिपादनविनियोगयोर्मध्यवर्तिनौ सामर्थ्यनिरूपणश्रुतिकल्पनव्यापारौ न स्त इति प्राबल्यात्तथा लिङ्गं बाध्यते । न च प्रत्यक्षश्रुतिविनियोगवेलायां अलब्धात्मकत्वेन अप्राप्तलिङ्गं कथं बाध्यत इति शङ्कनीयं । भविष्यत्प्राप्तिप्रतिबन्धस्त्वैवात्र बाधत्वात् । श्रुत्या विनियुक्तस्य मन्त्रस्य पुनर्विनियोगाकाङ्क्षानुदयादिनियोजकं लिङ्गं कथं प्राप्यति । तस्माद्गार्हपत्योपस्थाने मन्त्रः प्रत्यक्षश्रुत्या विनियुज्यते ।

इति माधवीये वेदार्थप्रकाशे कृष्णयजुःसंहिताभाष्ये प्रथमकाण्डे पञ्चमप्रपाठके अष्टमोऽनुवाकः ॥ \* ॥

अग्निहोत्रं जुहोति यदेव किञ्च यजमानस्य  
 स्वं तस्यैव तद्रेतः सिञ्चति प्रजनने प्रजननं हि वा  
 अग्निरथौषधीरन्तगता दहति तास्ततो भूयसी प्रजा-  
 यन्ते यत्सायं जुहोति रेत एव तत्सिञ्चति प्रैव प्रात-  
 स्तनेन जनयति तद्रेतः सिक्तं न त्वद्वाविकृतं प्रजायते  
 यावच्छो वै रेतसः सिक्तस्य ॥ १ ॥

त्वष्टा रूपाणि विकरोति तावच्छो वै तत्प्रजायत एष  
 वै दैव्यस्त्वष्टा यो यजते बह्वीभिरुपतिष्ठते रेतस एव  
 सिक्तस्य बहुशो रूपाणि विकरोति स प्रैव जायते  
 श्वश्रो भूयान् भवति य एवं विद्वानग्निमुपतिष्ठतेऽहर्दे-  
 वानामासीद्रात्रिरसुराणां तेऽसुरा यदेवानां वित्तं  
 वेद्यमासीत्तेन सह ॥ २ ॥

रात्रिं प्राविशन् ते देवा हीना अमन्यन्त तेऽपश्य-  
 न्नाग्नेयी रात्रिराग्नेयाः पशव इममेवाग्निं स्तवाम स  
 नः स्तुतः पशून् पुनर्दास्यतीति तेऽग्निमस्तुवन्त्स एभ्यः  
 स्तुतो रात्रिया अध्वरभि पशून्निरार्जते देवाः प-  
 शून्विच्वा कामाः अकुर्वत य एवं विद्वानग्निमुपतिष्ठते  
 पशुमान् भवति ॥ ३ ॥

आदित्यो वा अस्माल्लोकाद्दुम् लोकमैत्तोऽमुं लोकं

गत्वा पुनरिमं लोकमभ्यध्यायत्स इमं लोकमागत्य  
 मृत्योरविभेन्मृत्युसंयुत इव ह्ययं लोकः सोऽमन्यतेम-  
 मेवाग्निस्तवानि स मा स्तुतः सुवर्गं लोकं गमयिष्य-  
 तीति सोऽग्निमस्तौत्स एनस्तुतः सुवर्गं लोकमगम-  
 यद्यः ॥ ४ ॥

एवं विद्वानग्निमुपतिष्ठते सुवर्गमेव लोकमेति  
 सर्वमायुरेत्यभि वा एषोऽग्नी आरोहति य एनावुप-  
 तिष्ठते यथा खलु वै श्रेयानभ्यारूढः कामयते तथा  
 करोति नक्तमुपतिष्ठते न प्रातः स हि नक्तं व्रतानि  
 सृज्यन्ते सह श्रेयाश्च पापीयाश्चासाते ज्योतिर्वा  
 अग्निस्तमो रात्रिर्यत् ॥ ५ ॥

नक्तमुपतिष्ठते ज्योतिषैव तमस्तरत्युपस्थेयोऽग्नीश्-  
 नीपस्थेयाश् इत्याहुर्मनुष्यायेन्वै\* योऽहरहराहत्या-  
 यैनं याचति स इन्वै तमुपार्च्छत्यथ को देवानहरह-  
 र्याचिष्यतीति तस्मान्नोपस्थेयोऽथो खल्वाहुराशिषे वै कं  
 यजमानो यजत इत्येषा खलु वै ॥ ६ ॥

आहिताग्नेराशीर्यदग्निमुपतिष्ठते तस्मादुपस्थेयः  
 प्रजापतिः पशूनस्तृजत ते सृष्टा अहोरात्रे प्राविशन्

\* मनुष्याय । इत् । नु । वै । इति पदपाठः ।



ताञ्छन्दोभिर्विन्द्यच्छन्दोभिरुपतिष्ठते स्वमेव त-  
द्विच्छति न तत्र जाम्यस्तोत्याहुर्योऽहरहरुपतिष्ठत  
इति यो वा अग्निं प्रत्यङ्ङुपतिष्ठते प्रत्येनमोषति यः  
पराङ् विषङ् प्रजया पशुभिरेति कवातिर्यङ् विषोप-  
तिष्ठेत नैनं प्रत्योषति न विषङ् प्रजया पशुभिरेति ॥  
॥ ७ ॥

सिक्तस्य सह भवति यो यत् खलु वै पशुभिस्त्रयो-  
दश च ॥ ८ ॥

इति तैत्तिरीयसंहितायां प्रथमकाण्डे पञ्चमप्रपा-  
ठके नवमोऽनुवाकः ॥ \* ॥

नवमेऽनुवाके पूर्वोक्तोपस्थानस्याग्निहोत्राङ्गता प्रदर्शयते ।  
तत्र तावदग्निहोत्रं विधत्ते “अग्निहोत्रं जुहोति यदेव किञ्च  
यजमानस्य स्वं तस्यैव तत्” इति । वाक्यान्तरविहितेन पयो-  
दधियवारवादिद्रव्येणाग्निहोत्रनामकं होमं कुर्यात् । यजमा-  
नस्य चौरप्रभृतिकं यत् स्वमग्नौ ऊतं न तद्विनश्यति । किन्तु  
तस्यैव यजमानस्य तत् स्वं भूत्वावतिष्ठते । तदवस्थानं दृष्टान्ते-  
नापपादयति “रेतः सिञ्चति प्रजनने प्रजननं हि वा अग्निः”  
इति । यथा प्रजात्यादके योनौ सिक्तं रेतोऽवतिष्ठते तथा अग्नेः  
प्रजननरूपत्वात् तस्मिन् ऊतमवतिष्ठते । ननु वक्त्रिमभीषं

प्राप्तानां द्रव्याणां दाहः प्रत्यक्षेणोपलभ्यत इत्याशङ्काह  
 “अथौषधीरन्तगता दहति तास्ततो भूयसी प्रजायन्ते” इति ।  
 यद्यपि घर्मकाले दावाग्निः स्वममोषं प्राप्ता औषधीर्दहति  
 तथापि दग्धा औषधयः वृष्टिकाले भूयस्यः प्रजायन्ते । त-  
 स्मात् प्रजननोऽग्निः । कालद्वयं विधत्ते “यत्सायं जुहोति रेत  
 एव तत्सिञ्चति प्रैव प्रातस्तनेन जनयति तत्” इति । प्रातः-  
 कालीनहोमेनात्पादनं । विहितस्याग्निहोत्रस्याङ्गमुपस्थानं वि-  
 धत्ते “रेतः सिक्तं न तद्वाविकृतं प्रजायते यावच्छो वै रेतसः  
 सिक्तस्य त्वष्टा रूपाणि विकरोति तावच्छो वै तत्प्रजायत एष  
 वै दैव्यस्त्वष्टा यो यजते वङ्गीभिरुपतिष्ठते रेतस एव सिक्तस्य  
 वङ्गशो रूपाणि विकरोति” इति । लोके योनौ सिक्तं रेतो  
 विश्वकर्माणा यदि न विक्रियेत तदा नैव प्रजात्यन्तिरस्ति ।  
 स च त्वष्टा यावन्ति रूपाण्युद्दिश्य रेतो विविधं करोति ताव-  
 न्युत्पद्यन्ते । अत्रापि यजमानो देवैरनुगृहीतस्त्वष्टा ततो  
 विविधरूपकरणाय वङ्गीभिरुपतिष्ठते । अयमुपस्थानकर्मविधिः ।  
 तदनुवादेन षड्भिरुपतिष्ठत इत्यादिमन्त्रविधिः । उपस्थानं प्रशं-  
 सति “स प्रैव जायते श्वश्रो भूयान् भवति य एवं विद्वान-  
 ग्निमुपतिष्ठते” इति । उपस्थाता प्रजामुत्पाद्य प्रतिदिनमुत्त-  
 रोत्तरं धनादिभिर्वर्धते । प्रकारान्तरेण प्रशंसति “अहर्देवा-  
 नामासीद्रात्रिरसुराणां तेऽसुरा यद्देवानां वित्तं वेद्यमासी-  
 त्तेन सह रात्रिं प्राविशन् ते देवा हीना अमन्यन्त तेऽपश्य-  
 न्ताग्नेयो वै रात्रिराग्नेयाः पञ्चव इममेवाग्निं स्त्वाम स नः

स्तुतः पशून् पुनर्दास्यतीति तेऽग्निमस्तुवन्त एभ्यः स्तुतो रात्रिया  
 अथहरभि पशून्निरार्जत् ते देवाः पशून्विच्चा कामाः अकुर्वन्त  
 य एवं विद्वानग्निमुपतिष्ठते पशुमान् भवति” इति । वित्तं  
 पूर्वलभ्यं पशुरूपं धनं वेद्यमितः परं लभ्यं योग्यं तदुभयं देव-  
 द्रव्यं अपहृत्य तेन सह असुरा रात्रिं प्राविशन् अन्धकारे  
 क्वापि गताः । ततः पशुहीना वयमिति खिद्यन्ते देवाः । ते  
 रात्रौ उपायमपश्यन् रात्रावग्नेः प्रकाशाधिक्यदर्शनाद्रात्रि-  
 राग्नेयी अग्नेः पशुस्त्रामित्वात्पशवोऽप्याग्नेयाः । स्तुतः सोऽग्नि-  
 रेभ्यो देवार्थं रात्रेरध्याहृत्य अहरभिलक्ष्य तान् पशून्निरा-  
 र्जत् निरगमयत् कामान् भोगान् । पुनः प्रकारान्तरेण  
 प्रशंसति “आदित्यो वा अस्मालोकादमुं लोकमैतोऽमुं लोकं  
 गत्वा पुनरिमं लोकमभ्यध्यायत्स इमं लोकमागत्य मृत्यो-  
 रविभेन्मृत्युसंयुत इव ह्ययं लोकः सोऽमन्यतेममेवाग्निः स्ववानि  
 स मा स्तुतः सुवर्गं लोकं गमयिष्यतीति सोऽग्निमस्त्रौत्स एनः  
 स्तुतः सुवर्गं लोकमगमयद्य एवं विद्वानग्निमुपतिष्ठते सुवर्ग-  
 मेव लोकमेति सर्वमायुरेति” इति । पुनः प्रकारान्तरेण  
 प्रशंसति “अभि वा एषोऽग्नी आरोहति य एनावुपतिष्ठते  
 यथा खलु वै अयानभ्यारूढः कामयते तथा करोति” इति ।  
 एनावारूढनीयगार्हपत्यौ य उपतिष्ठत एषोऽग्नी उभावभ्या-  
 रोहति स्ववशौ करोति । यथा कश्चित् पूर्वमधमः सन्नेवं  
 कामयते अहं विद्यादिना श्रेष्ठ उत्तमं पदमभ्यारूढो भवि-  
 श्यामीति तथाऽयं यजमान उपस्थानेन स्वश्रेष्ठोत्तमं पदं करो-

ति । तस्मादुपस्थानं प्रशस्तमित्यर्थः । अत्र केचित्प्रातरग्निर्नो-  
पस्थेय इत्याहुः । अन्ये तु न कदाचिदप्युपस्थेय इति ।  
सिद्धान्तस्तु सर्वदाप्युपस्थेय इति । तत्र प्रथमं पूर्वपक्षं दर्श-  
यति “नक्तमुपतिष्ठते न प्रातः सः हि नक्तं व्रतानि सृज्यन्ते  
सह श्रेयाःश्च पापीयाःश्चासाते ज्योतिर्वा अग्निस्तमो रात्रि-  
र्यन्नक्तमुपतिष्ठते ज्योतिषैव तमस्तरति” इति । रात्रौ व्रता-  
न्यनुष्ठेयानि कर्माणि संसृज्यन्ते सङ्कीर्णानि भवन्ति । अन्ध-  
कारे केन कथमनुष्ठितमिति न ज्ञायते । यथाशास्त्रमनु-  
ष्ठितो व्रतविशेषः श्रेयान् तद्विपरीतः पापीयान् उभौ सदैव  
तिष्ठतः । तच्चाग्नावुपस्थिते सत्यग्निना ज्योतिषा रात्रिप्रयुक्तं  
तमोदोषं तरति । तस्मान्नक्तमुपस्थेयः । अहनि तु तमोदो-  
षाभावान्नोपस्थेय इत्येकः पूर्वपक्षः । द्वितीयं पूर्वपक्षं विचार-  
पुरःसरं दर्शयति “उपस्थेयोऽग्नीर्नोपस्थेया इत्याहुर्मनुष्या-  
येन्नै योऽहरहराहृत्याद्यैनं याचति स इन्नै तमुपार्च्छत्यथ  
को देवानहरहर्याचिष्यतीति तस्मान्नोपस्थेय” इति । श्रुति-  
र्विचारार्था । लोके मनुष्यायैव तावत् राज्ञे यः कोऽपि  
दरिद्रो यत्किञ्चित् जम्बीरफलादिकमुपायनमाहृत्य ततः  
प्रतिदिनमेनं राजानं प्रति बज्जचेचधनादिकं यदि याचति  
तदा स याचकः तं राजानं पीडयत्येव तथा सति को नाम  
महाप्रभावान् देवान् प्रतिदिनं याचितुमर्हति । याज्जारूपं  
चेदमुपस्थानं । आयुर्दा अग्नेऽस्यायुर्मै देहीत्यादिमन्त्रेषु (सं०  
१ का० १५ प्र० १५ अ०) तत्प्रतीतेः । तस्मादग्निः कदाचिदपि नोप-



स्येय इति द्वितीयः पूर्वपक्षः । सिद्धान्तं दर्शयति “अथो खन्वाङ्ग-  
 राशिषे वै कं यजमानो यजत इत्येषा खलु वा आहिताग्नेरा-  
 शीर्यदग्निमुपतिष्ठते तस्मादुपस्येयः” इति । अथोशब्दः पूर्वपक्ष-  
 व्यावृत्त्यर्थः । आशिषे वै स्वापेक्षितं सर्वमाशासितुमेव कं प्रजा-  
 पतिसदृशं सर्वदेवात्मकमग्निं प्रति यजमानो यजत इत्यभिज्ञा  
 आहुः । लोकेऽपि राज्ञश्चित्तवृत्तिमविज्ञाय अकाण्डे देही-  
 त्युक्ते सत्युपरोधो भवति । यदा तु प्रशंसया विनोदेन वा  
 परितोषमुत्पाद्य याचते तदानामुत्साहयुक्तो याचितादपत्य-  
 न्तमधिकमेव ददाति । तद्वदाहिताग्नेर्मन्त्रैरुपस्थानमेव याज्या ।  
 सा च बहुविधप्रशंसापूर्वकत्वात् नोपरोधाय भवति किन्त्व-  
 त्यन्तपरितोषाच्चैव । तस्मात्सायं प्रातश्च अग्निरुपस्येय एव ।  
 अग्निरुपस्थानं प्रशंसति “प्रजापतिः पशूनसृजत ते सृष्टा  
 अहोरात्रे प्राविशन् तान् हन्द्वाभिरन्वविन्दद्यच्छन्दोभिरुप-  
 तिष्ठते स्वमेव तदन्विच्छति” इति । अहोरात्रदेवताभ्यामन्त-  
 र्धापिताः पशवः हन्द्वायुक्तमन्त्रैरन्विष्टाः सन्तो लब्धाः । तस्मात्  
 हन्द्वाभिरुपस्थानं विनष्टस्यान्वेषणाय भवति । उपस्थानस्य  
 प्रतिदिनकर्तव्यतामुन्नयति “न तत्र जाम्यस्तीत्याहुर्ग्याऽहरहर-  
 पतिष्ठत इति” इति । उपस्थातुरभीष्टप्रार्थनासङ्गावादुपस्येय-  
 स्तुतिसङ्गावाच्च तत्रोपस्थाने कस्यापि जाम्यालस्य नास्तीति ।  
 उपस्थानवेलायामीषत्तिरश्चीनमुखत्वं विधत्ते “यो वा अग्निं  
 प्रत्यङ्मुपतिष्ठते प्रत्येनमोषति यः पराङ् विष्वङ् प्रजया  
 पशुभिरेति कवातिर्यङ्मुपतिष्ठेत नैनं प्रत्योषति न विष्वङ्



प्रजया पशुभिरिति” इति । प्रत्यङ् मन्मुखः । तथा सति अग्नि-  
रेनं यजमानं प्रत्योषति प्रातिकूल्येन दहति । पराङ्मुखः तथा  
सति यजमानः प्रजया पशुभिश्च विष्वङ्केति विद्युक्तो भवति ।  
कवातिर्यङ्गिव ईषन्तिरश्मीन इव इति ।

इति माधवीये वेदार्थप्रकाशे कृष्णयजुःसंहिताभाष्ये प्रथम-  
काण्डे पञ्चमप्रपाठके नवमोऽनुवाकः ॥ \* ॥

मम नाम प्रथमं जातवेदः पिता माता च  
दधतुर्यदग्रे । तत्त्वं बिभृहि पुनरा मदैतोस्तवाहं नाम  
बिभराण्यग्ने । मम नाम तव च जातवेदो वाससी  
इव विवसानौ ये चरावः । आयुषे त्वं जीवसे वयं  
यथायथं विपरिद्धावहै पुनस्ते । नमोऽग्नयेऽप्रति-  
विद्धाय नमोऽनाद्यष्टाय नमः सम्राजे । अषाढः ॥ १ ॥

अग्निर्बृहद्वया विश्वजित्सहन्त्यः श्रेष्ठो गन्धर्वः । त्व-  
त्पितारो अग्ने देवास्त्वामाहुतयस्त्वदिवाचनाः । सं  
मामायुषा सं गौपत्येन सुहिते मा धाः । अयमग्निः  
श्रेष्ठतमोऽयं भगवत्तमोऽयः सहस्रसातमः । अस्मा  
अस्तु सुवीर्यं । मनो ज्योतिर्जुपतामाज्यं विच्छिन्नं

यज्ञः समिमं दधातु । या इष्टा उषसो निमुचश्च ताः  
सन्दधामि हविषा घृतेन । पयस्वतीरोषधयः ॥ २ ॥

पयस्वद्वीरुधां पयः । अपां पयसो यत्पयस्तेन मा-  
मिन्द्र सःसृज । अग्ने व्रतपते व्रतं चरिष्यामि तच्छ-  
केयं तन्मे राध्यतां । अग्निः होतारमिह तः हुवे दे-  
वान् यज्ञियानिह यान् हवामहे । आयन्तु देवाः  
सुमनस्यमाना वियन्तु देवा हविषो मे अस्य । कत्वा  
युनक्ति स त्वा युनक्तु । यानि घर्मे कपालान्युपचि-  
न्वन्ति ॥ ३ ॥

वेधसः । पूष्णस्तान्यपि व्रत इन्द्रवायू विमुञ्चतां ।  
अभिन्नो घर्मो जोरदानुर्यत आत्तस्तदगन् पुनः ।  
इधो वेदिः परिधयश्च सर्वे यज्ञस्यायुरनुसञ्चरन्ति ।  
चयस्त्रिःशतन्तवो ये वितन्तिरे य इमं यज्ञः स्वधया  
ददन्ते तेषां छिन्नं प्रत्येतद्दधामि स्वाहा घर्मो देवाः  
अप्येतु ॥ ४ ॥

अषाढ ओषधय उपचिन्वन्ति पञ्चचत्वारिंशच्च ॥  
॥ १० ॥

इति तैत्तिरीयसंहितायां प्रथमकाण्डे पञ्चमप्रपा-  
ठके दशमोऽनुवाकः ॥ \* ॥

दशमानुवाकस्य पूर्वभागे प्रवक्ष्यतो यजमानस्य अग्न्युप-  
स्थानमन्त्राः । उत्तरभागे केचिद्दर्शपूर्णमासाङ्गमन्त्राद्याभिधी-  
यन्ते । कल्पः “प्रवसथमेत्यन्नाह्नाग्नीन्त्समाधेहि । ज्वलत उप-  
तिष्ठत इत्युपक्रम्योक्तं । पशून्मे शूंस्य पाहिं तान् मे गोपाया-  
स्माकं पुनरागमादित्याहवनीयं मम नाम प्रथमं जातवेद  
इति च” इति । तत्र पशूनित्यादिमन्त्राः शाखान्तरगताः ।  
मन्त्रान्तरपाठस्तु “मम नाम प्रथमं जातवेदः पिता माता  
च दधतुर्यदग्रे । तत्त्वं विष्टहि पुनरा मदैतोस्तवाहं नाम वि-  
भ्राण्यग्ने” इति । ब्राह्मणस्य नामद्वयं विद्यते देवदत्तयज्ञ-  
दत्तादिकमेकं । उपाध्यायदीक्षितादिकमपरं । अतएव श्रूयते  
“तस्माद्विनामा ब्राह्मणोऽर्धुक” इति । तत्राध्यापनादेरुर्ध्वं प्रवृ-  
त्तत्वादुपाध्यायादिकं चरमं । अग्रे जन्मकाले मातापितृभ्यां  
कृतं देवदत्तादिकं प्रथमं । हे जातवेदः मम यत्प्रथमं नाम  
तत्त्वं धारय कियन्तं कालं, पुनरा मदैतोः आ मदीयपुनरा-  
गमनात् अहमपि तव नाम धारयाणि । त्वमत्र वैकल्यं हरन्  
मदीयं कार्यं कुरु । त्वन्नामधारिणो मम गन्तव्यदेशे वैकल्य-  
मेव न सम्भवतीत्यर्थः । कल्पः “अभ्येत्याह्नाग्नीन्त्समाधेहीति ।  
ज्वलत उपतिष्ठते इत्युपक्रम्योक्तं । मम नाम तव च जातवेद  
इति चतसृभिराहवनीयं” इति । तत्र प्रथमा “मम नाम  
तव च जातवेदो वाससी इव विवसानौ ये चरावः । आयुषे  
त्वं जीवसे वयं यथायथं विपरिदधावहे पुनस्ते” इति । हे  
जातवेदः मम देवदत्तादि नाम तव च वज्रादि नामेत्येवं ये

नामनी विपरिवृत्य अन्योन्यं वाससो विपर्ययेण वमानाविवे-  
दानोमावां चरावः । इत ऊर्ध्वं ते नामनी त्वं चाहं च पुनरपि  
यथायथं त्वदीयं वज्रादि नाम तवैव, मदीयं च देवदत्तादि  
नाम ममैव यथा भवति तथा विपरिवृत्य परिदधावहे । एवं  
सति आद्युरभिष्टुद्धिनादिसम्पत्त्या प्रशस्तजीवनं भवति । अथ  
द्वितीया “नमोऽग्नेऽप्रतिविद्धाय नमोऽनाष्टृष्टाय नमः सम्रा-  
जे । अषाढ अग्निर्हृददया विश्वजित्सहन्यः श्रेष्ठो गन्धर्वः” इति ।  
अप्रतिविद्धाय केनचिदताडिताय, अनाष्टृष्टाय केनाप्यतिर-  
स्तुताय, सम्राजे संहतदीप्तये । अषाढः शत्रूणां मोढुमशक्यः,  
वृहद्वयाः अपरिमितान्तः, विश्वजित् सर्वस्य जेता, सहन्यः स्वयं  
सहिष्णुः, श्रेष्ठो गन्धर्वः सङ्गीतादिकलाविद्यास्वतिकुशलः । अथ  
तृतीया “त्वत्पितारो अग्ने देवास्त्वामाहुतयस्त्वद्विवाचनाः ।  
सं मामायुषा सं गौपत्येन सुहिते मा धाः” इति । त्वमेव  
पिता पालको येषां देवानां ते त्वत्पितारः । त्वां प्राप्ता आ-  
हुतयो येषां देवानां ते त्वामाहुतयः । त्वयि हुताः सत्वो  
देवांस्तर्पयन्तीत्यर्थः । त्वमेव विशेषेण वाचः प्रख्यापयिता येषां  
ते त्वद्विवाचनाः । हे अग्ने मां दीर्घायुषा सं धाः संयोजय ।  
गौपत्येन गवां स्वामित्वेन संयोजय । सुहिते सुष्टु हिते पुरुषार्थे  
मा धाः मां स्थापय । अथ चतुर्थी “अयमग्निः श्रेष्ठतमोऽयं भग-  
वत्तमोऽयः सहस्रसातमः । अस्मा अस्तु सुवीर्यं” इति । प्रशस्तानां  
मध्ये अतिशयेन प्रशस्तः श्रेष्ठः । पुनरपि तादृशानां श्रेष्ठानां मध्ये  
अतिशयेन श्रेष्ठः श्रेष्ठतमः । भगवच्छब्दः पौराणिकैर्याख्यातः,

“ऐश्वर्यस्य समयस्य \*वीर्यस्य यशसः श्रियः ।

ज्ञानवैराग्ययोश्चैव घणां भग इतीरणा” ॥ इति ।

उत्पत्तिं प्रलयश्चैव भूतानामागतिं गतिं ।

वेत्ति विद्यामविद्यां च स वाच्यो भगवानिति” ॥

अतिशयेन भगवान् भगवत्तमः । सहस्रसह्याकस्य धनस्य ये  
 सनितारो दातारस्तेभ्योऽप्यतिशयेन दाता सहस्रसातमः ।  
 तादृशस्याग्नेः प्रसादादस्मै यजमानाय मह्यं शोभनं वीर्यं  
 सामर्थ्यमस्तु । कल्पः “नवमीं चेदति प्रवसेन्मित्रो जनान् या-  
 तयति प्रजानन्निति मैत्र्योपस्थाय मनो ज्योतिर्जुषतामित्या-  
 ऊतिं जुहुयात्” इति । निर्गमतिथिमारभ्य नवमीं तिथि-  
 मतिक्रम्य प्रवासे सत्येतदवगन्तव्यं । तत्र मित्रो जनानिति  
 मन्त्रोऽन्यत्राह्वातः । मन्त्रान्तरपाठस्तु “मनो ज्योतिर्जुषतामाज्यं  
विच्छिन्नं यज्ञं समिमं दधातु । या इष्टा उपसो निमुचश्च  
 ताः सन्दधामि हविषा घृतेन” इति । पूर्वार्धस्तु भूमिर्भूमे-  
 त्यनुवाके (सं०१का०५प्र०१२अ०) व्याख्यातः । या उपसः  
 प्रातःकालोपलक्षिता आहुतयः याश्च निमुचोऽस्तमयकालोप-  
 लक्षिता आहुतयः इष्टा इतरैर्यजमानैरनुष्ठिताः सया तन्त-  
 रिताः ताः सर्वा आहुतीः अनेन घृतेन हविषा सन्दधामि  
अविच्छिन्नाः करोमि । अग्न्युपस्थानमन्त्रादिविषयः पूर्वभागे  
 गतः । अथ दार्शिकयाजमानमन्त्रादिविषय उत्तरार्धभाग  
 उच्यते । कल्पः “पयस्वतोरोपधय इत्यप आचामत्युपसृशति



वा” इति । पाठस्तु “पयस्वतीरोषधयः पयस्वदीरुधां पयः । अपां पयसो यत्पयस्तेन मामिन्द्र सꣳसृज” इति । सारवाची पयः-  
 शब्दः । ओषधयः पयस्वत्यः । वीरुधां लतानां सम्बन्धि यत्पयो  
 निर्गतं चीरं तदपि पयस्वत् सारवत् । अपां मध्ये यत्सारं  
 यच्च पयसो गवादेः चीरस्य पयः सारं तेन सारेण सर्वेण  
 हे इन्द्र मां संसृज संयोजय । कल्पः “दक्षिणेनाहवनीयमव-  
 स्थाय व्रतमुपैष्यन्त्समुद्रं मनसा ध्यायति अग्ने व्रतपते व्रतं  
 चरिष्यामि इति ब्राह्मण” इति । मन्त्रशेषस्तु “तच्छकेयं  
 तन्मे राध्यतां” इति । तद्भूतमनुष्ठातुं शक्नो भूयामं । मदीयं  
 तद्भूतं संसृद्धं भवतु । कल्पः “अग्निꣳ होतारमिह तꣳ ऊवे  
 इति हविर्निरूप्यमाणमभिमन्त्रयते हविर्निर्वपणं वा पात्र-  
 मभिमृशत्यभिमन्त्रयते” इति । मन्त्रशेषस्तु “देवान् यज्ञिया-  
 निह यान् हवामहे । आयन्तु देवाः सुमनस्यमाना वियन्तु  
 देवा हविषो मे अस्य” इति । इह कर्मणि देवानामाह्वातारं  
 तमग्निमहमाह्वयामि । इह कर्मणि यान् देवानुद्दिश्य जुहुम-  
 स्तानपि यज्ञियान् देवान् आह्वयामि । आह्वताश्च ते देवाः  
 सौमनस्यं प्राप्ता आगच्छन्तु । आगत्य च मे अस्य हविषः  
 मदीयमिदं हविः वियन्तु भक्षयन्तु । कल्पः “अथ यज्ञं युनक्ति  
 कस्त्वा युनक्ति स त्वा युनक्ति” इति । सर्वे विहारमनुवीक्षते  
 इति । हे यज्ञ कः प्रजापतिः सर्वत्र त्वां युनक्ति योग्यं करोति  
 तस्मादत्रापि स एव त्वां युनक्तु । कल्पः “उभौ कपालविमोचनं  
 जपतः” इति । उभावध्वर्युयजमानौ । मन्त्रपाठस्तु “यानि

घर्मे कपालान्युपचिन्वन्ति वेधमः । पूष्णस्तान्यपि व्रत इन्द्रवायू  
विमुञ्चतां” इति । अयं मन्त्रोऽप्यध्वर्युकाण्डे आस्नातत्वात्  
प्रथमप्रपाठके (सं०१का०।१प्र०।७अ०) व्याख्यातः । वेधमो  
ब्रह्मसमानाः पूष्णः पोषकाः ऋत्विजो यानि कपालानि वज्रैः  
उपस्थापयन्ति तानि सर्वाण्यपि व्रते समाप्ते सति इन्द्रवायू  
विमुञ्चतां । अथ प्रायश्चित्तं । कल्पः “यदि कपालं भिद्येत  
गायत्र्या त्वा शताक्षरया सन्दधामीति तत्सन्धाय उपरि  
गार्हपत्ये धार्यमाणमभिजुहुयात् मनो ज्योतिर्जुषतां इति ।  
अथैनमपोऽभवहरेत् अभिनो घर्मो जोरदानुः” इति ।  
मन्त्रशेषस्तु “यत आत्तस्तदगन् पुनः । इध्मो वेदिः परिधयश्च  
सर्वे यज्ञस्यायुरनुसञ्चरन्ति” इति । घर्मो दीप्तः सन्तप्तोऽयं  
कपालविशेषः स्वयं भिन्नत्वेन प्रतीयमानोऽपि मन्त्रसामर्थ्या-  
दभिन्न एव भिन्नत्वदोषं नावहति । यस्मादयं जोरदानुः ।  
जोरं जीवनं पुरोडाशद्वारेण यज्ञस्य ददातीति जोरदानुः ।  
यो ह्यन्यं जीवयति स कथं स्वयं भिनो भवेत् । अभिन्नत्वे  
तदाकारः कुतो न भातीत्याशङ्क्योत्तरमुच्यते । यतो यस्मा-  
न्मृद्रूपात्कारणादात्त उत्पन्नः पुनस्तत्कारणं अगन् प्राप्नोत् ।  
अतः कारणरूपस्तदाकार एव प्रतीयते । न तु कार्याकारः ।  
तदप्रतीतत्वादपि इध्मादयः स्वस्वाकारेण प्रतीयमाना यज्ञ-  
पुष्पस्यायुरनुकृत्य सञ्चरन्ति । कल्पः “अथान्यत्संस्क्रुत्य कपाले-  
ष्वपि सृजेत् त्रयस्त्रिंशत्तन्तवः” इति । मन्त्रशेषस्तु “ये वित-  
न्निरे य इमं यज्ञं स्वधया ददन्ते तेषां हिनं प्रत्येतद्दधामि

स्वाहा घर्मा देवाः अयेतु” इति । चतुर्थकाण्डे प्रजापतिर्म-  
नसान्धोऽर्क्षेत इत्यनुवाकेन इष्टकोपधानार्था यज्ञतनुनामका-  
स्तयस्त्रिःशमन्त्वा आस्ताताः । तस्मिन्प्रतिपाद्या यज्ञतनव इह  
तन्तुस्थानीयाः । यथा तन्तुभिः पटो निष्पाद्यते तथा ता-  
स्तनवो यज्ञं विस्तारयन्ति । ते च तन्तवो यज्ञनिष्पादकाः ।  
ये अतिगादयः स्वधया हविषा दमं यज्ञं ददन्ते अनुतिष्ठन्ति  
तेषां प्रजापत्यादीनां यज्ञाभिमानिदेवानां अतिगादि-  
यज्ञाङ्गानाञ्च मध्ये यत्स्वरूपं विच्छिन्नं तदेतत्प्रतिसन्दधामि  
ततः स्वाहा सुष्टु प्रतिसंहितो घर्मा दीप्तो यज्ञाङ्गविशेषो  
देवानयेतु प्राप्नोतु । अत्र विनियोगसङ्ग्रहः ।

“मम प्रवक्ष्यन् पूर्वार्द्धं मन्त्रयेत् पुनरागतः ।

ममेत्याद्यैश्चतुर्मन्त्रैर्मनस्तत्र जुहोति हि ॥

गतमग्नेरुपस्थानं मन्त्राः प्रासङ्गिका अथ ।

पथेत्याचामति स्वामी दर्शपूर्णमयोरपः ॥

अग्ने प्रागग्निपार्श्वस्थो जपेदग्निं हविस्तथा ।

निरूप्यमाणं समस्तं कस्त्वा यज्ञं युनक्ति हि ॥

यानीति मुच्यमानानि कपालान्यनुमन्त्रयेत् ।

अभिन्नोऽसु चिपेद्भिन्नं कपालं यत इत्यतः ॥

कपालान्तरमादध्यादिति प्रासङ्गिका गताः” ॥ इति ।

इति माधवीये वेदार्थप्रकाशे तैत्तिरीयसंहिताभाष्ये प्रथम-  
काण्डे पञ्चमप्रपाठके दशमोऽनुवाकः ॥ \* ॥

वैश्वानरो न जत्या प्रयातु परावतः । अग्नि-  
 रुक्थेन वाहसा । ऋतावानं वैश्वानरमृतस्य ज्यो-  
 तिषस्पतिं । अजस्रं धर्ममीमहे । वैश्वानरस्य दुःस-  
 नाभ्यो बृहदरिणादेकः स्वपस्यया कविः । उभा पि-  
 सरा महयन्नजायताग्निर्द्यावापृथिवी भूरिरेतसा ।  
 पृष्टो दिवि पृष्टो अग्निः पृथिव्यां पृष्टो विश्वा ओषधी-  
 राविवेश । वैश्वानरः सहसा पृष्टो अग्निः स नो दिवा  
 सः ॥ १ ॥

रिषः पातु नक्तं । जातो यदग्ने भुवना व्यस्यः पशुं  
 न गोपा इर्यः परिज्मा । वैश्वानर ब्रह्मणे विन्द गातुं  
 यूयं पात स्वस्तिभिः सदा नः । त्वमग्ने शोचिषा शोशु-  
 चान आ रोदसी अपृणा जायमानः । त्वं देवाः  
 अभिशस्तेरमुञ्चो वैश्वानर जातवेदो महित्वा । अ-  
 स्माकमग्ने मधवत्सु धारयानामि क्षचमजरः सुवीर्यं ।  
 वयं जयेम शतिनः सहस्रिणं वैश्वानर ॥ २ ॥

वाजमग्ने तवोतिभिः । वैश्वानरस्य सुमतौ स्याम  
 राजा हिकं भुवनानामभिप्रीः । इतो जातो विश्वमिदं  
 विचष्टे वैश्वानरो यतते सूर्येण । अव ते हेडो वरुण  
 नमोभिरवयज्ञेभिरीमहे हविर्भिः । क्षयन्नसम्यमसुर

प्रचेतो राजन्नेनासि शिश्रथः कृतानि । उदुत्तमं  
वरुण पाशमस्मदवाधमं वि मध्यमं अथाय । अथा  
वयमादित्य ॥ ३ ॥

व्रते तवानागसो अदितये स्याम । दधिक्रावणो  
अकारिषं जिष्णोरश्वस्य वाजिनः । सुरभि नो मुखा  
कर्त्तुं आयूषि तारिषत् । आ दधिक्राः शवसा  
पञ्च कृष्टीः सूर्य इव ज्योतिषापस्ततान । सहस्रसाः  
शतसा वाज्यवा पृणक्तु मध्वा समिमा वचासि । अ-  
ग्निर्मूर्धा भुवः । मरुतो यद्व वो दिवः सुम्नायन्तो हवा-  
महे । आ तू नः ॥ ४ ॥

उपगन्तन । या वः शर्म शशमानाय सन्ति त्रिधा-  
तूनि दाशुषे यच्छताधि । अस्मभ्यं तानि मरुतो वियन्त  
रयिं नो धत्त वृषणः सुवीरं । अदितिर्न उरुष्यत्वदि-  
तिः शर्म यच्छतु । अदितिः पात्वहसः । महीमू षु  
मातरः सुव्रतानामृतस्य पत्नीमवसे हुवेम । तुवि-  
क्ष्वचामजरन्तीमुरूचीः सुशमीणमदितिः सुप्रणी-  
तिं । सुचामाणं पृथिवीं द्यामनेहसः सुशमीणमदि-  
तिः सुप्रणीतिं । दैवीं नावः स्वरिचामनागसम-  
खवन्तीमारुहेमा स्वस्तये । इमाः सु नावमारुहः



शतारिचाः शतस्पर्शाः । अर्चिद्रां पारयिष्णुं ॥ ५ ॥

दिवा सः सहस्रिणं वैश्वानरादित्य तू नोऽनेहसः  
सुशर्माणमेकान्नविः शतिश्च ॥ ११ ॥

देवासुराः परा भूमिर्भूमिरुपग्रयन्तः सम्पश्याम्ययज्ञः  
\*सम्पश्याम्यग्निहोत्रं मम नाम वैश्वानर एकादश ॥ ११ ॥

देवासुराः क्रुद्धः सम्पश्यामि सम्पश्यामि नक्तमुप-  
गन्तनैकपञ्चाशत् ॥ ५१ ॥

इति तैत्तिरीयसंहितायां प्रथमकाण्डे पञ्चमप्रपा-  
ठके एकादशोऽनुवाकः ॥ \* ॥

पञ्चमप्रपाठकः सम्पूर्णः ॥ \* ॥

अथान्तिम एकादशानुवाके काम्येष्टियाज्या उच्यन्ते ।  
दृष्टिकाण्डे त्रिहविष्का काचिदिष्टिरान्नायते “वैश्वानरं द्वा-  
दशकपालं निर्वपेदारुणं चरुं दधिक्राव्से चरुमभिगृह्यमानो  
यद्वैश्वानरो द्वादशकपालो भवति संवत्सरो वा अग्निर्वैश्वानरः  
संवत्सरेणैवैनं स्वदयत्यप पापं वर्णं हते वारुणेनैवैनं वरुण-  
पाशान्मुञ्चति दधिक्राव्सा पुनाति” (सं०२कां०।२प्र०।५अ०)  
इति । अभिगृह्यमानः पातकरूपेण दूष्यमाणः । वैश्वानरशब्देन  
संवत्सराभिमानो कश्चिदग्निरुच्यते । तेनैव संवत्सराभिमा-  
निना एनमभिगृह्य स्वत्मानं स्वदयति बन्धुभ्यो रोचयते ।  
वर्णं वर्ण्यमानमारोप्यमाणं पापमपहते विनाशयति पापिनं

\* सम्पश्यामात्याह इति मुक्तकद्वये ।

बद्धानेतुं प्रसारितो यो वरुणपाशः तस्मादेनं स्वात्मानं वा-  
 रुणयागेन मोचयति । \*दधिक्रावदेवकेन यागेन स्वात्मानं  
 पूतं करोति । सोऽदकप्राप्तमन्वाहार्यदक्षिणां बाधितुं दक्षिणा-  
 न्तरं विधत्ते “हिरण्यं दक्षिणा पवित्रं वै हिरण्यं पुनात्येवैन-  
 माद्यमस्थानं भवति” (सं० २ कां० १२ प्र० ५ अ०) इति । आद्यं  
 अन्तु योग्यं मृदन्नं । अस्वामिष्टौ प्रथमहविषो याज्यापुरोऽनु-  
 वाक्यायुग्मानि चत्वारि विकल्पितानि । तत्र प्रथमयुग्मे पुरो-  
 ऽनुवाक्यामाह “वैश्वानरो न ऊत्या प्रयातु परावतः ।  
 अग्निहव्येन वाहसा” इति । विश्वेषां नराणामुपकारो वैश्वा-  
 नरोऽग्निः ऊत्या रक्षणनिमित्तं परावतो दूरादपि देशात्  
 वाहसा प्रापणसामर्थ्येन उक्थेन उत्थानपूर्वकेणागमनेन अस्मान्  
 आप्रयातु आगच्छतु । याज्यामाह “ऋतावानं वैश्वानरमृ-  
 तस्य ज्योतिषस्यति । अजस्रं घर्ममीमहे” इति । वैश्वानर-  
 मीमहे वयं प्राप्नुमः । कीदृशं । ऋतावानं सत्यवन्तं । ऋतस्य  
 यज्ञस्य ज्योतिषोऽभीष्टफलप्रकाशकस्य पतिं पालकं । अजस्रं  
 घर्मं निरन्तरं दीपमानं । द्वितीययुग्मे पुरोऽनुवाक्यामाह  
 “वैश्वानरस्य दंसनाभ्यो बृहन्नहारिणादेकः स्वपस्यथा कविः ।  
 उभा पितरा महयन्नजायताग्निर्द्यावापृथिवी भूरिरेतसा”  
 इति । कविर्बुद्धिमान् एको यजमानो वैश्वानरसम्बन्धिनीभ्यो  
 दंसनाभ्यः क्रियाभ्यो बृहन्नहाफलं अरिणात् प्राप्नोत् । अपः-  
 शब्दः कर्मवाची । शोभनमपः स्वपः स्वपसो भावः स्वपस्यं । तेन

वैश्वानरयागस्य शोभनकर्मत्वेनेत्यर्थः । ह्यन्दमो लिङ्गव्यत्ययः ।  
 अयमग्निः द्युभूमिरूपौ मातापितरौ भूरिरेतस्त्वौ स्वकीय-  
 मातापितरौ उभौ महयन् लोकपूजौ कुर्वन् स्वयमजायत ।  
 तस्मादेतदीयेन कर्मणा महाफलं युक्तमित्यर्थः । याज्यामाह  
 “पृष्टो दिवि पृष्टो अग्निः पृथिव्यां पृष्टो विश्वा ओषधीरावि-  
 वेश । वैश्वानरः सहसा पृष्टो अग्निः स नो दिवा स रिषः पातु  
 नक्तं” इति । पृष्ट इत्यत्र सकारलोपश्चान्दसः । अयमग्निः  
 दिवि स्पृष्टः सन् आदित्यरूपेणावस्थितः । पृथिव्यां स्पृष्टः सन्  
 दाहपाकप्रकाशकारित्वेन अवस्थितः । तथा फलपाककारी सन्  
 स्पृष्ट इति सम्बन्धः । सर्वा अयोषधीः आविवेश । वैश्वानरोऽग्निः  
 सहसा बलेन स्पृष्टः सम्बद्धः सन् तादृशो नोऽस्मान् दिवा  
 रिषो हिंसकात् पापात् नक्तं रात्रावपि सोऽस्मान् पातु ।  
 हृतीचयुग्मे पुरोऽनुवाक्यामाह “जातो यदग्ने भुवनं व्यख्यः  
 पशुं न गोपा इर्यः परिज्मा । वैश्वानर ब्रह्मणे विन्द गातुं  
 यूयं पात स्वस्तिभिः सदा नः” इति । हे अग्ने त्वं जातमात्र  
 एव भुवनानि व्यख्यः स्वतेजसा विशेषेण ख्यापितवानसि ।  
 गोपाः पशुं न पशुमिव । यथा गोपालकोऽनायासेनैव पशुरे-  
 तदीय इति ख्यापयति तद्वत् । कोदृशस्त्वं । इर्यः इरामन्नमर्हसि ।  
 परिज्मा \*परितो गन्ता । यस्मात् एवंविधस्त्वं ततो वैश्वानर  
 ब्रह्मणे परिवृढायास्मै कर्मणे गातुं मार्गं विन्द लभस्व । यूयं  
 स्वस्तिभिः अयोभिः सदा नो अस्मान् पात रक्षत । यूयमिति

वज्रवचनं पूजार्थं । याज्वामाह “त्वमग्ने शोचिषा शोशुचान  
 आ रोदसी अपृणा जायमानः । त्वं देवाः अभिशस्तेरमुञ्चो वैश्वान-  
 नर जातवेदो महिषा” इति । हे अग्ने त्वं शोचिषा शोशुचानो  
 ऋशं दीप्यमानो जायमान एव रोदसी द्यावापृथिव्यौ शोचिषा  
 दीप्या अपृणाः सर्वतः पूरितवानसि । हे जातवेद उत्पन्न-  
 जगद्देदिन् वैश्वानर त्वं महिषा स्वमहिम्ना देवान् ऋत्विजः  
 अभिशस्तेः पापात् अमुञ्चः मोक्षितवानसि । चतुर्थयुगे पुरो-  
 ऽनुवाक्यामाह “अस्माकमग्ने मधवत्सु धारयानामि चत्रमजरं  
 सुवीर्यं । वयं जयेम शतिनः सहस्रिणं वैश्वानर वाजमग्ने  
 तवोतिभिः” इति । हे अग्ने अस्माकं चत्रं पालकं पुरुषं इन्द्रेषु  
 स्थापय इन्द्रसमानं कुरु । कीदृशं चत्रं । अनामि अनमनशीलं  
 कस्यचिदपि नमस्कारं न करोतीत्यर्थः । अजरं जरारहितं ।  
 सुवीर्यं अभयसामर्थ्यं । हे वैश्वानर तवोतिभिः त्वदीयैः पा-  
 लनैः वयमपि शतसहस्रसंख्योपेतं वाजमन्नं जयेम । याज्वामाह  
 “वैश्वानरस्य सुमतौ स्याम राजा हिकं भुवनानामभिप्रोः ।  
 इतो जातो विश्वमिदं विचष्टे वैश्वानरो यतते सूर्येण” इति ।  
 वयं वैश्वानरस्य सुमतौ अनुग्रहबुद्धौ स्याम तिष्ठेम अभिप्राप्त-  
 श्रीरथं वैश्वानरः सर्वेषां भुवनानां राजा हिकं प्रकाशकः  
 खलु । इत एव कारणज्जातमात्र एवेदं विश्वं विचष्टे विशेषेण  
 प्रख्यापयति । अथं वैश्वानरः सूर्यरूपेण यतते दिवा प्रवर्तते  
 अत एवान्यत्रास्मात् “उद्यन्तं वावादित्यमग्निरनुसमारोहति”  
 इति । तान्येतानि चलारि युग्मानि श्रूयमाणेषु सर्वेष्वपि वैश्वान-

नरयागेषु इच्छया विकल्पन्ते वैश्वानरलिङ्गस्य साधारण-  
त्वात् विशेषलिङ्गानाञ्च स्थणानामदर्शनात् । यदि कश्चित्  
स्वबुद्ध्या विशेषलिङ्गं सूक्ष्ममुपेक्षेत तदा तदनुसारेण व्यव-  
स्थासु । द्वितीयहविषः पुरोऽनुवाक्यामाह “अव ते हेडो वरुण  
नमोभिरव यज्ञेभिरिमहे हविर्भिः । चयन्नस्रभ्यमसुर प्रचेतो  
राजन्नेना॒सि शिश्रयः कृतानि” इति । हे वरुण ते हेडः तव  
क्रोधं नमस्कारैरवेमहे शमयामः । यज्ञेभिः पूजाविशेषैः  
हविर्भिश्च पुरोडाशादिभिः अवेमहे शमयामः । हे असुर  
शत्रुनिरमनक्षम हे प्रचेतः प्रकृष्टचित्त हे राजन् दीप्यमान  
अस्रभ्यं अस्रदनुग्रहार्थं चयन् इह निवमन् अस्माभिः कृता-  
न्येना॒सि शिश्रयः स्मय । याज्यामाह “उदुत्तमं वरुण पाश-  
मस्रदवाधमं वि मध्यमं अथाय । अथा वयमादित्य व्रते  
तवानागसो अदितये स्याम” इति । हे वरुण उत्तमं उत्तमाङ्गे  
शिरसि स्थापितं तदीयं पाशमुत्कृष्य अथाय विनाशय । अधमं  
अधमाङ्गे पादप्रदेशस्थापितं पाशमवकृष्य विनाशय । मध्यमं  
मध्यमप्रदेशस्थापितं पाशं विच्छेदय । अथ पाशत्रयविनाश-  
नानन्तरं हे आदित्य सूर्यसदृश वरुण वयमनागसः पाप-  
रहिताः सन्तः तव व्रते तदीयकर्मणि अदितये अखण्डित-  
त्वाय स्याम योग्या भवेम । तृतीयहविषः पुरोऽनुवाक्यामाह  
“दधिक्राव्षो अकारिषं जिष्णोरश्वस्य वाजिनः । सुरभि नो  
मुखा करम्प ण आयु॒षि तारिषत्” इति । दधि क्रावति प्रा-  
प्नोतीति दधिक्रावा । दधिप्रियः कश्चिद्देवविशेषः । अग्नि-



रित्यन्ये । तस्य देवस्य अकारिषं अहं कर्म कृतवानस्मि । कीदृ-  
 शस्य । जिष्णोः जयशीलस्य । अश्वस्य व्यापिनः । वाजिनोऽश्ववतः । स  
 देवो नोऽस्माकं मुखं सुरभिं करत् कर्पूरादिद्रव्यसमृद्धिप्रदानेन  
 सुगन्धोपेतं करोतु । अस्माकमायूंषि च प्रतारिषत् प्रवर्धयतु ।  
 याज्यामाह “आ दधिकाः शवसा पञ्च कृष्टीः सूर्य इव ज्यो-  
 तिषापस्ततान् । सहस्रसाः शतसा वाज्यर्वा पृणक्तु मध्वा समिमा  
 वर्चांसि” इति । अयं दधिकाः पञ्च कृष्टीः निषादपञ्चमै-  
 क्षतुभिर्वर्णैः पञ्चविधान्मनुष्यानाततान् सर्वतो विस्तारयति ।  
 किं कृत्वा । शवसा अन्नेन संयोज्य । यथा सूर्यो ज्योतिषा रश्मि-  
 ना भूरसमादाय वर्षतावपो विस्तारयति तद्वत् । कीदृशो  
 दधिकाः सहस्रसङ्ख्याकं धनं सनेति ददातीति सहस्रसाः ।  
 तथा शतसाः । वाजी अन्नवान् अर्वा कर्मभूमावागमनवान्  
 तादृशो देव इमा मध्वा मधुराणि मदीयानि स्तुतिरूपाणि  
 वर्चांसि संपृणक्तु अङ्गीकरोतु । पूर्वाक्तामेव त्रिहविष्कामिष्टिं  
 फलान्तराय विधत्ते “एतामेव निर्वपेत्प्रजाकामः संवत्सरो  
 वा एतस्याशान्तो योनिं प्रजायै पशूनां निर्दहति योऽलं  
 प्रजायै सन् प्रजां न विन्दते यद्वैश्वानरो द्वादशकपासो भवति  
 संवत्सरो वा अग्निर्वैश्वानरः संवत्सरमेव भागधेयेन शमयति  
 सोऽस्मै शान्तः स्वाद्योनेः प्रजां प्रजनयति वारुणेनैवैनं वरुण-  
 पाशान्मुञ्चति दधिकावृणा पुनाति हिरण्यं दक्षिणा पवित्रं वै  
 हिरण्यं पुनात्येवैनं विन्दते प्रजां” (सं०२कां०।२प्र०।५अ०)  
 इति । यौवनादिसम्यक्त्या प्रजामुत्पादयितुं योग्योऽपि यः प्रजां

न लभते तस्य प्रजार्थं प्रवृत्तं योनिं गर्भधारणस्थानमशान्तः  
 संवत्सरदेवो वैश्वानरो निःशेषेण दहति । एवं पशुष्वपि  
 योज्यं । द्वादशकपालेन तु शान्तो योनिं समाधाय प्रजामु-  
 त्पादयति । उत्पन्नपुत्रस्य पूतत्वादिकलार्थमेकहविष्कामिष्टिं  
 विधत्ते “वैश्वानरं द्वादशकपालं निर्वपेत् पुत्रे जाते यदष्टाक-  
 पालो भवति गायत्रियैवेनं ब्रह्मवर्चसेन पुनाति यन्नवकपा-  
 लस्त्रिवृतैवास्मिन् तेजो दधाति यद्विंशकपालो विराजैवास्मि-  
 न्नन्नाद्यं दधाति यदेकादशकपालस्त्रिष्टुभैवास्मिन्निन्द्रियं दधाति  
 यद्वादशकपालो जगत्त्रैवास्मिन् पशून् दधाति यस्मिन् जात  
 एतामिष्टिं निर्वपति पूत एव तेजस्यन्नाद इन्द्रियावी पशुमान्  
 भवति” (सं० २ कां० १२ प्र० १५ अ०) इति । द्वादशत्वसंख्यान्तर्ग-  
 ताभिरष्टत्वादिसंख्याभिर्गायत्र्यादिसाम्यमनूद्य प्रशंसति । एता-  
 मेवेष्टिं दर्शाद्यत्ययप्रायश्चित्तार्थं विधत्ते “अथ वा एष सुव-  
 र्गल्लोकाच्छिद्यते यो दर्शपूर्णमासयाजो सन्नमावास्यां वा  
 पौर्णमासीं वाऽतिपादयति सुवर्गाय हि लोकाय दर्शपूर्णमा-  
 साविज्यते वैश्वानरं द्वादशकपालं निर्वपेदमावास्यां वा पौर्ण-  
 मासीं वातिपाद्य संवत्सरो वा अग्निर्वैश्वानरः संवत्सरमेव  
 प्रीणात्यथो संवत्सरमेवास्मा उपदधाति सुवर्गस्य लोकस्य  
 समष्ट्या अथो देवता एवान्वारभ्य सुवर्गं लोकमेति” (सं० २ कां० १  
 २ प्र० १५ अ०) इति । यदा संवत्सरमेवोपदधाति विच्छेदरहितं  
 करोति तदा संवत्सरावयवयोर्दर्शपूर्णमासयोरनुष्ठानस्य न  
 कालात्ययः । किञ्च संवत्सरे प्रीते सर्वदेवतानां प्रीतत्वाद्देवता

आश्रित्य तदनुग्रहेण सर्वं प्राप्नोति । आधानेन समृद्धिरहितो  
 योऽग्निमुदासयिष्यति तस्य द्विहविष्कामिष्टिं विधत्ते “वीरहा  
 वा एष देवानां योऽग्निमुदासयते न वा एतस्य ब्राह्मणा च्छता-  
 यवः पुरान्नमन्त्राग्नेयमष्टाकपालं निर्वपेद्वैश्वानरं द्वादशक-  
 पालमग्निमुदासयिष्यन् यदष्टाकपालो भवत्यष्टाक्षरा गायत्री  
 गायत्रीऽग्निर्यावानेवाग्निस्रस्ता आतिथ्यं करोत्यथो यथा जनं  
 यतेऽवसं करोति तादृगेव तद्द्वादशकपालो वैश्वानरो भवति  
 द्वादश मासाः संवत्सरः संवत्सरः खलु वा अग्नेर्योनिः स्वामेवेनं  
 योनिं गमयत्याद्यमस्थानं भवति” (सं० २ का० १२ प्र० १५ अ०)  
 इति । अष्टसहस्रया गायत्रीद्वारा वत्सरसोदरस्याग्नेः सर्वस्या-  
 यतिथ्यं कृतं भवति । किञ्च यथा लोके दूरदेशवर्तिनं पितृ-  
 भ्रात्रादिरूपं जनं प्रति यते गच्छते पुरुषाय अवसं रक्षकं पाथेयं  
 करोति तादृशमेवमुदासयिष्यमाणाय अग्नये पुरोडाशप्रदानं,  
 द्वादशसहस्रया मासद्वारा संवत्सररूपं स्वयोनिमेवाग्निं गमयति ।  
 अग्नेरनुग्रहेणास्य समीचीनमन्नं भवति । अत्राग्नेयहविषि  
 याज्यापुरोऽनुवाक्ययोः प्रतीकद्वयमाह “अग्निर्मूर्धा भुवः” इति ।  
 अनयोरग्निर्मूर्धेत्यसौ पुरोऽनुवाक्या सा चोपप्रयन्त इत्यनुवाके  
 (सं० १ का० १५ प्र० १५ अ०) व्याख्याता । भुवो यज्ञस्तेत्यसौ याज्या  
 सा तु चतुर्थकाण्ड आस्तातत्वात् तत्रैव व्याख्यास्यते । प्रजाभिः  
 समृद्धं ग्रामं कामयमानस्य द्विहविष्कामिष्टिं विधत्ते “वैश्वान-  
 नरं द्वादशकपालं निर्वपेन्मारुतः सप्तकपालं ग्रामकामः” इति  
 प्रकृतावष्टाकपालैर्द्वादशकपालयोर्हविषोरेकस्मिन्नेवाग्नावधिश्चि-

तत्त्वादय तत्प्राप्तावपवदति । “आहवनीये वैश्वानरमधिययति  
 गार्हपत्ये मारुतं पापवस्यस्य विष्ट्वै” (सं०२का०।२प्र०।५अ०)  
 इति । वसोयोऽत्यधिकं यत्पापं तत्पापवस्यसं । तस्य ग्राम-  
 प्राप्तिप्रतिबन्धकस्य पापस्य विष्ट्वै वियोजनायेत्यर्थः । द्वाद-  
 शत्वसङ्ख्यां प्रशंसति “द्वादशकपालो वैश्वानरो भवति द्वादश  
 मासाः संवत्सरः संवत्सरेणैवास्मै सजाताऽध्यावयति” (सं०  
 २का०।२प्र०।५अ०) इति । अस्मै यजमानार्थं सजातान्  
 समानकुले समुत्पन्नान् मनुष्यान् व्यावयति प्रक्रीभृतान्  
 करोति । मरुदेवतां प्रशंसति “मारुतो भवति मरुतो वै  
 देवानां विशो देवविशेनैवास्मै मनुष्यविशमवरुन्धे” (सं०२का०।  
 २प्र०।५अ०) इति । विशः करप्रदाः प्रजाः दैविकप्रजानुग्रहेण  
 मानुषप्रजावृद्धिं सम्पादयति । सप्तसङ्ख्यां प्रशंसति “सप्तकपालो  
 भवति सप्तगणो वै मरुतो गणश्च एवास्मै सजातानवरुन्धे” (सं०  
 २का०।२प्र०।५अ०) इति । ईदृगन्यादृङ्चेत्यादिनामधारिणां  
 सप्तानां समूहः प्रथमो गणः । शुक्रज्योतिश्च सत्यज्योतिश्चे-  
 त्यादिको द्वितीयो गणः । अतजिचेत्यादिकस्तृतीयः । अत-  
 शेत्यादिकश्चतुर्थः । ईदृचास इत्यादिकः पञ्चमः । \*मितास-  
 शेत्यादिकः षष्ठः । गणान्तरं शाखान्तरे द्रष्टव्यं । वैदिक-  
 गणानुग्रहेण जातिगणान् बहून् सम्पादयति । प्राकृतहविःव्या-  
 सादितेषु पश्चात्सामिधेनीप्रेषे कृते ताः सामिधेन्याऽनूच्यन्ते ।  
 तद्वदत्रापि सामिधेनीभ्यः प्रागेवासादनं वैश्वानरस्य क्रियते ।

मारुतामादनस्य मामिधेन्यनुवचनकालीनत्वं विधत्ते “अनूच्यमान  
 आमादयति विशमेवास्मा अनुवर्त्मानं करोति” (सं०२कां०।  
 २प्र०।५अ०) इति । प्रजां यजमानानुगामिनीं करोतीत्यर्थः ।  
 अत्र मारुतयागे पुरोऽनुवाक्यामाह “मरुतो यद्ध वो दिवः  
 सुन्नायन्तो हवामहे । आ त् न उपगन्तन” इति । हे मरुतो  
 यद्यस्मात्कारणादयं सुन्नायन्तः सुखमिच्छन्तः दिवो द्युलो-  
 काद्दो द्युष्मान् हवामहे आह्वयामः तस्मादाहुता यूयं नोऽ-  
 स्मानुपगन्तन प्राप्नुत । याज्यामाह “या वः शर्म शशमानाय  
 सन्ति त्रिधातूनि दाशुषे यच्छताधि । अस्मभ्यं तानि मरुतो  
 वियन्त रयिं नो धत्त वृषणः सुवीरं” इति । हे मरुतः  
 वो द्युष्मान् शशमानाय भजमानाय दातुं या शर्म यानि  
 सुखानि सन्ति सम्यादितानि विद्यन्ते त्रिधातूनि त्रिस्था-  
 नानि लोकत्रयवर्तीनि यानि सुखानि दाशुषे हविर्दत्तवते  
 अधियच्छत अधिकं यथा भवति तथा भवन्तः प्रयच्छन्ति  
 तानि सर्वाण्यस्मभ्यं वियन्त प्रयच्छत । किञ्च । अथ वृषणे  
 अभिमतस्य फलस्य वर्षितारः रयिं धनं नो अस्मभ्यं धत्त  
 सम्यादयत सुवीरं शोभनपुत्रञ्च सम्यादयत । इत्यन्तरं विधत्ते  
 “आदित्यं चरुं निर्वपेत्सङ्ग्राममुपप्रयास्यन्नियं वा अदितिर-  
 स्थामेव पूर्वं प्रतितिष्ठन्ति” (सं०२कां०।२प्र०।६अ०) इति ।  
 उपप्रयास्यन् जिगमिषुः अनयेष्ट्या जितसङ्ग्रामाः पूर्वं पुरुषाः  
 भूमावेव प्रतितिष्ठन्ति तद्ददयमपीत्यर्थः । अत्र युग्मद्वयमा-  
 स्नातं । तत्र प्रथमयुग्मे पुरोऽनुवाक्यामाह “अदितिर्न उरुष्य-



त्वदितिः शर्म यच्छतु । अदितिः पाल् ह्रस्वः” इति । उर्य्यतु  
 शुच्यो रक्षतु । स्पष्टमन्यत् । याज्यामाह “मद्योमू पु मातरं  
 सुव्रतानामृतस्य पत्नीमवसे ज्वेम । तुविचत्रामजरन्तीमु-  
 रूचीं सुगर्माणमदितिं सुप्रणीति” इति । अदितिं  
 अदितिदेवतामेव अवसे अस्मद्रक्षणार्थं सुज्वेम सुष्टु आह-  
 यामः । कीदृशीं मह्यं मह्योषां सुव्रतानां मातरं शोभन-  
 कर्मणां पुरुषाणां मातृवद्वितकारिणीं अतस्य पत्नीं सत्यस्य  
 पालयित्रीं तुविचत्रां \*बज्रराजपालयित्रीं अजरन्तीं सर्वदा  
 जरारहितां ऊरुचीं विस्तीर्णगतिं सुगर्माणं समीचीनसुखो-  
 पेतां सुप्रणीतिं सुखेन कर्मणां प्रणेत्रीं । द्वितीयशुभे पुरोऽनु-  
 वाक्यामाह “सुत्रामाणं पृथिवीं द्यामनेहसं सुगर्माणमदि-  
 तिं सुप्रणीतिं । दैवीं नावं खरित्रामनागममस्त्रवन्तीमारुह-  
 मा खस्ये” इति । खस्ये चेमाय अदितिं आरुहेम प्रा-  
 भूयाम । कीदृशीं सुत्रामाणं सुष्टु त्रात्रीं पृथिवीं विस्तीर्णां द्यां  
 द्योतमानां अनेहसं कालात्मिकां चिरस्थायिनीमित्यर्थः ।  
 दैवीं नावं यथा मनुष्यनिर्मिता नौः समुद्रस्योपरि तिष्ठति  
 तथा देवनिर्मिता भूमिर्महाजलस्योपरि वर्तत इत्यर्थः । ख-  
 रित्रां सुष्टु शुच्यः पालयित्रीं अनागमं पापरहितां अस्त्रवन्तीं  
 छिद्ररहितां । याज्यामाह “इमां सु नावमारुहं शता-  
 रित्रां शतस्फ्यां । अस्त्रिद्रां पारयिष्णु” इति । इमां भूमिं  
 नावं नौसदृशीं सुष्टु आरुहं प्राप्तवानस्मि । कीदृशीं शतसंख्या-

कान्यरिवाणि चारिभ्यो रचकाण्याद्युधानि यस्यां सा शता-  
 रिवा तां \*तादृक्पालकैः पालितामित्यर्थः । शतमह्याकाः  
 शतमहृशास्तरुणदण्डा यस्याः सा शतरुवा । तां† अच्छिद्रा‡  
 दोषरहितां । पारयिष्णुं अभीष्टफलस्य पारं नेतुं समर्था-  
 मित्यर्थः । युतुभूमिं प्राप्तस्य वलार्थिन इत्यन्तरं विधत्ते  
 “वैश्वानरं द्वादशकपालं निर्वपेदाद्यतनं गत्वा संवत्सरो वा  
 अग्निर्वैश्वानरः संवत्सरः खलु वै देवानामायतनमेतस्माद्वा  
 आयतनाद्देवा असुरानजयन् यद्वैश्वानरं द्वादशकपालं निर्व-  
 पति देवानामेवायतने यतते जयति तः सङ्ग्रामं” (सं०२कां०।  
 २प्र०।६अ०) इति । यस्मिन्नायतने युद्धं भविष्यति तत्राप्य  
 तस्मिन् भूप्रदेशे निर्दपेत् । संवत्सरदेवताया भूमिबलस्वामि-  
 त्वात्तया पालिते देशे देवानां जयः । तद्वदयमपि प्रयतते  
 तस्मात् जयति । मारणादिपापार्थं प्रवृत्तयोः परस्परवैरिणो-  
 रन्नं यो भुङ्क्ते तस्य प्रायश्चित्तरूपामिष्टिं विधत्ते “एतस्मिन्वा  
 एतौ मृजाते यो विद्विषाणयोरन्नमन्ति वैश्वानरं द्वादशकपालं  
 निर्वपेद्विद्विषाणयोरन्नं जग्ध्वा संवत्सरो वा अग्निर्वैश्वानरः  
 संवत्सरस्वदितमेवात्ति नास्मिन्मृजाते” (सं०२कां०।२प्र०।६अ०)  
 इति । अभिचारादिना परस्परं मारणोद्युक्तौ विद्वेषिणौ  
 तावेतौ स्वकीयान्नभुजि स्वकीयं पापं लेपयतः संवत्सरदेवेन  
 स्वदितं निर्दोषीकृतमेवान्नमसावन्ति अतस्त्रौ नास्मिन् लेप-

\* दिक्पालकैरिति का० ।

† तां मण्डूककूर्मादिभिर्जलस्थोपरि धारितामित्यर्थ इति का० ।

‡ अच्छिद्रां अधोभागे जलस्य प्रवेशद्विद्वरहितामिति का० ।

यतः । यादुभौ परस्परमद्रोहाय शपथे कुरुतः तयोर्मध्ये  
 प्रथमं द्रुह्यतः प्राचश्चित्तायेष्टिं विधत्ते “संवत्सराय वा एतौ  
 सममाते यौ सममाते तयोर्चः पूर्वाऽभिद्रुह्यति तं वरुणो  
 गृह्णाति वैश्वानरं द्वादशकपालं निर्वपेत् सममानयोः पूर्वा  
 ऽभिद्रुह्य संवत्सरो वा अग्निर्वैश्वानरः संवत्सरमेवाग्रा निर्वर्णं  
 परस्तादभिद्रुह्यति नैनं वरुणो गृह्णाति” (सं० २कां०।२प्र०।  
 ६अ०) इति । संवत्सराय संवत्सरदेवं साक्षिणं कृतेत्यर्थः । सम-  
 माते सम्यक् शपथं कुरुतः । वरुणग्रहणं नाम रोगोत्पत्तिः ।  
 निर्वर्णं रोगनिवारकं । संवत्सरदेवमेव प्रथमतः प्राप्य पश्चा-  
 त्तद्वलेन युक्तो द्रोहं कृतवान् भवति । ततो नास्य वरुण-  
 ग्रहणं भवति । अविं प्रतिगृहीतवतः पापपरिहाराय इष्टिं  
 विधत्ते “आव्यं वा एष प्रतिगृह्णाति योऽविं प्रतिगृह्णाति  
 वैश्वानरं द्वादशकपालं निर्वपेदविं प्रतिगृह्य संवत्सरो वा अग्नि-  
 वैश्वानरः संवत्सरस्वदितामेव प्रतिगृह्णाति नाव्यं प्रतिगृ-  
 ह्णाति” (सं० २कां०।२प्र०।६अ०) इति । अव्यत्स्मादित्याव्यं  
 पापं श्लेष्मरोग इति केचित् । संवत्सरेण स्वदितां निर्दोषी-  
 कृतां । अधस्तादुपरिष्ठाच्चोभयतो दन्तैर्युक्तं प्राणिस्वरूपं प्रति-  
 गृहीतवतः पापपरिहारायेष्टिं विधत्ते “आत्मनो वा एष मा-  
 त्रामाप्नोति य उभयादप्रतिगृह्णात्यथ वा पुरुषं वा वैश्वानरं  
 द्वादशकपालं निर्वपेदुभयादत् प्रतिगृह्य संवत्सरो वा अग्नि-  
 वैश्वानरः संवत्सरस्वदितमेव प्रतिगृह्णाति नात्मनो मात्रामा-  
 प्नोति” (सं० २कां०।२प्र०।६अ०) इति । मात्रां हिंसां उभयतो

दन्ता यस्य तत्त्वरूपमुभयादत् । धनलाभनिमित्तं दातृसमीपे  
गमिष्यत इष्टिं विधत्ते “वैश्वानरं द्वादशकपालं निर्वपेत्कनि-  
मेखन्तं वत्सरो वा अग्निर्वैश्वानरो यदा खलु वै संवत्सरं जन-  
तायां चरत्यथ स धनार्था भवति यद्वैश्वानरं द्वादशकपालं  
निर्वपति संवत्सरसातामेव सनिमभिप्रच्यवते दानकामा अस्मै  
प्रजा भवन्ति” (सं० २ कां० १२ प्र० १६ अ०) इति । सनिं धन-  
लाभं । लोके यो याचको दातृजनसमूहे संवत्सरं चरति  
तदानीमसौ धनसमृद्धो भवति । संवत्सरदेवेन सातां दत्ता-  
मेव सनिं धनलब्धिमभिप्राप्नोति । अस्य प्रजाश्च दानशीला  
भवन्ति । तथेष्ट्या दातृसमीपे धनं लब्ध्वा गृहे समागतस्य  
नैमित्तिकीमिष्टिं विधत्ते “यो वै संवत्सरं प्रयुज्य न विमुञ्चत्य-  
प्रतिष्ठानो वै स भवत्येतमेव वैश्वानरं पुनरागत्य निर्वपेद्यमेव  
प्रयुङ्क्ते तं भागधेयेन विमुञ्चति प्रतिष्ठित्यै” (सं० २ कां० १२ प्र० १  
६ अ०) इति । संवत्सररूपं वैश्वानरं प्रयुज्य धनलाभार्थमिष्ट्या  
निर्वध्य यो न मुञ्चेत् सोऽप्रतिष्ठितो भवति । पुनरिष्ट्या तदीयं  
भागं दत्वा विमुञ्चति विसर्जितवान् भवति । तत्रेति कर्तव्यतां  
काञ्चिद्विधत्ते “यया रज्ज्वोत्तमां गामाजेत्तां भ्रातृव्याय  
ग्रहिण्यान्निर्घृतिमेवास्मै ग्रहिणेति” (सं० २ कां० १२ प्र० १६ अ०)  
इति । दातृभ्यो लब्धासु गोषु उत्तमां गां यया रज्ज्वा बद्ध्वा  
समानयति तां रज्जुं भ्रातृव्यविनाशार्थं तदीयगोष्ठे प्रक्षिपेत् ।  
तथा सति निर्घृतिं दारिद्र्यरूपां राक्षसीमेव भ्रातृव्यार्थं  
प्रेषयति ।

अत्र विनियोगमङ्गलः ।

“अन्यानुवाकगा याज्या यागे वैश्वानराभिधे ।

वैश्वेत्यष्टौ विकल्पाः स्मरवते वारुणे चरौ ॥

दधोति दध्यादिचरावग्न्युद्वासनयागके ।

अग्निर्मूर्धा भुवो दे स्तः प्रतीके ते उभे मते ॥

मरुत्सप्तकपालेष्टावदित्यादित्यके चरौ ।

चतस्रः स्युर्विकल्पार्थं इति प्रश्नोऽत्र पञ्चमः” ॥

अथ मीमांसा । प्रथमाध्यायस्य चतुर्थपादे चिन्तितं ।

“यद्वादशकपालेष्टैर्वैश्वानर्या अनन्तरं ।

श्रुतमष्टाकपालादि तद्गुणो नाम वा स्मृतिः ॥

अन्तर्भावादष्टतादेर्नाम स्यादग्निर्द्यौश्चवत् ।

द्रव्यं द्रव्यान्तरे नो चेद्, गुणसार्धं फलत्यसौ ॥

वाक्यैक्यमुपसंहाराद्विषयं तत्तु बाध्यते ।

नानागुणविधौ, तस्मादंशत्वादंशसंस्मृतिः” ॥

कान्येष्टिकाण्डे श्रूयते । “वैश्वानरं द्वादशकपालं निर्वपेत्पुत्रे जाते यदष्टाकपालो भवति गायत्रिचैवैनं ब्रह्मवर्चसेन पुनाति यन्नवकपालस्त्रिद्वतैवास्मिन् तेजो दधाति यद्दशकपालो विराजैवास्मिन्ननाद्यं दधाति यदेकादशकपालस्त्रिष्टुभैवास्मिन्त्रिद्व्यं दधाति यद्द्वादशकपालो जगत्त्रैवास्मिन् पशून् दधाति” इति । अत्राष्टत्वादिसंख्यासमाप्नानात् पुरोडाशानां गायत्र्यादिरूपत्वकल्पना कृता । दृष्टिविधायके वाक्ये येयं द्वादशसंख्या तस्यामष्टत्वादिसंख्यानामन्तर्भावात्तत्संख्यां निमित्ती-



कृत्य अग्निहोत्रशब्दवदष्टाकपालादिशब्दाः कर्मनामधेयानो-  
त्येकः पक्षः । नात्र द्वादशकपालशब्दः सङ्ख्यापरः किन्तु पुरो-  
डाशद्रव्यपरः । द्वादशकपालेषु संस्कृत इति व्युत्पत्तेः । एवमष्टा-  
कपालादिशब्दा अपि । तथा सति द्रव्यस्य द्रव्यान्तरेऽनन्त-  
र्भावान्नामधेयस्य निमित्तं नास्तीति चेत् एवं तर्हि पुरोडाश-  
द्रव्यरूपो गुणो विधीयतां । न चात्यन्तविशिष्टद्वादशकपाल-  
पुरोडाशावरुद्धत्वात् अष्टाकपालादेरनवकाश इति वाच्यं ब्रह्म-  
वर्चसादिफलाय तद्विध्युपपत्तेरित्यपरः पक्षः । अयमयनुपपन्नः ।  
बहूनां गुणानां विधौ वाक्यभेदापत्तेः । न च भिन्नान्येवैतानि  
वाक्यानीति वाच्यं । वैश्वानरं द्वादशकपालं निर्वपेदिति विहि-  
तस्य यस्मिन् जात इत्युपसंहारेण वाक्यैकत्वावगमात् । तस्मा-  
दग्नैरष्टाकपालादिभिरंशी द्वादशकपालः स्तूयते । चतुर्थाध्या-  
यस्य तृतीयपादे चिन्तितम् ।

“वैश्वानरेष्ट्या पूतत्वं पितुः पुत्रस्य वा क्रमः ।

कर्तुरेव फलं युक्तं कर्तृत्वं पितुरेव हि ॥

जाते यस्मिन्निष्ठिमेतां निर्वपेत्तस्य पूतता ।

तच्चेष्टितं पितुस्तेन पिता तत्र प्रवर्तते” ॥

कास्येष्टिकाण्डे वैश्वानरं द्वादशकपालं निर्वपेत्पुत्रे जात इति  
प्रकृत्य श्रूयते । यस्मिन् जात एतामिष्टिं निर्वपति पूत एव तेजस्य-  
न्नाद इन्द्रियावी पशुमान् भवतीति । तत्र पितुः प्रबुद्धस्य कर्तृत्वं  
न तु मुग्धस्य पुत्रस्य । ततोऽनुष्ठानफलयोर्वैयधिकरणपरिहाराय  
पितुरेव पूतत्वादिलमिति चेन्नैवं । यस्मिन् जाते निर्वपति स

पूत इति वाक्येन फलस्य पुत्रसम्बन्धावगमात् । न चात्र निष्फलस्य  
पितुः प्रवृत्तिरिति वाच्यं । पुत्रनिष्ठपूतत्वादेरीक्षितत्वेन स्वफलबुद्ध्या  
प्रवृत्तिसम्भवात् । तस्मात् पुत्रस्य पूतत्वादिकं । तत्रैवान्यच्चिन्तितं ।

“जन्मानन्तरमेवेष्टिर्जातकर्मणि वा कृते ।

निमित्तानन्तरं कार्यं नैमित्तिकमतोऽयमः ॥

जातकर्मणि निर्वृत्ते स्तनप्राशनदर्शनात् ।

प्रागेवेष्टौ कुमारस्य विपत्तेरुद्धमस्तु सा” इति ॥

पुत्रजन्मनो वैश्वानरेष्टिनिमित्तत्वात् नैमित्तिकस्य काल-  
विलम्बाधोगात् जन्मानन्तरमेवेष्टिरिति चेत् मैवं स्तनप्राशनं  
तावत् जातकर्मानन्तरं विहितं । यदि जातकर्मणः प्रागेव वैश्वान-  
रेष्टिर्निरूप्येत तदा स्तनप्राशनस्यात्यन्तविलम्बनात् पुत्रो विपद्येत ।  
तथा सति पूतत्वादिकमिष्टिफलं कस्य स्यात् । तस्मात् न जन्मा-  
नन्तरमेव । किन्तु जातकर्मण ऊर्द्धं सा इष्टिः । तत्रैवान्यच्चिन्तितं ।

“जातकर्मानन्तरं स्यादाशौचेऽपगतेऽथवा ।

निमित्तसन्निधेराद्यः कर्तव्यश्चार्थमुत्तरः” इति ॥

यद्यपि जातकर्मानन्तरमेव तदनुष्ठाने निमित्तभूतं जन्म  
सन्निहितं भवति, तथाप्यशुचिना पित्रानुष्ठेयमानमङ्गविकलं  
भवति । जातकर्मणि तु विपत्तिपरिहाराय तात्कालिक-  
शुद्धिः शास्त्रेण दर्शिता । ततो मुख्यसन्निधेरवश्यं बाधित-  
त्वादशुद्धिलक्षणाङ्गवैकल्यं वारयितुमाशौचादूर्द्धमिष्टिं कुर्यात् ।  
द्वादशाध्यायस्य द्वातीयपादे चिन्तितं ।

“वैश्वानरे पाथिहते साहित्यं वा विकल्पनं ।

साहित्यं स्याददृष्टाय विकल्पः स्वात्ममाधये” इति ॥

तत्र विहितयोर्दर्शपूर्णमासयोः कदाचिदननुष्ठाने प्रायश्चित्तं श्रूयते । “वैश्वानरं द्वादशकपालं निर्वपेद्यो दर्शपूर्णमासयाजी सन्नमावास्यां वा पौर्णमासीं वातिपादयति । अग्नये पथिकृते पुरोडाशमष्टाकपालं निर्वपेद्यो दर्शपूर्णमासयाजी सन्नमावास्यां वा पौर्णमासीं वातिपादयति” इति । अत्र पूर्ववदृष्टप्रयोजनाभावाददृष्टार्थमुभयं समुचित्यानुष्ठेयमिति चेत् न यज्ञवैगुण्यसमाधेर्दृष्टप्रयोजनत्वात् । अन्योन्यनिरपेक्षयोर्द्वयोर्ब्रह्मिद्यववद्विकल्पः, एवमृग्यजुःसामवेदेषु विहितस्याननुष्ठानात् निषिद्धस्वाचरणादा यद्यज्ञवैगुण्यं तस्य वैगुण्यमात्रस्य सर्वस्य समाधानाय निरपेक्षाणि प्रायश्चित्तानि विहितानि । भूः स्वाहेति गार्हपत्ये जुहुयात् । भुवः स्वाहेति दक्षिणाग्नौ जुहुयात् । भूर्भुवः सुवः स्वाहेत्याहवनीये जुहुयात् इति । तान्येतानि विकल्पन्ते । प्रत्येकं वैगुण्यसमाधानक्षमत्वात् ॥ • ॥

इति माधवीये वेदार्थप्रकाशे कृष्णयजुःसंहिताभाष्ये प्रथमकाण्डस्य पञ्चमप्रपाठके एकादशोऽनुवाकः ॥ \* ॥

वेदार्थस्य प्रकाशेन तमो हार्दं निवारयन् ।

पुमर्थान्स्तुरो देवादिद्यातीर्थमहेश्वरः ॥

इति श्रीमद्विद्ययोगीन्द्रविद्यातीर्थमहेश्वरापरावतारस्य श्रीमद्राजाधिराजपरमेश्वरश्रीबुक्कमहाराजस्वाज्ञापरिपालकेन माधवाचार्येण विरचिते वेदार्थप्रकाशे कृष्णयजुःसंहिताभाष्ये प्रथमकाण्डे पञ्चमप्रपाठकः सम्पूर्णः ॥ \* ॥ ॐ तत्सत् ॥

श्रीगणेशाय नमः ।

अथ तैत्तिरीयसंहिताभाष्ये

प्रथमकाण्डे षष्ठप्रपाठकः ।

सं त्वा सिञ्चामि यजुषा प्रजामायुर्धनञ्च । दृह-  
स्पतिप्रहृतो यजमान इह मा रिपत् । आज्यमसि  
सत्यमसि सत्यस्याध्यक्षमसि हविरसि वैश्वानरं वैश्व-  
देवमुत्पूतशुष्मः सत्यौजाः सहोऽसि सहमानमसि  
सहस्वारातीः सहस्वारातीयतः सहस्व पृतनाः सह-  
स्व पृतन्यतः । सहस्ववीर्यमसि तन्मा जिन्वाज्यस्याज्य-  
मसि सत्यस्य सत्यमसि सत्यायुः ॥ १ ॥

असि सत्यशुष्ममसि सत्येन त्वाभिधारयामि तस्य  
ते भक्षीय । पञ्चानां त्वा वातानां यन्त्राय धर्चाय गृ-  
ह्णामि पञ्चानां त्वर्तूनां यन्त्राय धर्चाय गृह्णामि  
पञ्चानां त्वा दिशां यन्त्राय धर्चाय गृह्णामि पञ्चानां  
त्वा पञ्चजनानां यन्त्राय धर्चाय गृह्णामि चरोत्त्वा  
पञ्चबिलस्य यन्त्राय धर्चाय गृह्णामि ब्रह्मणस्त्वा तेजसे  
यन्त्राय धर्चाय गृह्णामि क्षुचस्य त्वौजसे यन्त्राय ॥ २ ॥

धर्चाय गृह्णामि विशे त्वा यन्त्राय धर्चाय गृह्णामि

सुवीर्याय त्वा गृह्णामि सुप्रजास्त्वाय त्वा गृह्णामि  
 रायस्योषाय त्वा गृह्णामि ब्रह्मवर्चसाय त्वा गृह्णामि  
 भूरस्माकं हविर्देवानामाशिषो यजमानस्य देवानां  
 त्वा देवताभ्यो गृह्णामि कामाय त्वा गृह्णामि ॥ ३ ॥

सत्यायुरोजसे यन्त्राय चयस्त्रिंशच्च ॥ १ ॥

इति तैत्तिरीयसंहितायां प्रथमकाण्डे षष्ठप्रपाठके  
 प्रथमोऽनुवाकः ॥ \* ॥

श्रीवेदव्यासाय नमः ।

यस्य निश्चसितं वेदा यो वेदेभ्योऽखिलं जगत् ।

निर्ममे तमहं वन्दे विद्यातीर्थमहेश्वरं ॥ १ ॥

षष्ठप्रपाठके ऐष्टिकयाजमानमन्त्रास्तद्राह्मणानि चाम्नायन्ते  
 तद्विशेषविनियोगस्तु विनियोगसङ्ग्रहे दर्शितः ।

“षष्ठप्रश्ने याजमानकाण्डे द्वादश वर्णिताः ।

अनुवाकाः, षट्सु मन्त्राः, ब्राह्मणं पञ्चसूदितं ॥

अन्ते याज्याः, क्रमेणाज्यग्रहणाद्यनुमन्त्रणं ।

आज्यग्रहो मुख्यहोमो भक्ष्यः शेषाहुतिस्तथा ॥

\* एतेऽनुमन्त्रणीयार्था मन्त्रा आप्यायनादिकाः ।

सूर्योपस्थित्यादिमन्त्रा, ब्राह्मणे तु विभज्यते ॥

परिग्रहो देवतानामायुधानाञ्च सम्भृतिः ।

द्वादशद्वन्द्वसम्पत्तिर्हविषां सादने विधिः ॥

\* एतेऽनुमन्त्रण्ये याज्यामन्त्रा इति तै० ।



विधिराश्रावणादीनां याज्या इत्यनुवाकगाः” । इति ।

तत्र प्रथमानुवाके आज्यग्रहणानुमन्त्रणमन्त्राः प्राधान्येनाभिधीयन्ते । कल्पः “सं त्वा सिञ्चामीति तत्संमिञ्चेदभि वा मन्त्रयेत्” इति । तदिति स्कन्नाज्यमुच्यते । यस्याज्यमनुत्पूतं स्कन्देदित्यादिना स्कन्दनस्य प्रकृतत्वात् । यदि शुद्धप्रदेशे स्कन्देत् तदानीमनेन मन्त्रेण पुनः पात्रे प्रक्षिपेत् । अशुचिप्रदेशे स्कन्दने त्वभिमन्त्रणं । पाठस्तु “सं त्वा सिञ्चामि यजुषा प्रजामायुर्धनञ्च । बृहस्पतिप्रसूतो यजमान इह मा रिषत्” इति । हे स्कन्नाज्य बृहस्पतिप्रेरितोऽहं प्रजादीन् सन्पादयेयं । त्वां अनेन यजुषा मन्त्रेण पात्रे सम्यक् सिञ्चामि । इह कर्मणि यजमानः स्कन्दनापराधेन मा रिषत् मा हिंस्यतां । अयं मन्त्र आध्वर्यवः, अतो यजमानस्यान्यत्वेन उक्तिरविहङ्गा । कल्पः “आज्यमसि सत्यमसीत्यध्वर्युयजमानश्चानिमोत्यावेक्ष्यानुच्छसन्तावाज्यमवेक्षेते” इति । पाठस्तु “आज्यमसि सत्यमसि सत्यस्याध्वमसि हविरसि वैश्वानरं वैश्वदेवमुत्पूतशुभ्रं सत्यौजाः सहोऽसि सहमानमसि सहसारातोः सहसारातोयतः सहस्रपृतनाः सहस्र पृतन्यतः सहस्रवीर्यमसि तन्मा जिन्वाज्यस्याज्यमसि सत्यस्य सत्यमसि सत्यायुरसि सत्यशुभ्रमसि सत्येन त्वाभिघारयामि तस्य ते भक्षीय” इति । अत्र वैश्वानरमित्यादिचतुर्भिः पदैः प्रत्येकमन्वेतुं अमीति पदमनुवर्तनीयं । तथा सति तान्येतानि द्वाविंशति वाक्यानि सम्यक्षन्ते । तैत्तिरीयाकौशेराज्यं प्रशस्यते । अजघातोर्गत्यर्थादुत्पन्न आज्यशब्दः ।

आज्यमसि प्रापकमसि । घृतेन हि होमाधारो ज्वलन्मग्निः प्राप्यते । सत् विद्यमानं कर्मफलं तदर्हतीति सत्यं, प्रसिद्धं ह्याज्यस्य कर्मफलदानत्वं । सत्यस्याध्यक्षमसि । सतां कर्म सत्यं ज्योतिष्टोमे प्रवर्तमाना यजमानसप्तदशा ऋत्विजः सन्तः ते हि परस्परं द्रोहशङ्कामपनेतुं \*तानूनयसंज्ञमाज्यं स्पृशन्ति । सोऽयं सार्धः सतां कर्म तस्य कर्मणोऽध्यक्षं स्वामि हविरसि प्राधान्येन ह्ययमानमसि पुरोडाशादीनां हविषां नाशेऽप्याज्येनैवैतत्कर्मशेषसमापनात् प्राधान्यं द्रष्टव्यं । विशेषां नराणां सम्बन्धि वैश्वानरं । विशेषां देवानां सम्बन्धि वैश्वदेवं । प्रसिद्धो ह्याज्यस्य भोज्यत्वेन हविष्टेन चोभयसम्बन्धः । उत्पूतशुभ्रं । उत्पवनेनोपेतबलं । सत्यौजाः सत्यबलं, आज्यस्य हि बलमवितथं, तस्योद्दीपनस्य प्रत्यक्षत एव दृश्यमानत्वात् । सहः शत्रूणां अभिभवनसमर्थं । सहमानं निरन्तरं तदाभिभवेनैव वर्तमानं तादृक् । सहस्रारातीः अस्मदमित्रान् अभिभव । सहस्रारातीयतः ये तु प्रत्यक्षं शात्रवं कर्तुमसमर्थाः मनसा शात्रवं कर्तुमिच्छन्ति तानयमभिभव । सहस्र पृतनाः शत्रुसेना अभिभव । सहस्र पृतन्यतः सेनां सम्यादयितुमिच्छतः शत्रूनभिभव । सहस्रवीर्यमसि यथोक्ताभिभवविशेषान् कर्तुं बह्वप्रकार-सामर्थ्यापेतं त्वमसि । तन्मा जिव तादृक्स्वभावं त्वं मां याग-दारेण प्रीणय । आज्यस्याज्यमसि लौकिकं यदाज्यं तदुत्पूत-

\* तानूनयसंज्ञमिति का० । सतां कर्म सत्यमित्यादि आज्येनैवेत्यन्तं तैल्लिङ्गपुस्तके नास्ति ।

शुभं न भवति । त्वं तत्पूतशुभत्वात् मुख्यमाज्यमसि । सत्यस्य  
 सत्यमसि लौकिकफलसाधनं ह्य्यादिकं सत्यं तत्कदाचित् वृद्धा-  
 द्यभावेन व्यभिचारान्न मुख्यं सत्यं त्वं तु कदाचिदप्यव्यभिचा-  
 रान्मुख्यं सत्यमसि । सत्यायुरसि सत्यभूतमायुरस्मिन्निति स-  
 त्यायुः । आज्यनिष्पन्नेन कर्मणा भाविदेहे यदायुः प्राप्यते तन्न  
 व्यभिचरतीत्यायुषः सत्यत्वं । सत्यशुभमसि सत्यबलमसि । अग्न्यु-  
 द्दीपनबलं सत्यौजःशब्देन पूर्वमुक्तं । इह तु फलप्रदानबलमु-  
 च्यते । सत्येन त्वाभिघारयामि तादृशं त्वां चक्षुषा पश्यामी-  
 त्यर्थः । तथा च पौरोडाशिककाण्डे समाम्नायते “ब्रह्मवादिनो  
 वदन्ति । यदाज्येनान्यानि हवींश्च्यभिघारयति । अथ केनाज्य-  
 मिति । सत्येनैवैनदभिघारयति” (ब्रा० ३ कां० १ प्र० ५ अ०) इति ।  
 चक्षुषः सत्यत्वमाधानब्राह्मणे समाम्नातं “अनृतं वै वाचा वदति ।  
 अनृतं मनसा ध्यायति । चक्षुर्वै सत्यं । अद्राग्गित्याह ।  
 अदर्शमिति । तत्सत्यं” (ब्रा० १ कां० १ प्र० ४ अ०) इति । तस्य  
 ते भक्षीय तादृशं त्वां भक्षयाणि । कल्पः “आज्यग्रहणं गृ-  
 हीतं गृहीतमनुमन्त्रयते । पञ्चानां त्वा वातानां यन्त्राय  
 धर्त्राय गृह्णामि । पञ्चानां त्वर्तुनां यन्त्राय धर्त्राय गृह्णामि ।  
 पञ्चानां त्वा दिशां यन्त्राय धर्त्राय गृह्णामि । पञ्चानां त्वा पञ्च-  
 जनानां यन्त्राय धर्त्राय गृह्णामि । चतुर्भिर्जुक्तां । अष्टाभि-  
 रुपभृति । चरोस्त्वा पञ्चबिलस्य यन्त्राय धर्त्राय गृह्णामि ।  
 ब्रह्मणस्त्वा तेजसे यन्त्राय धर्त्राय गृह्णामि । चक्षुस्य त्वौजसे य-  
 न्त्राय धर्त्राय गृह्णामि । विशे त्वा यन्त्राय धर्त्राय गृह्णामि ।

सुवीर्याय त्वा गृह्णामि । सुप्रजास्त्राय त्वा गृह्णामि । रायस्योषाय  
 त्वा गृह्णामि । ब्रह्मवर्चसाय त्वा गृह्णामि इति । चतुर्भिर्भुवायां ।  
 भूरस्माकं हविर्देवानामाग्निषो यजमानस्य देवानां त्वा देव-  
 ताभ्यो गृह्णामि इति । अभिपूर्यमाणमनुमन्त्रयते । कामाय त्वा  
 गृह्णामि” इति । प्राच्यादिषूर्ध्वान्तासु पञ्चसु दिक्षु वर्तमाना  
 वायवः पञ्चसङ्ख्याकाः ते चाग्निचयनाङ्गेषु मन्त्रेष्वेवमास्त्रायन्ते  
 “यत्ते रुद्र पुरोधनुस्तदातो अनुवातु ते । यत्ते रुद्र दक्षिणा-  
 धनुस्तदातो अनुवातु ते । यत्ते रुद्र पश्चाद्धनुस्तदातो अनु-  
 वातु ते । यत्ते रुद्रोत्तराधनुस्तदातो अनुवातु ते । यत्ते  
 रुद्रोपरिधनुस्तदातो अनुवातु ते” इति । यद्वा शरीरमध्ये  
 वर्तमानाः प्राणापानध्यानोदानसमानरूपाः पञ्च वाताः तेषां  
 वातानां यन्त्राय स्वस्वधापारेषु नियमनाय धर्त्राय जगद्धि-  
 धारणकुशलत्वाय हे आज्य त्वां गृह्णामि । ऋतूनां पञ्चत्व-  
 मैतरेयब्राह्मणे प्रतिपादितं । द्वादशमासा पञ्चर्तवो हेमन्त-  
 शिशिरयोः समासेनेति । प्राच्यादीनामूर्ध्वान्तानां दिशां  
 पञ्चत्वं प्रभिद्धं । पञ्चजनशब्दः समस्तो देवमनुष्यासुररक्षो-  
 गन्धर्वेषु रूढः, ते च देवादयः पञ्चसङ्ख्याकाः । स चरुशब्दः  
 पाकाधारभूतां स्थालीमाचष्टे । सा च क्वचित् पञ्चविलैर्युज्यते ।  
 तच्च पुरुषमेधावसाने कल्पसूत्रकार उदाजहार । पञ्चविलस्य  
 चरोर्विज्ञायत आज्य आग्नेयः पूर्वस्मिन् विले, दधन्यैन्द्रे  
 दक्षिणे, शृते प्रतिदुहिनीतमिश्रे वा वैश्वदेवः पश्चिमे, अम्बु  
 मैचावरुण उत्तरे, पयसि बार्हस्पत्यो मध्यमे इति तस्य पञ्च-

बिलस्य चरोर्नियमनायेति योज्यं । ब्रह्मणे ब्राह्मणजातेः तेजो  
 ब्रह्मवर्चसं तस्मै तस्य यन्त्राय । चत्रियजातेरोजो युद्धसामर्थ्यं ।  
 वैश्यजातेः कृषिवाणिज्यादिषु नियमनं । सुवीर्यं स्वस्वव्यापारेषु  
 सर्वेषां सामर्थ्यातिशयः । सुप्रजास्त्वं शोभनापत्यत्वं । राक्षस्येषो  
 धनपुष्टिः । ब्रह्मवर्चसं अताध्ययनसम्पत्तिः । ब्रह्मणस्त्वा तेजसे  
 इत्यत्र शिष्टाङ्गीकृतसाधुवेषरूपं द्रष्टव्यं । भूरस्माकमित्याद्यो  
 मन्त्रः । हविर्देवानामिति द्वितीयो मन्त्रः । आशिषो यजमानस्तेति  
 तृतीयो मन्त्रः । अवशिष्टश्चतुर्थः । हे आज्य त्वमस्माकं श्रेयसे  
 भव । देवानां हविर्भव । यजमानस्य या आशिषस्तद्रूपं भव ।  
 देवानां तर्पकं त्वां गृह्णामि । आपस्तम्बस्य तु भूरस्माकमि-  
 त्यादिरेकमन्त्र इति । हे आज्य हविर्भागिन्यो देवताः त्वां  
 यथा यथा कामयन्ते तथाविधकामाय त्वां गृह्णामि ।

अत्र विनियोगसङ्ग्रहः ।

“स्याद्दर्शपूर्णमासस्यं काण्डं तु यजमानगं ।

षष्ठः प्रश्नस्तत्र सं त्वा स्तन्नाज्यं प्रक्षिपेत्सुचि ॥

आज्यमाज्यमवेक्षेत पञ्चानां त्वा चतुर्दश ।

सुव्याज्यमन्त्रेण मन्त्रा इति मन्त्रास्तु षोडश” ॥

इति माधवीये वेदार्थप्रकाशे तैत्तिरीयसंहिताभाष्ये प्रथम-  
 काण्डे षष्ठप्रपाठके प्रथमोऽनुवाकः ॥ \* ॥



ध्रुवोऽसि ध्रुवोऽहः सजातेषु भूयासं धीरश्चेत्ता वसु-  
विदुग्रोऽस्युग्रोऽहः सजातेषु भूयासमुग्रश्चेत्ता वसुवि-  
दभिभूरस्यभिभूरहः सजातेषु भूयासमभिभूश्चेत्ता  
वसुविदुनजिम त्वा ब्रह्मणा दैव्येन हव्यायास्मै वोढवे  
जातवेदः । इत्यानास्त्वा सुप्रजसः सुवीरा ज्योग्जीवेम  
बलिहृतो वयं ते । यन्मे अग्ने अस्य यज्ञस्य रिष्यात् ॥  
॥ १ ॥

यद्वा स्कन्दादाज्यस्योत विष्णो । तेन हन्मि सपत्नं  
दुर्मरायुमैनं दधामि निर्वृत्या उपस्थे । भूर्भुवः सुव-  
रुच्छुषो अग्ने यजमानायैधि निशुषो अभिदासते ।  
अग्ने देवेभ्य मन्विभ्य मन्द्रजिह्वामर्त्यस्य ते होतर्मूर्धन्ना-  
जिघर्मि रायस्योषाय सुप्रजास्त्वाय सुवीर्याय । मनो  
ऽसि प्राजापत्यं मनसा मा भूतेनाविश । वागस्यैन्द्री  
सपत्नक्षयणी ॥ २ ॥

वाचा मेन्द्रियेणाविश । वसन्तमृतूनां प्रीणामि स  
मा प्रीतः प्रीणातु । ग्रीष्ममृतूनां प्रीणामि स मा प्रीतः  
प्रीणातु । वर्षा ऋतूनां प्रीणामि ता मा प्रीताः प्रीण-  
न्तु । शरदमृतूनां प्रीणामि सा मा प्रीता प्रीणातु ।  
हेमन्तशिशिरावृतूनां प्रीणामि तौ मा प्रीतौ प्रीणी-

तामग्नीषोमयोरहं देवयज्यया चक्षुष्मान् भूयासमग्ने-  
रहं देवयज्ययान्नादो भूयासं ॥ ३ ॥

दधिरस्यदधो भूयासममुं दमेयमग्नीषोमयोरहं  
देवयज्यया वृत्रहा भूयासमिन्द्राग्नीयोरहं देवयज्य-  
येन्द्रियाव्यन्नादो भूयासमिन्द्रस्याहं देवयज्ययेन्द्रिया-  
वो भूयासं महेन्द्रस्याहं देवयज्यया जेमानं महिमानं  
गमेयमग्नेः स्विष्टकृतोऽहं देवयज्ययायुष्मान् यज्ञेन  
प्रतिष्ठां गमेयं ॥ ४ ॥

रिष्यात् सपत्नक्षय्यन्नादो भूयासः षट्त्रिंशच्च ॥  
॥ २ ॥

इति तैत्तिरीयसंहितायां प्रथमकाण्डे षष्ठप्रपाठके  
द्वितीयोऽनुवाकः ॥ \* ॥

प्रथमानुवाके आज्यग्रहणानुमन्त्रणमुक्तं । द्वितीयानुवाके  
हविर्होमानुमन्त्रणं वक्तव्यं । तत्र ह्ययमानस्य हविषो वहिः-  
स्कन्दननिवारणाय परिधीयमानानां परिधीनामनुमन्त्रणमनु-  
वाकादौ उपवर्ण्यते । कल्पः । परिधीन् परिधीयमानाननुमन्त्रयते  
“ध्रुवोऽसि ध्रुवोऽहः सजातेषु भूयासं धीरश्चेत्ता वसुवित्”  
इति मध्यमं “उयोऽस्युग्रोऽहः सजातेषु भूयासमुग्रश्चेत्ता वसु-  
वित्” इति दक्षिणं “अभिभूरस्यभिभूरहः सजातेषु भूयास-

मभिभूयेत्ता वसुवित्” इत्युत्तरमिति । हे मध्यमपरिधे त्वं  
 ध्रुवोऽसि स्थिरोऽसि । रक्षोभिरविचाल्यमानत्वात् । अतएवा-  
 न्नायते । परिधीन् परिदधाति रक्षसामपहृत्या इति । तस्य  
 ध्रुवस्य तवानुमन्त्रणेन अहमपि सजातेषु ज्ञातिषु ध्रुवो भूयासं ।  
 किञ्च धीरो धैर्यवान् चेत्ता रक्षोऽपह्ननस्य ज्ञाता, वसुवित्  
 वसुनो लब्धा भूयासं । हे दक्षिणपरिधे त्वं रक्षांस्यपहन्तुमु-  
 योऽसि । तवानुमन्त्रणेन अहमपि उग्रो भूयासं । यथा ज्ञातयो  
 मम प्रतिवादिनो न भवन्ति तथा सम्पादनमुग्रत्वं । किञ्च  
 वैरिणोऽपहन्तुमद्युग्रो भूयासं । हे उत्तरपरिधे त्वं रक्षमामभि-  
 भवितासि । तवानुमन्त्रणेन अहमपि ज्ञातीनां वैरिणाञ्चाभि-  
 भविता भूयासं । एतदीयस्य ब्राह्मणस्य समीपवर्तिनेनात्यन्त-  
 विच्छेदाभावान्नात्र ब्राह्मणमुदाहृत्य व्याक्रियते । किन्तु पाठक-  
 मेणोदाहृत्य दशमानुवाके व्याकरिष्यते । कल्पः । अथाग्नियोगेन  
 युनक्ति “युनज्मि त्वा ब्रह्मणा दैव्येन हव्यायास्मै वोढवे जात-  
 वेदः” इति । हे जातवेदः दैव्येन देवयोग्येन ब्रह्मणा मन्त्रेण  
 त्वां युनज्मि अस्मिन् कर्मणि युक्तं करोमि । किमर्थं । इदं  
 हविर्वोढुं । कल्पः । समिधोरभ्याधीयमानयोजर्पति “इन्धा-  
 नास्त्वा सुप्रजसः सुवीरा ज्योग्जीवेम बलिहृतो वयं ते” इति ।  
 हे जातवेदः त्वां इन्धानाः ज्वालयन्तो वयं सुप्रजसः शोभ-  
 नापत्यापेताः सुवीराः शोभनमृत्योपेताः ज्योक् \*चिरं जीवेम ।  
 किं कुर्वन्तः । बलिं पूजामाहरन्तः । कल्पः । अथान्तर्वेदिहवीः-

व्यासन्नान्यभिमन्त्रयते “यन्मे अग्ने अस्य यज्ञस्य रिष्याद्यदा  
 स्कन्दादाज्यस्योत विष्णो । तेन हन्मि सपत्नं दुर्मरायुमैनं  
 दधामि निर्वृत्या उपस्ये” इति । हे अग्ने अस्य मम यज्ञस्य  
 सम्बन्धि यत् बर्हिषादिकं रिष्यात् रक्षःप्रवृत्तिभिर्विनाशितं  
 स्यात् आज्यस्योत आज्यस्यापि यदा अन्नं विन्दुजातं जौहवादिकं  
 स्कन्देत् अधः पतेत् हे विष्णो व्यापक तेन नष्टेन स्कन्नेन च  
 वैरिणं हन्मि । यः सपत्नो मारयितुमशक्यः एनं दुर्मरायुं  
 सपत्नं निर्वृत्याः पापदेवतायाः उपस्ये उत्सङ्गे आदधामि  
 स्थापयामि । कल्पः “अथ भूर्भुवः सुवरित्यग्निहोत्रमेताभि-  
 र्याहतीभिरुपसादयेत् । अथ वै भवति । दर्शपूर्णमासावात्म-  
 मान एताभिर्याहतीभिर्हवीष्यासादयेत् । अथ वै भवति ।  
 चातुर्मास्यान्वात्मभमान एताभिर्याहतीभिर्हवीष्यासादयेत्”  
 इति । भूरादयस्त्रयः शब्दा लोकत्रयवाचिनः एतानि हवींषि  
 लोकत्रयरूपाणीति स्तुयन्ते । इदं व्याहृतित्रयं यद्यपि याज-  
 मानकाण्डे पठितं तथापि प्रत्यक्षेण ब्राह्मणवाक्येन आध्वर्यव-  
 क्रियायां विनियुक्तत्वात् उक्तव्यम् । कल्पः । इधमभ्याधीय-  
 मानमनुमन्त्रयते “उच्छुषो अग्ने यजमानाद्यैधि निगुक्षो  
 अभिदासते । अग्ने देवेद्भु मन्विद्भु मन्द्रजिक्” इति । हे अग्ने  
 यजमानाय उच्छुष एधि उद्भूतबलो भव । यजमानकार्ये-  
 स्वाविष्कृतबलो भव । अभिदासते उपचयते शत्रवे निगुक्ष  
 एधि न्यग्भूतबलो भव । उक्तक्रमेण यजमानमनुग्रहीतुं निग-  
 हीतुञ्च शत्रून् चतुर्भिर्विशेषणैरग्निं प्रोत्साहयति । हे अग्ने

अङ्गनादिगुणयुक्तं देवेभ्य देवैर्दीप्तं मन्विद्धं मनुनापि दीप्तं ।  
 एतच्च पदद्वयं निविद्वाह्ये व्याख्यातं । देवेभ्य इत्याह देवा  
 ह्येतमैव्यत । मन्विद्ध इत्याह मनुर्ह्येतमुत्तरो देवेभ्य ऐन्द्र इति ।  
 मन्द्रजिह्वं मन्द्रा हर्षहेतुर्जिह्वा यस्येति विग्रहः । कल्पः ।  
 प्रवरं प्रत्रियमाणमनुमन्त्रयते “अमर्त्यस्य ते होतर्मूर्धन्नाजिघर्षि  
 रायस्योषाय सुप्रजास्वाय सुवीर्याय” इति । हे होतर्देवा-  
 नामाह्वातर्मरणरहितस्य तव मूर्धनि आजिघर्षि घृतादिकं  
 चारयामि । किमर्थं । यजमानस्य धनपुष्टिशोभनापत्यशोभन-  
 वीर्यार्थं । कल्पः । सौवमाधारमाघार्यमाणमनुमन्त्रयते “मनो  
 ऽसि प्राजापत्यं मनसा मा भूतेनाविश” इति । हे सौवाचार  
 त्वं मनोऽसि प्रजापतिमन्त्रं चासि । मनसा प्रजापतिं ध्या-  
 यताध्वर्युणा निष्पाद्यमानत्वात् । अत्र भूतशब्दः प्रजापतिमृष्टं  
 यज्ञमाचष्टे । प्राजापत्यो यज्ञ इति ब्राह्मणेन व्याख्यास्यमान-  
 त्वात् । तेन भूतेन प्रजापतिमृष्टेन यज्ञेन तत्साधकेन मनसा च  
 सह हे सौवाधार मां आविश । कल्पः । सुच्यमाधारमाघा-  
 र्यमाणमनुमन्त्रयते “वागस्यैन्द्रो सपत्नक्षयणी वाचा मेन्द्रिये-  
 णाविश” इति । हे सुचाधार त्वं वागसि वाचा मन्त्रमुच्चा-  
 रयताध्वर्युणा निष्पाद्यमानत्वात् । कीदृशी वाक् । ऐन्द्रो इन्द्रेण  
 व्याकृतत्वात् । तच्चैन्द्रवाचवग्रहब्राह्मणे समाह्वातं । तामिन्द्रो  
 मध्यतोऽवक्रम्य व्याकरोदिति । सा च वाक् सपत्नक्षयणी  
 वैरिघातिनी । सुचाधारमन्त्ररूपाया वाचः सपत्नघातित्वं  
 तद्ब्राह्मणेन सूचितं । अद्भुतो यज्ञो यज्ञपतेरित्याहानार्था



इति । तादृश्या वाचा इन्द्रसृष्टेन चक्षुरादीन्द्रियेण सह हे  
 सुच्याघार मामाविश । कल्पः । प्रयाजानामिष्टमनुमन्त्रयते  
 “वसन्तसृष्टूनां प्रीणामि स मा प्रीतः प्रीणातु । ग्रीष्मसृष्टूनां  
 प्रीणामि स मा प्रीतः प्रीणातु । वर्षा ऋतूनां प्रीणामि ता मा  
 प्रीताः प्रीणन्तु । शरदसृष्टूनां प्रीणामि सा मा प्रीता प्रीणातु ।  
 हेमन्तशिशिरासृष्टूनां प्रीणामि तौ मा प्रीतौ प्रीणीतां” इति ।  
 ऋतुवाचकैर्वसन्तादिशब्दैः समिद्यागादिपञ्चप्रयाजाभिमानिदे-  
 वता वक्ष्यन्ते । तांश्च वसन्तादीनहं तोषयामि । ते च तुष्टा  
 मां तोषयन्तु । कल्पः । आज्यभागाविष्टावनुमन्त्रयते “अग्नी-  
 षोमयोरहं देवयज्या चक्षुष्मान् भूयासं” इति । उत्तरार्धे  
 ऽग्नये जुहोति दक्षिणार्धे सोमायेति अवणादग्नीषोमावाज्यभा-  
 गयोर्देवौ तयोः सम्बन्धिनी देवयज्या समन्त्रकाज्यभागाज्जतिः  
 तथा अध्वर्युनिष्पादितया यजमानोऽहं चक्षुःपाटवयुक्तो भू-  
 यासं । युक्तं चैतत् । चक्षुषी वा एते यज्ञस्य यदाज्यभागाविति  
 ब्राह्मणे चक्षुष्टेन निरूपितत्वात् । कल्पः । अग्निमिष्टमनुमन्त्र-  
 यते “अग्नेरहं देवयज्यान्नादो भूयासं” इति । दर्शपूर्णमा-  
 सयोरायस्य प्रधानयागस्याग्निर्देवता स चान्नभक्षकः । अग्निर्वै  
 देवानामन्नाद इति श्रुतेः । अतस्तद्यागेन यजमानस्यान्नाद-  
 त्वमुचितं । कल्पः । उपांशुयाजमिष्टमनुमन्त्रयते “दधिरस्य-  
 दध्ने भूयासममुं दधेयं” इति । अमुमित्यत्र यं यजमानो ददृष्टि  
 तं मनसा ध्यायतीति । उपांशुयाजस्य प्रजापतिर्विष्णुरग्नीषोमौ  
 वा विकल्पेन देवताः, हे उपांशुयाजदेव त्वं दधिरसि ।

अस्माभिर्देव्यस्य त्वं हिंसकोऽसि । तत्प्रसादात् अहं वैरिभिर-  
हिंसितो भूयासं । अमुं वैरिणं दमेयं मारयेयं । कल्पः । अग्नी-  
षोमाविष्टावनुमन्त्रयते “अग्नीषोमयोरहं देवयज्यया वृत्रहा भू-  
यासं” इति । पौर्णमास्यां तृतीययागस्याग्नीषोमौ देवता तयोश्च  
वृत्रहत्वनिमित्तत्वं त्वमा वृत्रावृ हतानवर्तान्ते गणेश्वरं । अतः-

## CORRIGENDA IN FASC. IX.

P. 774, l. 1, read (स०६ का०१ प्र०११ अ०१७ ख०)

P. 855, l. 5, for तानूनय्य read तानूनयः ।

महेन्द्रो देवता” इति । तत्रेन्द्रशब्दार्थप्रयुक्त्वा यजमानस्य जेत-  
त्वप्राप्तिः । महच्छब्दार्थप्रयुक्त्वा दिव्यैश्वर्यादिगुणैर्महत्त्वप्राप्तिः ।  
कल्पः । खिष्टकृतमिष्टमनुमन्त्रयते “अग्नेः खिष्टकृतोऽहं देव-  
यज्ययायुमान् यज्ञेन प्रतिष्ठां गमेयं” इति । कश्चिदग्निः  
केनचिन्निमित्तेन रुद्रनामधेयमलभत, स च कदाचिद्देवैरा-  
ज्यत्वा तोषितः पूर्वमिष्टानां यागानां वैगुण्यं परिहृत्य खिष्ट-  
कृतं कृतवान् । तथा च ब्राह्मणमात्रायते “दैवा वै यज्ञाद्भुङ्-

इति । तादृश्या वाचा इन्द्रसृष्टेन चक्षुरादीन्द्रियेण सह हे  
स्तुच्याघार मामाविश । कल्पः । प्रयाजानामिष्टमनुमन्त्रयते  
“वसन्तसृष्टनां प्रीणामि स मा प्रीतः प्रीणातु । शीतसृष्टनां  
प्रीणामि स मा प्रीतः प्रीणातु । वर्षा सृष्टनां प्रीणामि ता मा

ब्राह्मणे चक्षुष्टेन निरूपितत्वात् । कल्पः । अग्निसृष्टमनुमन्त्रयते  
यते “अग्नेरहं देवयज्ययान्नादो भूयासं” इति । दर्शपूर्णमा-  
सयोरग्न्यस्य प्रधानयागस्याग्निर्देवता स चान्नभक्षकः । अग्निर्वै  
देवानामन्नाद इति श्रुतेः । अतस्तद्यागेन यजमानस्यान्नाद-  
त्तमुचितं । कल्पः । उपांशुयाजमिष्टमनुमन्त्रयते “दधिरस्य-  
दध्मो भूयासममुं दधेयं” इति । अमुमित्यत्र यं यजमानो ददृष्टि  
तं मनसा ध्यायतीति । उपांशुयाजस्य प्रजापतिर्विष्णुरग्नीषोमौ  
वा विकल्पेन देवताः, हे उपांशुयाजदेव त्वं दधिरसि ।

अस्माभिर्देव्यस्य त्वं हिंसकोऽसि । तत्प्रसादात् अहं वैरिभिर-  
हिंसितो भूयासं । अमुं वैरिणं दमेयं मारयेयं । कल्पः । अग्नी-  
षोमाविष्टावनुमन्त्रयते “अग्नीषोमयोरहं देवयज्यया वृचहा भू-  
यासं” इति । पौर्णमास्यां तृतीययागस्याग्नीषोमौ देवता तयोश्च  
वृचहत्वनिमित्तत्वं त्वष्टा हतपुत्र इत्यनुवाके प्रपञ्चितं । अत-  
स्तद्यागेन यजमानस्य वैरिहन्तृत्वं युक्तं । कल्पः । इन्द्राग्नी इष्टाव-  
नुमन्त्रयते “इन्द्राग्नीयोरहं देवयज्ययेन्द्रियाव्यन्नादो भूयासं”  
इति । अमावास्यायां असोमयाजिनः सान्नाय्याभावे द्वितीय-  
पुरोडाशस्य इन्द्राग्नी देवता । तचेन्द्रानुग्रहाद्यजमानस्येन्द्रियो-  
पेतत्वं अग्न्यनुग्रहाच्चाव्यन्नादत्वं । कल्पः । इन्द्रमिष्टमनुमन्त्रयते  
“इन्द्रस्याहं देवयज्ययेन्द्रियावी भूयासं” इति । सान्नाय्यसेन्द्रो  
देवता । तत्प्रसादाद्यजमानस्येन्द्रियावित्वं । कल्पः । महेन्द्रमि-  
ष्टमनुमन्त्रयते “महेन्द्रस्याहं देवयज्यया जेमानं महिमानं  
गमेयं” इति । केषाञ्चित्सान्नाय्यस्य महेन्द्रो देवता । तथा  
चान्नायते “त्रयो वै गतश्रियः शुश्रुवान् ग्रामणीराजन्यस्तेषां  
महेन्द्रो देवता” इति । तचेन्द्रशब्दार्थप्रयुक्त्या यजमानस्य जेत-  
त्वप्राप्तिः । महच्छब्दार्थप्रयुक्त्या दिव्यैश्वर्यादिगुणैर्महत्त्वप्राप्तिः ।  
कल्पः । स्विष्टकृतमिष्टमनुमन्त्रयते “अग्नेः स्विष्टकृतोऽहं देव-  
यज्ययायुमान् यज्ञेन प्रतिष्ठां गमेयं” इति । कश्चिदग्निः  
केनचिन्निमित्तेन रुद्रनामधेयमलभत, स च कदाचिदेवैरा-  
ज्यता तोषितः पूर्वमिष्टानां यागानां वैगुण्यं परिहृत्य स्विष्ट-  
कृतं कृतवान् । तथा च ब्राह्मणमाश्नायते “दैवा वै यज्ञाद्रुद्र-

मन्तरायन्त्स यज्ञमविध्यन्तं देवा अभि समगच्छन्त कल्पतां न  
इदमिति तेऽब्रुवन्त्स्वष्टं वै न इदं भविष्यति यदिमः राध-  
यिष्याम इति तत्स्विष्टकृतः स्विष्टकृत्वं” इति । यदग्नये स्विष्ट-  
कृतेऽवद्यति भागधेयेनैव तद्रुद्रः समर्धयतीति च । स्विष्टक-  
च्छब्दस्य निर्वचनं सौचामण्यां मैत्रावरुणप्रेषमन्त्रे विस्वष्टमा-  
न्नायते “देवो अग्निः स्विष्टकृदेवमिन्द्रमवर्धयत् । स्विष्टं कुर्व-  
न्त्स्विष्टकृत् स्विष्टमद्य करोतु नः” इति । तच्चाग्निशब्दार्थप्रयुक्तं  
यजमानस्यायुष्मत्त्वं । अत एव मन्त्वान्तरमेवमान्नायते “अग्नि-  
रायुष्मान्त्स वनस्पतिभिरायुष्मान् तेन त्रायुषायुष्मन्तं करोमि”  
इति । स्विष्टकृच्छब्दार्थप्रयुक्त्या यज्ञप्रतिष्ठाप्राप्तिः । यदायम-  
ग्निः स्विष्टं करोति तदा यजमानः सगुणेन सम्पूर्णेन यज्ञेन  
प्रतिष्ठां फलप्राप्तिं लभते ।

अत्र विनियोगसङ्ग्रहः ।

“ध्रुवोऽसीति त्रिभिर्मन्त्रैः परिधिचयमन्त्रणं ।

युनाग्नियोग इन्धानाः समिधोरनुमन्त्रणं ॥

यन्त्रे हविर्मन्त्रयेत भूत्रिभिः स्थापयेद्भुविः ।

उच्छुभो मन्त्रयेत भ्रममर्त्यं प्रवरं तथा ॥

सौवाचारं मनोऽसीति सुच्याघारं तु वागिति ।

वमन्तपञ्चभिर्मन्त्रैः प्रयाजानाञ्च मन्त्रणं ॥

अग्नीषोमेत्याज्यभागावग्निरित्यग्निघाजकं ।

दक्षीत्युपांशुयाजाख्यं स्वष्टमग्नीति पञ्चकं ॥

अनुवाके द्वितीयेऽस्मिन्मन्त्राः षड्विंशतिर्गताः” । इति ॥



अथ मीमांसा । पञ्चमाध्यायस्य प्रथमपादे चिन्तितं ।

“स्यादसन्तादिमन्त्राणां क्रमो नो वान्यवद्भवेत् ।

शाखान्तरे व्यत्ययेन न क्रमो नियतोऽत्र हि ॥

दर्शपूर्णमासयोर्याजमानकाण्डे प्रयाजानुमन्त्रणमन्त्रा \*आ-  
न्ताः । वसन्तसृष्टूनां प्रीणामि यीश्वसृष्टूनां प्रीणामीत्या-  
दयः । तेषां नियतक्रमोऽभ्युपगन्तव्यः, †अन्येष्वग्नेयोपांशुयाजा-  
द्यनुमन्त्रणमन्त्रेषु नियतक्रमदर्शनेनात्रापि क्रमनियमस्य बुद्धिस्थ-  
त्वादिति चेन्नैवं । अत्र नियामकाभावात् । न तावदत्र पाठो  
नियामकः, वसन्तयीश्ववर्षाशरद्धेमन्तमन्त्राणामनेन क्रमेण तै-  
त्तिरीयशाखायां पठितानां शाखान्तरे व्यत्ययेन पाठदर्शनात् ।  
नात्र यवागूपाकवदर्थो नियामकः, वसन्तमन्त्रेण यस्य कस्यचित्प्र-  
याजस्यानुमन्त्रणेऽप्यनुपपत्त्यभावात् । नाप्यत्र लिङ्गं नियामकं,  
वसन्तमन्त्रे समिद्यागैकविषयस्य विशेषसामर्थ्यस्यादर्शनात् । तस्मा-  
दत्र नापि नियतक्रमः । तृतीयाध्यायस्य तृतीयपादे चिन्तितं ।

“उपांशुयजने नाङ्गं दधिमन्त्रो गतोऽथवा ।

साधारणत्वात्किङ्गादेर्मानाभावादनङ्गता ॥

मन्त्राणां कर्मणाञ्चात्र क्रमेण मानमीक्ष्यते ।

प्रक्रियावत्क्रमो मानं यथासङ्गं ततोऽङ्गता ॥

क्रमः समानदेशत्वं पाठादर्थोच पाठतः ।

यथासङ्गं सन्निधिस्य यथासङ्गमुदाहृतं ॥

\* अनियता इति तै० ।

† अन्येष्वग्नेयोमीयोपांशुयाजादि० इति तै० ।

शुभध्वमिति साम्नायपात्राङ्गं सन्निधेमंतं ।

पशुधर्मोऽर्थसादेश्चादग्नीषोमीयगो भवेत्” ॥

दर्शपूर्णमासयोर्याजमानमन्त्रकाण्डे कश्चिन्नन्त आह्वयते ।

“दधिरस्यदधो भूयासममुं दमेयं” इति । अस्य मन्त्रस्योपां-  
शुयाजाङ्गतायां श्रुतिवाक्ये न विद्येते । \*ब्राह्मणे विनि-  
योगमाह्वय अर्थान्तरेणास्यैवाह्वयतत्वात् । एतया वै दध्या  
देवा असुरानदध्वन् तदैव भाव्यं दध्नातीति ब्राह्मणं ।  
दध्विर्घातकमायुधं । आग्नेयाग्नीषोमीययोरप्यनिवृत्तिवारकत्वात्  
लिङ्गं साधारणं प्रकरणञ्च त्रयाणामेकमेव, ततो मानाभा-  
वादयं मन्त्रो नोपांशुयाजाङ्गमिति प्राप्ते ब्रूमः । आध्वर्यव-  
काण्डे आग्नेयोपांशुयाजाग्नीषोमीयकर्माणि क्रमेणाह्वयानि ।  
याजमाने च काण्डे तद्विषयमन्त्राः क्रमेणाह्वयताः “अग्नेरहं  
देवयज्ययान्नादो भूयासं । दधिरस्यदधो भूयासममुं दमेयं ।  
अग्नीषोमयोरहं देवयज्यया चक्षुभान् भूयासं । अग्नीषोमयोरहं  
देवयज्यया वृत्रहा भूयासं” इति । तत्र यथा वाक्यद्वयानु-  
सन्धानसम्पन्नं प्रकरणं पृथक् प्रमाणं तथा प्रकरणद्वयानुस-  
न्धानसम्पन्नः क्रमः कुतो न मानं स्यात् । न चास्य प्रकरणे  
ऽन्तर्भातो द्वयोर्वाक्ययोरिव प्रकरणयोरैकवाक्यत्वाभावात् ।  
तस्मात् मन्त्रक्रमप्रमाणेन मध्यवर्तिन उपोशुयाजस्य मध्य-  
वर्ती मन्त्रोऽङ्गं । समानदेशत्वं क्रम इति क्रमस्य स्वरूपं । तच्च  
द्विविधं । पाठकृतमर्थकृतञ्च । तत्र पाठकृतमपि द्विविधं ।

\* ब्राह्मणे विनियोग आह्वयार्थविवरणस्यैवाह्वयतत्वात् इति का० ।

यथासङ्गं सन्निधियेति । तद्योराद्यस्य दधिमन्त्र उपांशूदा-  
हरणं । शुन्धध्वं दैव्याय कर्मण इत्ययं मन्त्रः शोधनीयेषु  
वस्तुषु साधारणो भासते । तत्र सान्नाय्यपात्राणि कुम्भीशा-  
खापवित्रादीनि अनन्तरेषु मातरिश्वन इत्यादिमन्त्रेषु अव-  
भासन्त इति सन्निधिना तत्पात्रप्रोक्षणे शुन्धध्वमिति मन्त्रो  
विनियुज्यते । अनुष्ठानसादेश्यात् पशुधर्माणामग्नीषोमीयाङ्ग-  
त्वं । तदेवं क्रमस्य त्रैविध्यं द्रष्टव्यं ॥ ० ॥

इति माधवीये वेदार्थप्रकाशे कृष्णयजुःसंहिताभाष्ये प्रथम-  
काण्डे षष्ठप्रपाठके द्वितीयोऽनुवाकः ॥ • ॥



अग्निर्मा॑ दुरि॑ष्ठात् पातु॑ सवि॒ताऽघ॑श॒साद्यो॑ मेऽन्ति॑  
दूरे॑ऽराती॒यति॑ तमे॒तेन॑ जेष॒ः सुरु॑पवर्षवर्णं॑ एही॒मान्  
भ॒द्रान्दुर्या॑ः अ॒भ्येहि॑ मामनु॒व्रता॑ न्यु॒शीर्षाणि॑ मृद्व॒मिड  
ए॒ह्यदित॑ ए॒हि सर॑स्वत्येहि॑ रन्ति॒रसि॑ रम॒तिरसि॑ सू-  
नर्य॑सि जुष्टे॒ जुष्टिं॑ तेऽशी॒योप॑हृत उपहृ॒वं ॥ १ ॥

तेऽशी॒य सा मे॑ स॒त्याशी॒रस्य॑ य॒ज्ञस्य॑ भूया॒दरे॑डता  
मन॑सा तच्छ॒केयं॑ य॒ज्ञो दिव॑ः रोह॒तु य॒ज्ञो दिव॑ं गच्छ-  
तु यो दे॒वयानः॑ प॒न्थास्तेन॑ य॒ज्ञो दे॒वाः अ॒प्येत॒वस्मा-

स्विन्द्र इन्द्रियं दधात्वस्मान्नाय उत यज्ञाः सचन्ता-  
मस्मासु सन्वाशिषः सा नः प्रिया सुप्रतूर्तिर्मधोनी  
जुष्टिरसि जुषस्व नो जुष्टा नः ॥ २ ॥

असि जुष्टिं ते गमेयं । मनो ज्योतिर्जुषतामाज्यं  
विच्छिन्नं यज्ञः समिमं दधातु । इहस्पतिस्तनुतामिमं  
नो विश्वे देवा इह मादयन्तां । ब्रध्न पिन्वस्व ददतो  
मे मा क्षायि कुर्वतो मे मोषदसत् प्रजापतेर्भागोऽस्यू-  
जस्वान् पयस्वान् प्राणापानौ मे पाहि समानव्यानौ  
मे पाह्युदानव्यानौ मे पाह्यक्षितोऽस्यक्षित्यै त्वा मा  
मे क्षेष्टा अमुत्रामुष्मिन् लोके ॥ ३ ॥

उपह्वं जुष्टा नस्त्वा षट् च ॥ ३ ॥

इति तैत्तिरीयसंहितायां प्रथमकाण्डे षष्ठप्रपाठके  
तृतीयोऽनुवाकः ॥ \* ॥

द्वितीयानुवाके हविरनुमन्त्रणमुक्तं । तृतीयानुवाके भक्ष्य-  
खेडादिभागस्थानुमन्त्रणमुच्यते । कल्पः । प्राग्निचेऽवदीयमाने  
जपति “अग्निर्मा दुरिष्ठात् पातु सविताऽघशंसात्” इति ।  
मन्त्रवैकल्येन क्रियावैकल्येन वा यदुरिष्टं तदुरिष्टं तस्मादुरि-  
ष्ठात् अग्निर्मा पातु । अघशंसात् पापहृचेरसुरादेः सविता  
मा पातु । कल्पः । यजमानभागे “यो मेऽन्ति दूरेऽरातीषति

तमेतेन जेषं” इति । अवदीयमाने जपतीति शेषः । यो  
 राक्षसादिः समान्तिके दूरे वा अरातीयति शत्रुत्वमिच्छति तं  
 राक्षसादिमेतेन यजमानभागेन जेषं जयेयं । कल्पः । इडा-  
 मवदीयमानामनुमन्त्रयते । सुरूपवर्षादिर्मघोनीत्यन्तः । सुरु-  
 पेति मन्त्रादिः । मघोनीति मन्त्रान्तः । पाठस्तु “सुरूपवर्ष-  
 वर्ण एहीमान् भद्रान्दुर्याः अभ्येहि मामनुव्रता न्यु शीर्षाणि  
 मृद्वमिड एह्यदित एहि सरस्वत्येहि रन्तिरसि रमतिरसि  
 सुनर्यसि जुष्टे जुष्टिं तेऽशीयोपहृत उपहवं तेऽशीय सा मे सत्या  
 ऽऽशीरस्य यज्ञस्य भूयादरेडता मनसा तच्छकेयं यज्ञो दिवः  
 रोहतु यज्ञो दिवं गच्छतु यो देवयानः पन्थास्तेन यज्ञो  
 देवाः अयेत्वस्मास्विन्द्र इन्द्रियं दधात्वस्मान् राय उत यज्ञाः  
 सचन्तामस्मासु सन्वाशिषः सा नः प्रिया सुप्रतृतिर्मघोनी”  
 इति । गोशरीरधारिण्या इडाख्याया देवतायाः सम्बोधनं  
 सुरूपवर्षवर्णं इति । शृङ्गपुच्छादिकं रूपं । वर्षं वृष्टिः । वर्णः  
 शुक्लकृष्णकषिलत्वादितः । शोभना रूपवर्षवर्णा यस्याः सा तथो-  
 क्ता । शृङ्गादीनामतिदीर्घत्ववक्रत्वादिपरिहारेण दर्शनीयत्वं  
 रूपस्य शोभनत्वं । वर्षं द्विविधं उदकरूपं घृतरूपञ्च । तत्रेडा  
 स्वकीयात्पदात् घृतं वर्षति । तथा च मन्त्र आम्नायते “इडा-  
 याः पदे घृतवति स्वाहा” इति “मानवी घृतघदी मैत्रा-  
 वरुणी” इति “इडायाः पदं घृतवच्चराचरं” इति च ।  
 तथा ब्राह्मणमप्याम्नायते “सा यत्र यत्र न्यक्रामन्ततो घृतम-  
 पीद्यत तस्माद्धृतपद्युच्यते” इति “वृष्टिर्वा इडा वृष्टौ वै निक्रमणे



घृतं प्रजाः संजीवन्तोः पिवन्ति" इति च । तदिदं घृतरूपत्वं  
वर्षस्य शोभनत्वं । कर्बुरादिसङ्कीर्णत्वपरिहारेण विस्पष्टं शुक्ल-  
कृष्णकपिलत्वादिकं वर्षस्य शोभनत्वं । तथाविधे हे इडे इमान्  
अस्मदीयान् भद्रान् आस्तोक्तयज्ञसाधनसम्पूर्णान् दुर्यान् यज्ञ-  
गृहान् प्रत्यागच्छ । गृहा वै दुर्या इति हि श्रूयते । किञ्च  
मामभिलक्ष्य अनुव्रता अस्मिन् यज्ञव्रते अनुकूला सती एहि  
आगच्छ । उ शब्दः समुच्चये । हे इडाविशेषा यूयं अस्मदीयानि  
शिरांसि निम्बद्वं नितरां स्नेहपूर्वकाघ्राणादिना शोधयध्वं ।  
त एवेडाविशेषाः इडादिभिः स्वनर्यन्तैः षड्विर्नामविशेषैः स्पष्टी-  
क्रियन्ते । इडादीनां गोनामविशेषत्वं सप्तमकाण्डे समास्नातं "इडे  
रन्तेऽदिते सरस्वति प्रिये प्रेयसि महि विश्रुत्येतानि ते अग्निये  
नामानि" (सं० ७ का० १ प्र० ६ अ०) इति । एतेषां प्रदर्शनार्थत्वात्  
रमत्यादिकमपि द्रष्टव्यं । हे जुष्टे प्रिये सेव्ये वा ते जुष्टिं त्वदीयां  
प्रीतिं अशीय प्राप्नुयां । हे उपह्वते इडे एहीत्येवमागमना-  
यास्माभिरनुज्ञाते अहमपि त उपह्वं त्वदीयामनुज्ञां अशीय  
प्राप्नुयां । अस्य यज्ञस्य येयमाशोः फलप्रार्थना सा मे सत्या  
भूयात् । अरेडता अनादरमकुर्वता मनसा तत्फलं साधयितुं  
शक्यं त्वत्प्रसादाच्छक्नो भूयासं । मयानुष्ठितोऽयं यज्ञः निः-  
श्रेणिमिव क्रमेण दिवमारोहतु । केनापि वैकल्यप्रतिबन्धेन  
भ्रंशो यज्ञस्यानारोहणं भ्रंशाभावे तु यज्ञ आरोहत्येव ।  
आरुह्य च यस्यां दिवि यज्ञहविर्भाजो देवा निवसन्ति तां दिवं  
स्वर्गप्रदेशविशेषं गच्छतु । तस्मिन् प्रदेशे गत्वा सभायामुप-

विष्टा\* देवा येन मार्गेण हविर्भोजनशालां गच्छन्ति तेनैव मार्गेणायं यज्ञो यज्ञसम्बन्धं हविर्देवानयेतु प्राप्नोतु । तेन यज्ञेन तुष्ट इन्द्रः अस्मास्त्रिन्द्रियं यज्ञान्तरानुष्ठानाय चक्षुरादिपाटवं दधातु स्थापयतु । तादृशानस्मान् रायो यज्ञसाधनानि धनानि यज्ञा उत करिष्यमाणा यज्ञा अपि सचन्तां आश्रयन्तां । आशिषः तद्यज्ञफलान्यस्मासु सन्तु । सा तादृशी त्वं नोऽस्मान् प्रति सुप्रवृत्तिः सुष्ठु प्रकर्षेण शत्रूणां हिंसिका मघोनी धनवतो च भव । कल्पः । अवान्तरेडां प्राश्यमानामनुमन्त्रयते “जुष्टिरसि जुषस्व नो जुष्टा नोऽसि जुष्टिं ते गमेयं” इति । हे अवान्तरेडे त्वं जुष्टिरसि प्रीतिरूपामि । नो अस्मान् जुषस्व प्रीणय । नो अस्माभिर्जुष्टासि सेवितामि । ते जुष्टिं त्वदीयां प्रीतिं गमेयं प्राप्नुयां । कल्पः । अन्तर्वेद्यद्भिर्मार्जयते “मनो ज्योतिर्जुषतामाज्यं विच्छिन्नं यज्ञं समिमं दधातु । बृहस्पतिस्तनुतामिमं नो विश्वे देवा इह मादयन्तां” इति । मनो ज्योतिः मननीयोऽयमग्निः तत्तदाज्जतिष्याज्यं सेवतां । केनापि वैकल्येन विच्छिन्नमिमं यज्ञं वैकल्पपरिहारेण सन्दधातु । बृहस्पतिः स्वयमेव नो अस्मादीयमिमं यज्ञं तनुतां । विश्वे देवा इह यज्ञे मादयन्तां हव्यन्तु । कल्पः । बर्हिषदं पुरोडाशमनुमन्त्रयते “ब्रध्न पिन्वस्व ददतो मे मा चायि कुर्वतो मे मोपदसत्” इति । यज्ञपुरुषवाची ब्रध्नशब्दः । यज्ञो वै ब्रध्न इति श्रुतेः । हे ब्रध्न पिन्वस्व अस्मान्

\* सभायामुपरिष्ठादिति तै० ।

ऋत्विजश्च प्रीणय । ददतो धनं प्रयच्छतो मम देयं धनं मा  
चीयतां । अपि तु उपचीयतां । यागं कुर्वतो मम सामर्थ्यं  
मोपदसत् मोपचीयतां । अपि तु पुनः पुनर्वर्धतां । कल्पः ।  
अथान्वाहार्यं पचति तमन्तर्वेद्यासन्नमभिमन्त्रयते “प्रजापते-  
र्भागोऽस्यूर्जस्वान् पयस्वान् प्राणापानौ मे पाहि समानव्यानौ  
मे पाह्युदानव्यानौ मे पाह्यचितोऽस्यचित्यै त्वा मा मे चेष्टा  
अमुन्नामुग्निन् लोके” इति । यद्यन्यन्वाहार्यं ऋत्विजां भाग-  
स्तथापि तेन प्रजापतेः परितोषात्तद्भागत्वमविरुद्धं । स च  
भाग ऊर्जस्वान् बलवान् तद्भोजिनां बलप्रदत्वात् । पयस्वान्  
चीरवत्त्वादुत्तमः, यद्वा चीरे पच्यमानत्वात्पयस्त्वत्वं । अत एव  
चीरे भवतीत्येके इति सूत्रकार आह । हे अन्वाहार्यं स त्वं  
शरीरगतान् प्राणादिवायुभेदान् पाहि । एक एव वायुः  
शरीरगतस्थानभेदात् कार्यभेदाच्च प्राणादिनामभिर्भिद्यते ।  
स्थानभेदः कैश्चिदुक्तः ।

“हृदि प्राणो गुदेऽपानः समानो नाभिसंस्थितः ।

उदानः कण्ठदेशस्थो व्यानः सर्वशरीरगः” ॥ इति ।

उच्छ्वासनिःश्वाभौ प्राणव्यापारः । मलमूत्रयोरधःपातनम-  
पानव्यापारः । भुक्तस्थान्नरसस्य शरीरे साम्येन नयनं समान-  
व्यापारः । उद्गारहिक्कादिस्त्रुदानव्यापारः । कृत्स्नासु शरीर-  
नाडीषु व्याप्य प्राणापानवृत्त्योः सन्धिकाले शरीरस्य बलप्रदानं  
व्यानव्यापारः । अत एव कृन्देगा आमनन्ति “यद्वै प्राणिति  
स प्राणो यदपानिति सोऽपानः । अथ यः प्राणापानयोः

सन्धिः स व्यानो यो व्यानः सा वाक् तस्मादप्राणन्नपानन् वाच-  
मभिव्याहरति । अतो चान्यन्यानि वीर्यवन्ति कर्माणि यथाग्ने-  
र्मन्यनमाजेः सरणं दृढस्य धनुष आयमनमप्राणन्नपानन्-  
स्तानि करोति” (छा०३प्र०।३ख०) इति । एवं बहुविध-  
व्यापारहेतुत्वात् प्राधान्यं द्योतयितुं व्यानस्य द्विरुक्तिः । यद्वा  
नागकूर्मकृकरादिवायुविशेषाणामचान्तर्भावमभिप्रेत्यापि पुन-  
रुक्तिः । हे अन्वाहार्य त्वमचितोऽसि अपरिमितोऽसि इति  
ब्राह्मणं दक्षिणाग्नावन्वाहार्यं महान्तमपरिमितमोदनं पचतीति  
सूत्रकारस्य । तस्मात् परलोकेऽप्यचित्यै त्वा त्वां ददामीति  
शेषः । तेनाभिप्रायेण दीयमानत्वादमुत्र परलोके मे मम  
भागाय मा चेष्टाः क्षयं मा प्राप्नुहि । तस्मात् अहमप्यस्मिन्  
लोके त्वां यथेच्छमनुभवामीति शेषः ।

अत्र विनियोगसङ्ग्रहः ।

“अग्निः प्राश्निचावदानं यो मेऽन्ति स्वामिभागदं ।

इडाद्वयं सुरुपेति जुष्टिरित्यनुमन्त्रयेत् ॥

मनोऽद्विर्मार्जनं ब्रध्न पुरोडाशं प्रजापतेः ।

अन्वाहार्यं मन्त्रयेत मन्त्राः सप्तेह वर्णिताः” ॥ इति ।

इति माधवीये वेदार्थप्रकाशे कृष्णयजुःसंहिताभाष्ये प्रथम-  
काण्डे षष्ठप्रपाठके तृतीयोऽनुवाकः ॥ \* ॥

बर्हिषोऽहं देवयज्यया प्रजावान् भूयासं नराशः-  
 सस्याहं देवयज्यया पशुमान् भूयासमग्नेः स्विष्टकृतो  
 ऽहं देवयज्ययायुष्मान् यज्ञेन प्रतिष्ठां गमेयमग्नेरह-  
 मुज्जितिमनूजेषः सोमस्याहमुज्जितिमनूजेषमग्नेर-  
 हमुज्जितिमनूजेषमग्नीषोमयोरहमुज्जितिमनूजेषमि-  
 न्द्राग्नियोरहमुज्जितिमनूजेषमिन्द्रस्याहं ॥ १ ॥

उज्जितिमनूजेषं महेन्द्रस्याहमुज्जितिमनूजेषमग्नेः  
 स्विष्टकृतोऽहमुज्जितिमनूजेषं । वाजस्य मा प्रसवे-  
 नोद्वाभेणोदग्रभीत् । अथा सपत्नाः इन्द्रो मे निग्रा-  
 भेणाधराः अकः । उद्वाभञ्च निग्राभञ्च ब्रह्म देवा  
 अवीवृधन् । अथा सपत्नानिन्द्राग्नी मे विषूचीनान्  
 व्यस्यतां । एमा अगमन्नाशिषो दोहकामा इन्द्रवन्तः ॥ २ ॥

वनामहे धुक्षोमहि प्रजामिषं । रोहितेन त्वाम्नि-  
 देवतां गमयतु हरिभ्यां त्वेन्द्रो देवतां गमयत्वेत-  
 शेन त्वा सूर्यो देवतां गमयतु । वि ते मुञ्चामि रशना  
 विरश्मोन् वि योक्ता यानि परिचर्तनानि । धत्तादस्मासु  
 द्रविणं यच्च भद्रं प्र णो ब्रूताद्वागधान् देवतासु । विष्णोः  
 शंयोरहं देवयज्यया यज्ञेन प्रतिष्ठां गमेयः सोम-  
 स्याहं देवयज्यया ॥ ३ ॥



सुरेता॒ रेतो॑ धिषी॒य त्वष्टु॑र॒हं दे॒वय॒ज्यया॑ प॒शूना॑  
 रूपं पु॒षेयं॑ । दे॒वानां॑ प॒त्नीर॒ग्निर्गृ॑हपतिर्य॒ज्ञस्य॑ मिथुनं  
 तयो॒र॒हं दे॒वय॒ज्यया॑ मिथुनेन प्रभू॒यासं॑ । वे॒दोऽसि॑  
 वि॒त्तिर॒सि वि॒देय॑ क॒र्मासि॑ क॒रुण॑मसि क्रि॒यासः॑ स॒नि॒  
 र॒सि स॒निता॑सि स॒नेयं॑ घृ॒तव॑न्तं कु॒लायि॑नः रा॒यस्यो॒  
 षः॑ सह॒स्रिणं॑ वे॒दो द॑दातु वा॒जिनं॑ ॥ ४ ॥

इन्द्र॑स्या॒हमिन्द्र॑व॒न्तः सोम॑स्या॒हं दे॒वय॒ज्यया॑ चतु॒  
 श्चत्वारि॑ःश॒च ॥ ४ ॥

इति तैत्तिरीयसंहितायां प्रथमकाण्डे षष्ठप्रपाठके  
 चतुर्थोऽनुवाकः ॥ \* ॥

तृतीये भक्ष्यखेडादिभागस्यानुमन्त्रणमुक्तं । चतुर्थे शेषा-  
 ङ्गतिना अनूयाजादीनामनुमन्त्रणमुच्यते । कल्पः । अनूया-  
 जानामिष्टमनुमन्त्रयते “बर्हिषोऽहं देवयज्यया प्रजावान्  
 भूयासं नराशंसस्याहं देवयज्यया पशुमान् भूयासमग्नेः  
 स्विष्टकृतोऽहं देवयज्ययाद्युष्मान् यज्ञेन प्रतिष्ठां गमेयं” इति ।  
 बर्हिर्नराशंसस्विष्टकृच्छब्दा अनूयाजदेवानामग्निविशेषाणां वा-  
 चकाः । बर्हिर्नराशंसयागाभ्यां प्रजापतिः क्रमेण प्रजाः पशूंसं  
 ससर्जति यजमानस्य तत्तत्प्रार्थना युक्ता । स्विष्टकृन्मन्त्रस्तु

व्याख्यातः । कल्पः । अथ यत्र होतुरभिजानाति अग्निरिदं  
हविरजुषतेति तद्यजमानमुज्जितिं वाचयति “अग्नेरहमुज्जिति-  
मनूजेषः सोमस्याहमुज्जितिमनूजेषमग्नेरहमुज्जितिमनूजेष-  
मग्नोषोमयोरहमुज्जितिमनूजेषमिन्द्राग्नियोरहमुज्जितिमनूजेष-  
मिन्द्रस्याहमुज्जितिमनूजेषं महेन्द्रस्याहमुज्जितिमनूजेषमग्नेः  
स्त्रिष्टुक्ततोऽहमुज्जितिमनूजेषं” इति । यस्मिन् काले होता  
सूक्तवाकं पठन् अग्निरिदं हविरजुषतावीरुधत महे  
व्यायोऽकृतेत्यादीनि तत्तद्देवतास्मारकाणि वाक्यानि पठति  
यस्मिन् कालेऽध्वर्युर्यजमानं तत्तद्देवताविषयाणि उज्जिति-  
वाक्यानि वाचयेत् । अमावास्यायां पौर्णमास्यां वा यां यां  
देवतां यजति तदिष्टमनतिक्रम्य तदनुसारेण सूक्तवाकभागा  
उज्जितिभागाश्च प्रयोक्तव्याः । पाठस्तु “अग्नेरहमुज्जितिं०  
मनूजेषं” इति । आज्यभागदेवोऽग्निरिदं देविः सेवित्वा तेन हविषा  
पुष्टो यज्ञविरोधिनाऽसुरादीनभिभवन्नुत्कृष्टं \*जयं प्राप्त-  
वान् । तदीयां तामुज्जितिमनु यजमानोऽहं पापरूपं वैरिण-  
मभिभवन्नुत्कृष्टं जयं प्राप्तोऽस्मि । एवं सर्वत्र योज्यं । कल्पः ।  
वाजवतीभ्यां व्यूहत्युभौ वाजवत्यौ जपेत् । वाजशब्दोऽस्ति  
योर्हर्चोस्ते ऋचौ वाजवत्यौ, तयोर्हर्चोर्ध्वजमानेन जप्यमा-  
योरध्वर्युर्जुह्वपष्टौ द्वे सुचौ व्यूहेत् परस्परविपर्यामेनाप-  
सारयेत् । तत्प्रकारस्वस्माभिरार्ध्वर्यवकाण्डे दर्शितः । पाठस्तु

\* यज्ञं इति तै० ।

† उक्तं वाजवत्योर्व्यूहनमिति का० ।

“वाजस्य मा प्रसवेनोद्ग्राभेणोदयभीत् । अथा सपत्नाः इन्द्रो मे निग्राभेणाधराः अकः । उद्ग्राभञ्च निग्राभञ्च ब्रह्म देवा अवीवृधन् । अथा सपत्नानिन्द्राग्नी मे विषूचीनान् व्यस्यतां” इति । इन्द्रो वाजस्यान्नस्य प्रसूतिनिमित्तेन सुच ऊर्ध्वग्रहणेन मामुदयभीत् उत्कर्षं प्रापितवान् । अथ सुचो न्यक्कारेण मम सपत्नान् अधरान् न्यक्कृतान् अकरोत् । देवा ब्रह्म परिवृढं सुचो-रुद्ग्राहनिग्राहरूपं कर्मदयं अवर्धयन् । अथेन्द्राग्नी मम सपत्नान् विषूचीनान् सर्वतः पलायमानान् व्यस्यतां विनाशयेतां । कल्पः । अथ यत्र होतुरभिजानाति आशास्तेऽयं यजमानोऽसाविति तद्यजमानं यज्ञस्य दोहं वाचयति “एमा अग्नन्नाशिषो दोहकामा इन्द्रवन्तो वनामहे धुचीमहि प्रजामिषं” इति । यस्मिन् काले होता सूक्तवाकं पठन्नाशास्तेऽयं यजमानोऽसावित्यादिवाक्यमुच्चारयति तस्मिन् कालेऽध्वर्युः यजमानं एमा अग्नन्तित्यादियज्ञदोहमन्त्रं वाचयति । सूक्तवाके आयुराशास्ते सुप्रजास्त्वमाशास्त इत्यादयः आयुराद्याशिषः समा-न्नाताः । इमा आशिषः अग्नन् मां प्रत्यागच्छन्तु । वयम-प्यायुरादिदोहं कामयमानास्तत्फलप्रदेनेन्द्रेण युक्त्वादिन्द्र-वन्तः तमिन्द्रं वनामहे भजामहे । तेन भजनेन पुत्रपौत्रादि-प्रजामिषं इत्यमाणमन्नायुरादिकं धुचीमहि । कामधेनुसदृशी-मिन्द्रदेवतां दुह्यामः । कल्पः । प्रस्तरं प्रह्रियमाणमनुमन्त्रयते “रोहितेन त्वाग्निर्देवतां गमयतु हरिभ्यां त्वेन्द्रो देवतां गमयत्वेतशेन त्वा सूर्यो देवतां गमयतु” इति । रोहित-

हर्षतश्शब्दा अग्नीन्द्रसूर्याणामश्वानभिदधते । हे प्रस्तर तैर-  
 श्वैरन्यादयस्त्वां सुक्तवाकोक्तां तां तां देवतां गमयन्तु । कल्पः ।  
 परिधीन् विमुच्यमानाननुमन्त्रयते “वि ते मुञ्चामि रशना  
 वि रश्मीन् वि योक्ता यानि परिचर्तनानि । धत्तादस्मासु  
 द्रविणं यच्च भद्रं प्र णो ब्रूताद्भागधान् देवतासु” इति । लोके  
 ह्यारुरुत्तरारोहणीयमश्वं रशनादिभिः सर्वतो बध्नाति । तत्र  
 रशनाशब्देन पलायनदार्याय उदरे बध्यमाना तन्तुमथो  
 चर्ममथो वा कक्ष्याभिधीयते । रश्मिशब्देन अश्वमुखे संलग्ना  
 हस्तेनाश्वनियमनार्था रज्जुविशेष उच्यते । योक्ताशब्देनाश्वं स्तम्भे  
 बद्धमुपयुक्ता रज्जुविशेषः । पलायनस्य पुरतः पृष्ठतश्चापसरणं  
 वारयितुमुरःपुच्छादौ बन्धनोपयुक्ता रज्जुविशेषाः परिच-  
 र्तनशब्देनोच्यन्ते । अश्ववदग्नेः परिधयो रशनादिस्थानीयाः ।  
 हे अग्ने तव बन्धनहेतुन् परिधिरूपान् रशनादीन् विमुञ्चा-  
 मि । तद्विमोकेन सन्तुष्टत्वं अस्मासु द्रविणं धेहि । यच्चान्य-  
 द्भद्रमन्नपानादिकं तदप्यस्मासु धेहि । अस्मदीयहविर्भुक्षु देव-  
 तासु भागधान् हविःप्रदान् अस्मान् प्रकर्षेण ब्रूहि । कल्पः ।  
 शंयुवाकमुक्तमनुमन्त्रयते “विष्णोः शंयोरहं देवयज्यया यज्ञेन  
 प्रतिष्ठां गमेयं” इति । शंयुशब्दः सुखमिश्रं हृदस्यतिपुत्रं ब्रूते ।  
 तेन शंयुं वार्हस्पत्यमिति ब्राह्मणोक्तेः । स च बह्वेषु कार्येषु  
 व्याप्नुवन् विष्णुरित्युच्यते । तस्य परितोषहेतुत्वात् परिधि-  
 प्रहरणं तदीया देवयज्या तथा यजमानोऽहं कृत्स्नयज्ञेन  
 निष्पन्नां प्रतिष्ठां फलं गमेयं प्राप्नुयां । कल्पः । पत्नीसंयाजा-

नामिष्टमनुमन्त्रयते “सोमस्याहं देवयज्यया सुरेता रेतो  
धिषीय । तद्युरहं देवयज्यया पशूनां रूपं पुषेयं” इति ।  
अथेतरावुपसमस्यति “देवानां पत्नीरग्निर्गृहपतिर्यज्ञस्य मिथुनं  
तयोरहं देवयज्यया मिथुनेन प्रभूयासं” इति । चतुर्णां  
पत्नीसंयाजानां क्रमेण सोमस्त्वष्टा देवपत्न्यो गृहपत्यग्निरिति  
चतस्रो देवताः, तत्र सोमस्य रेतोधारणाभिमानित्वात्  
तदीययागेनाहं रेतो धिषीय धारयेयं । द्विविधं हि रेतः ।  
बन्ध्यमुत्पादकञ्च । तत्र बन्ध्यव्यावृत्तये सुरेता इति विशे-  
ष्यते । त्वष्टा तु निषिक्तं रेतः पश्वादिरूपेण विकारयते ।  
अतस्तद्यागेन पशुरूपं पुषेयं पुष्यासं । मिथुनत्वसिद्धार्थमेकस्मि-  
न्नेव मन्त्रे तृतीयचतुर्थदेवते समस्यते । या देवपत्न्यो यश्च  
गृहपतिरग्निः तदुभयं मिलित्वा यज्ञसम्बन्धि मिथुनं । तदीय-  
यागेनाहमपि मिथुनेन पुत्रपुत्रीरूपेण प्रकृष्टो भूयासं । कल्पः ।  
वेदे यजमानं वाचयति “वेदोऽसि वित्तिरसि विदेय” इत्या-  
ऽन्तादनुवाकस्येति । वेदे निहिते सतीति शेषः । अन्तर्वेदि वेदं  
निधायेति सूत्रान्तरे दर्शनात् । पाठस्तु “वेदोऽसि वित्तिरसि  
विदेय कर्मासि करुणमसि क्रियासं सनिरसि सनितासि  
मनेयं घृतवन्नं कुलाचिनं रायस्योषं सहस्रिणं वेदो  
ददातु वाजिनं” इति । वेदोऽसीत्यस्य वाक्यस्वार्थो वित्तिर-  
सीत्यनेन स्पष्टीक्रियते । हे दर्भमय त्वं वेदनामासि तस्य नान्नो  
ऽयमर्थः । वित्तिर्द्रव्यलाभसाधनमिति । अतस्त्वत्प्रसादेन अहं  
धनं विदेय लभेय । तथैवोपरि व्याख्येयं । कर्मासि कर्मनाम-



कमसि तस्य व्याख्यानं करुणमसीति । क्रियतेऽनेनेति करुणं  
वेदीसम्भारजनं भस्माधूहनादिमाधनमित्यर्थः । अतस्त्वया सम्भार-  
जननादिकं क्रियामं । तथा त्वं सनिरसि सनिनामासि । तद्वा-  
ख्यानं सनितासीति । धनस्य दातासीत्यर्थः । अतस्त्वत्प्रसादेन  
सनेयं धनमृत्विगादिभ्यो देयासं । किञ्च भवान् मच्छं राय-  
स्पोषं धनपुष्टिं ददातु । कीदृशं । घृतवन्तं घृतादिभोजनसा-  
धनसमृद्धं । कुलायिनं निवासहेतुवज्जगद्दोषेयं । सहस्रिणं  
सहस्रलक्षादिसंज्ञोपेतं । वाजिनं भोज्यान्नसमृद्धं ।

अत्र विनियोगसङ्ग्रहः ।

“वर्हिस् त्रिभिरनूयाजान्मन्त्रयेत् सूक्तवाककं ।

अग्नेरित्यष्टभिर्वाजद्वाभ्यां व्यूहेत् सुचौ तथा ॥

एमा स्तनामग्रहणं रोहोति प्रस्तरं त्रिभिः ।

वि ते परिधिमेक्षन्तु विष्णोः शं शंयुवाककं ॥

त्रिभिः सोमेति संधाजान् वेदो वेदाभिमर्शनं ।

अनुवाके चतुर्थेऽस्मिन् त्रयोविंशतिरीरिताः” ॥

इति माधवीये वेदार्थप्रकाशे कृष्णयजुःसंहिताभाष्ये प्रथम-  
काण्डे षष्ठप्रपाठके चतुर्थोऽनुवाकः ॥ \* ॥

आप्यायतां ध्रुवा घृतेन यज्ञं यज्ञं प्रति देवयज्ञाः ।  
सूर्याया ऊधोऽदित्या उपस्थ उरुधारा पृथिवी यज्ञे  
अस्मिन् । प्रजापतेर्विभान्नाम लोकस्तस्मिन्त्वा दधामि

सह यजमानेन सदसि सन्ने भूयाः सर्वमसि सर्वं  
मे भूयाः पूर्णमसि पूर्णं मे भूया अक्षितमसि मा मे  
क्षेष्टाः प्राच्यां दिशि देवा ऋत्विजो मार्जयन्तां दक्षि-  
णायां ॥ १ ॥

दिशि मासाः पितरो मार्जयन्तां प्रतीच्यां दिशि  
गृहाः पशवो मार्जयन्तामुदीच्यां दिश्याप ओषधयो  
वनस्पतयो मार्जयन्तामूर्ध्वायां दिशि यज्ञः संवत्सरो  
यज्ञपतिर्मार्जयन्तां विष्णोः क्रमोऽस्यभिमातिहा गा-  
यत्रेण छन्दसा पृथिवीमनु विक्रमे निर्भक्तः स यं द्विषो  
विष्णोः क्रमोऽस्यभिश्चिहा चैष्टुभेन छन्दसान्तरि-  
क्षमनु विक्रमे निर्भक्तः स यं द्विषो विष्णोः ॥ २ ॥

क्रमोऽस्यरातीयतो हन्ता जागतेन छन्दसा दिव-  
मनु विक्रमे निर्भक्तः स यं द्विषो विष्णोः क्रमोऽसि  
श्चूयतो हन्तानुष्टुभेन छन्दसा दिशोऽनु विक्रमे नि-  
र्भक्तः स यं द्विषः ॥ ३ ॥

दक्षिणायामन्तरिक्षमनु विक्रमे निर्भक्तः स यं द्विषो  
विष्णोरेकान्नचिश्च ॥ ५ ॥

इति तैत्तिरीयसंहितायां प्रथमकाण्डे षष्ठप्रपाठके  
पञ्चमोऽनुवाकः ॥ \* ॥

चतुर्थे अनूयाजादिशेषहोमानुमन्त्रणमुक्तं । पञ्चमे त्रा-  
 ष्पायनादिमन्त्रा उच्यन्ते । कल्पः । भुवामाष्यायमानामनु-  
 मन्त्रयते “आष्यायतां भुवा घृतेन यज्ञं यज्ञं प्रति देवयज्ञः ।  
 सूर्याया ऊधोऽदित्या उपस्य उरुधारा पृथिवी यज्ञे अस्मिन्”  
 इति । यज्ञं यज्ञं प्रति तां तामाहुतिं प्रति देवयज्ञो देवान्  
 होतुमिच्छन्तो ऋत्विग्भ्यः पर्याप्तेन घृतेनेयं भुवा आष्यायतां  
 पुनः पुनः पूर्यतां । ऊधःशब्देन पयःपूर्णस्तनमङ्गोऽभिधीयते ।  
 सूर्याशब्देन ऊषा आदित्यपत्नी विवक्ष्यते । तत्पत्नीवच्च  
 नक्षत्रेष्टावास्त्रायते । उषा वा अक्रामयत । प्रियाऽऽदित्यस्य  
 सुभगा स्यामिति (त्रा० का० ३। प्र० १। अ० ६) इति । इवशब्दो  
 ऽध्याहर्तव्यः । यथा सूर्याया गोरूपधारिण्या ऊधः पयः-  
 पूर्णं तथा भुवा घृतेनाष्यायतां । किञ्च । अदित्याः वेदि-  
 रूपायाः पृथिव्याः उपस्ये उत्सङ्गे सेयं भुवा उरुधारा महा-  
 धारा मया पुनः पुनः सिच्यमानाभिराज्यधाराभिरुपेता  
 सती आष्यायतामिति शेषः । अत एव पृथिवी विस्तीर्णा सती  
 सर्वस्मिन् यज्ञे सम्यगायायतां । कल्पः । अथ याजमानभागं  
 प्राश्नाति “प्रजापतेर्विभान्नाम लोकस्तस्मिन् स्वा दधामि सह  
 यजमानेन” इति । यद्यपि स्वर्गादिलोकाः सर्वे प्रजापतिना  
 सृष्टत्वात्तत्सम्बन्धिनः तथाप्यकर्मभूमित्वेन यजमानान् प्रति  
 विशेषेण न भान्तीति नास्ति तेषां विभान्शब्दवाच्यत्वं । भूलो-  
 कस्तु कर्मभूमित्वेन यजमानानां विशेषेण भावमानत्वाद्विभान्-  
 शब्दवाच्यः । विभान्नामके प्रजापतिसम्बन्धिनि तस्मिन् भूलोके

हि हविर्भागभक्षकेण यजमानेन मया सह त्वां स्थापयामि ।  
 कल्पः । पूर्णपात्रे यजमानं वाचयति “सदसि सन्ने भूयाः  
 सर्वमसि सर्वं मे भूयाः पूर्णमसि पूर्णं मे भूया अक्षितमसि  
 मा मे चेष्टाः” इति । पूर्णपात्रे आनीयमाने अध्वर्युणेति शेषः ।  
 हे पूर्णपात्र त्वं सदसि संयवनादिकार्यकारितया शोभनमसि ।  
 अतो मम फलप्रदानेन सङ्गृह्याः । सर्वमसि मत्सेकेन वक्ष्य-  
 माणेन प्राच्यादिर्वदिग्याप्तमसि । अतो ममापेक्षितं सर्वं  
 कार्यं कर्तुं क्षमं भूयाः । अङ्गिः पूर्णमसि । अतो मम प्रयोजनं  
 सम्यक् कर्तुमुद्युक्तं भूयाः । अक्षितमसि पूर्णत्वादेव त्वं क्षयरहि-  
 तमसि । अतो मम कार्यकरणे मा चेष्टाः क्षयं मा प्राप्नुहि ।  
 कल्पः । दिशो ब्रूयति “प्राच्यां दिशि देवा ऋत्विजो मार्ज-  
 यन्तां दक्षिणायां दिशि मासाः पितरो मार्जयन्तां प्रतीच्यां  
 दिशि गृहाः पशवो मार्जयन्तां नृदीच्यां दिक्ष्याप ओषधयो  
 वनस्पतयो मार्जयन्तामूर्ध्वायां दिशि यज्ञः संवत्सरो यज्ञ-  
 पतिर्मार्जयन्तां” इति । \* ऋत्विग्देवाद्यभिमानिनः सर्वे प्राणिनो  
 यागं द्रष्टुं प्राच्यादिदिक्षु निवसन्ति । अत एव ब्राह्मणमाह्वा-  
 यते । सर्वाणि वै भूतानि व्रतमुपयन्तमनूपयन्तीति । मास-  
 गृहादीनामचेतनत्वेऽपि तदभिमानिनः पुरुषा इह विवचि-  
 ताः । अन्तर्धानादिशक्तियोगादेतेषामदर्शनमविरुद्धं<sup>†</sup> । त एते  
 देवादयः तस्यां तस्यां दिशि मां<sup>‡</sup> शोधयन्तु । कल्पः । अथो-

\* ऋत्विग्देहाद्य० इति तै० ।

† एतेषां दर्शनमविरुद्धमिति तै० ।

‡ ताः शोधयन्तामिति का० ।

पोत्थाय दक्षिणेन पदा विष्णुक्रमान् क्रमते “विष्णोः क्रमोऽस्यभिमातिहा गायत्रेण छन्दसा पृथिवीमनु विक्रमे निर्भक्तः स यं द्विभः । विष्णोः क्रमोऽस्यभिश्चिदा चैष्टुभेन छन्दसान्तरिचमनु विक्रमे निर्भक्तः स यं द्विभः । विष्णोः क्रमोऽस्यरातो-  
 यतो हन्ता जागतेन छन्दसा दिवमनु विक्रमे निर्भक्तः स यं द्विभः । विष्णोः क्रमोऽसि शत्रूयतो हन्तानुष्टुभेन छन्दसा दिशोऽनु विक्रमे निर्भक्तः स यं द्विभः” इति चतुर्भिर् अनु-  
 छन्दसं तृतीये चतुर्थमनुवर्तयति । न चतुर्थाय प्रक्रामति । नाहवनीयमुपात्येति इति । तृतीये पदेऽवस्थाय चतुर्थमन्त्रं पठेत् । चतुर्थमन्त्राय प्रक्रमं न कुर्यात् । किन्तु मन्त्रमन्तरेण तूष्णीमेव चतुर्थं प्रक्रमं कुर्यात् । तं प्रक्रमं कुर्वन्नाहवनीयं ना-  
 तिक्रामेत् । किन्वाहवनीयात्पञ्चादेव वेदिमध्ये चतुरः प्रक्र-  
 मान् समापयेत् । मन्त्रार्थस्तु । अत्र यजमानः स्वात्मानं वि-  
 ष्णुत्वेन भावयेत् । चतुरः प्रक्रमणप्रदेशान् पृथिव्यादिलोक-  
 रूपत्वेन भावयेत् । गायत्र्यादिछन्दोऽभिमानिदेवताः तेषां प्रक्रमणामनुयाहिकाः । अभिमातिशब्देन नरकप्रदं पापमा-  
 चष्टे । पाप्मा वा अभिमातिरिति श्रुतेः । हे प्रथमप्रक्रम त्वं पापघाती विष्णोः क्रमोऽसि । गायत्रीछन्दोदेवतया अनु-  
 ष्टहीतोऽहमेतत्प्रदेशरूपां पृथिवीमनुसृत्य विक्रमे पादं प्रक्षि-  
 पामि यं अभिमातिं वयं द्विभः साऽभिमातिः निर्भक्तोऽस्मा-  
 त्प्रदेशात् निःसारितः । एवमुत्तरत्र योज्यं । अभिश्चिरव्यै-  
 रापादितोऽपवादः । रातिर्दानं द्रव्यलाभः । तन्निवारणम-



रातिः । तदिच्छन्तो विरोधिनाऽरातीयतः । तृतीयप्रक्रमस्तान्  
हन्ति । शत्रुत्वं हिंसकत्वं । तदिच्छन्तो वैरिणः शत्रूयतः । चतुर्थ-  
प्रक्रमस्तान् हन्ति ॥

अत्र विनियोगमङ्गुहः ।

“आप्या भ्रुवाप्यायनं स्यात् प्रजा स्वाम्यंशभक्षणं ।

सदसीति प्रणीतानां धाराया अभिमन्त्रणं ॥

प्राच्यान्तु पञ्चभिः सिञ्चेत् क्रमेद्विष्णो चतुष्टयात् ।

अनुवाके पञ्चमेऽस्मिन् मन्त्रा द्वादश वर्णिताः ॥

इति माधवीये वेदार्थप्रकाशे कृष्णयजुःसंहिताभाष्ये प्रथम-  
काण्डे षष्ठप्रपाठके पञ्चमोऽनुवाकः ॥ ० ॥

अग्नम् सुवः सुवरगन्म सन्दृशस्ते मा द्वित्सि यत्ते  
तपस्तस्मै ते मा दृक्षि सुभूरसि श्रेष्ठो रश्मीनामायुर्धा  
अस्यायुर्मे धेहि वर्चोधा असि वर्चो मयि धेहीदमह-  
ममुं धातृव्यमाभ्यो दिग्भ्योऽस्यै दिवोऽस्मादन्तरिक्षा-  
दस्यै पृथिव्या अस्मादन्नाद्यान्निर्भजामि निर्भक्तः स  
यं द्विष्मः ॥ १ ॥

सं ज्योतिषाऽभूवमैन्द्रीमादृतमन्वावर्ते समुहं प्रज-  
या सं मया प्रजा समहः रायस्योषेण सं मया राय-

स्योषः समिद्धो अग्ने मे दीदिहि समेद्धा ते अग्ने दी-  
द्यासं वसुमान् यज्ञो वसीयान् भूयासमग्न आयुःषि  
पवसु आ सुवोर्जमिषेच्च नः । आरे बाधत दुच्छुनां ।  
अग्ने पवन् स्वपा अस्मे वचः सुवीर्ये ॥ २ ॥

दधत्योषः रयिं मयि । अग्ने गृहपते सुगृहपतिरहं  
त्वया गृहपतिना भूयासः सुगृहपतिर्मया त्वं गृहप-  
तिना भूयाः शतः हिमास्तामाशिपमाशासे तन्तवे  
ज्योतिष्मतीं तामाशिपमाशासेऽमुष्मै ज्योतिष्मतीं ।  
कस्त्वा युनक्ति स त्वा विमुञ्चतु । अग्ने व्रतपते व्रतम-  
चारिपं तदंशकं तन्नेऽराधि । यज्ञो बभूव स आ ॥ ३ ॥

बभूव स प्रजज्ञे स वावृधे स देवानामधिपतिर्बभूव  
सो अस्माः अधिपतीन् करोतु वयः स्याम पतयो  
रयीणां । गोमाः अग्नेऽविमाः अश्वी यज्ञो नृवत्सखा  
सदमिदप्रमृष्यः । इडावाः एषो असुर प्रजावान्  
दीर्घो रयिः पृथुबुध्नः सभावान् ॥ ४ ॥

द्विषः सुवीर्यः स आ पञ्चविंशच्च ॥ ६ ॥

इति तैत्तिरीयसंहितायां प्रथमकाण्डे षष्ठप्रपाठके  
षष्ठोऽनुवाकः ॥ • ॥

पञ्चमेऽनुवाके आप्यायनादिमन्त्रा वर्णिताः । अत्र षष्ठे  
 सूर्योपस्थानादिमन्त्रा उच्यन्ते । कल्पः । अथात्रैव तिष्ठन्नाह-  
 वनीयमुपतिष्ठते “अगन्म सुवः सुवरगन्म सन्दृशस्ते मा ह्मिस्मि  
 यन्ते तपस्वस्मै ते मा वृत्ति” इति । आद्येन सुवःशब्देन कर्मणः  
 फलभोगभूमिरभिधीयते । द्वितीयेन सुवःशब्देन मोक्षद्वार-  
 भूत आदित्यलोकः । हे आहवनीय त्वत्प्रसादात् प्रथमं  
 फलभोगस्थानं संपुत्रपौत्रा वयं अगन्म । ततो मोक्षद्वार-  
 मादित्यलोकं अगन्म । तदर्थमहं तव सन्दृशः कटाक्षान्मा  
 ह्मिस्मि विच्छिन्नो मा भूवं । तदर्थं यत्तपोऽस्माभिरनुष्ठास्यते  
 तस्मै तपसे ते तवानुग्रहान्मा वृत्ति आ समन्तात् वृत्ता वि-  
 च्छिन्नो मा भूवं । कल्पः । अथादित्यमुपतिष्ठते “सुभूरसि  
 श्रेष्ठो रश्मीनामायुधा अस्यायुर्मे धेहि वर्चोधा असि वर्चो  
 मयि धेहि” इति । हे आदित्य त्वं सुभूरसि । सुष्ठु भवत्युदे-  
 तीति सुभूः । रश्मीनां रश्मियुक्तानां चन्द्रादीनां मध्ये श्रेष्ठो  
 ऽसि । आयुषः स्थापयितासि । अतो मय्यायुः स्थापय । वर्चोधा  
 असि वर्चः ब्रह्मवर्चसं मयि धेहि ब्रह्मवर्चसं मयि स्थापयेति  
 तस्यार्थः । कल्पः । अथैभ्यो लोकेभ्यो भ्रातृव्यं निर्भजति “इद-  
 महममुं भ्रातृव्यमाभ्यो दिग्भ्योऽस्यै दिवोऽस्मादन्तरिक्षादस्यै  
 पृथिव्या अस्मादन्नाद्यान्निर्भजामि निर्भक्तः स यं द्विभ्यः” इति ।  
 यो भ्रातृव्यो मदीयो वैरी पृथिव्यादिलोकत्रये प्राच्यादिदिक्षु  
 मम विरोधमाचरति मदीयमन्नाद्यं च अपजिहीर्षति, अमुं  
 भ्रातृव्यं ततः पृथिव्यादेः निर्भजामि शीघ्रमेव निःसारयामि ।

इदानीं विरोधमनाचरन्तमपि कालान्तरे तदाचरणशङ्कया  
 यं भ्रातृव्यं वयं द्विभ्यः सोऽपि निःसारितः । कल्पः “सं ज्यो-  
 तिषाऽभूवं” इत्यात्मानं \* प्रत्यभिमृशति । अहमादित्यज्योतिषा  
 समभूवं सङ्गतो भूयासं । कल्पः । दक्षिणसंसमभि पर्यावर्तते  
 “ऐन्द्रिमावृतमन्वावर्ते” इति । परमैश्वर्ययोगादादित्य इन्द्रः ।  
 तदीयमावर्तनमनु अहमपि प्रादक्षिणेन आवर्ते । कल्पः ।  
 अथोदङ्पर्यावर्तते “समहं प्रजया सं मया प्रजा समहं  
 रायस्योषेण सं मया रायस्योषः” इति । अहं प्रजया सङ्गतो  
 भूयासं प्रजा च मया सङ्गता भूयात्, तथा रायस्योषेण सङ्गतो  
 भूयासं रायस्योषो मया सङ्गतो भूयात् मां योजयतु ।  
 कल्पः । अथाहवनीये समिधमादधाति “समिद्धो अग्ने मे  
 दीदिहि समेद्धा ते अग्ने दीद्यासं” इति । अत्र समित्प्रक्षेपाय  
 स्वाहेति शब्दोऽध्याहृतः । हे अग्ने अनया समिधा प्रदीप्तस्त्वं मे  
 मदर्थं दीदिहि दीप्यस्व । तव दीपयिताहमपि तत्प्रसादाद्  
 दीप्तो भूयासं । कल्पः । अथाहवनीयमुपतिष्ठते “वसुमान्  
 यज्ञो वसीयान् भूयासं” इति । अयं यज्ञस्त्वत्प्रसादात् वसु-  
 मान् धनवान् अहमपि तत्प्रसादात् वसीयान् वसुमत्तरो  
 भूयासं । कल्पः । आग्निपावमानीभ्यां गार्हपत्यमुपतिष्ठते ।  
 अग्न आयूँषि पवसेऽग्ने पवस्वेति । पाठस्तु “अग्न आयूँषि  
 पवस आ सुवोर्जमिषञ्च नः । आरे बाधस्व दुष्कुनां । अग्ने  
 पवस्व स्वपा अस्मे वर्चः सुवीर्यं दधत्योषः रयिं मयि”

इति । हे अग्ने पुत्रपौत्रादियुक्तानामस्माकमायूंषि पवसे शो-  
 धयसि अपस्तृत्यं परिहरस्येत्यर्थः । नो अस्मभ्यं ऊर्जे बलं  
 इषमन्नञ्च आ समन्तात् सुव प्रेरय देहीत्यर्थः । दुच्छुनां वैरि-  
 सेनां आरे दूरे बाधस्व निराकुरु । सकारान्तोऽपःशब्दः  
 कर्मवाची । शोभनमपः कर्म यस्यासौ स्वपाः । हे अग्ने त्वं स्वपा  
 असि अस्मान् पवस्व शोधय । मयि ब्रह्मवर्चसं व्यवहारसामर्थ्यं  
 पोषं पुष्टिं रयिं धनञ्च स्थापय । कल्पः । अथ गार्हपत्यमुप-  
 तिष्ठते “अग्ने गृहपते सुगृहपतिरहं त्वया गृहपतिना भूया-  
 सः सुगृहपतिर्मया त्वं गृहपतिना भूयाः शतः हिमा मद्भ्य-  
 ममुष्मै ज्योतिष्मतीं तामाशिषमाशासेऽमुष्मा” इति । अमुष्मा  
 इति यावन्तोऽस्य पुत्रा जाता भवन्ति तन्तव इत्यन्तत इति ।  
 यद्यप्यत्र “तामाशिषमाशासे तन्तवे ज्योतिष्मतीं तामाशिषमा-  
 शासेऽमुष्मै ज्योतिष्मतीं” इत्यान्नायपाठः तथाप्यदःशब्दस्योत्पन्न-  
 पुत्रविषयत्वात्तन्तुशब्दस्यानुत्पन्नपुत्रविषयत्वाच्चायं क्रमोऽन्याथ  
 इत्यभिप्रेत्य शाखान्तरानुसारेण सूत्रकारो मन्त्रं पपाठ ।  
 अयं गार्हपत्योऽग्निरस्मिन् गृहे सर्वदा धार्यमाणत्वात् गृह-  
 पतिः । हे गृहपतेऽग्ने गृहपतिना त्वयाऽनुगृहीतोऽहं सुष्ठु  
 गृहपतिर्भूयासं त्वमपि गृहपतिना मया पूजितः सुष्ठु गृहपति-  
 र्भूयाः । हिमशब्दो हेमन्तवाची सन् संवत्सरमुपलक्षयति ।  
 शतसंवत्सरानग्निमिन्धानोऽहं तन्तवे अनुत्पन्नवज्रपुत्रोत्पत्तये  
 ज्योतिष्मतीं तदुत्पत्तिप्रकाशनसमर्थीं तामाशिषमाशासे अमुष्मै  
 उत्पन्नवज्रपुत्राय देवदत्तादिनामकाय ज्योतिष्मतीं अतिवृद्धि-



प्रकाशनसमर्थां तामाशिषमाशामे । कल्पः “कस्त्वा युनक्ति स  
 त्वा विमुञ्चतु” इति यज्ञं विमुञ्चतीति । कश्चब्दः प्रजापति-  
 माचष्टे । हे यज्ञ पूर्वं यः प्रजापतिः त्वां युनक्ति युक्तवान् स  
 एवेदानों त्वां विमुञ्चतु । कल्पः । अथाहवनीये समिधमाद-  
 धाति “अग्ने व्रतपते व्रतमचारिषं तदशकं तन्मेऽराधि” इति ।  
 यज्ञरूपस्य व्रतस्य पते हे अग्ने त्वत्प्रसादादिदं व्रतं चरितवा-  
 नस्मि । तद्भूतं समापयितुमशकं शक्नोऽभूवं । मदीयं व्रतं  
 अराधि समृद्धमभूत् । कल्पः । अयं यज्ञस्य पुनरालम्भं जपति  
 “यज्ञो बभूव स आ बभूव स प्रजज्ञे स वावृधे स देवाना-  
 मधिपतिर्बभूव सो अस्माः अधिपतीन् करोतु वयः स्याम  
 पतयो रयीणां” इति । इदानीमनुष्ठितोऽयं यज्ञो बभूव  
 सम्पूर्णोऽभूत् । स यज्ञ आबभूव पुनरप्यावृत्तो भवतु । स  
 यज्ञः प्रजज्ञे अस्मान् अनुष्ठातृन् प्रज्ञातवान् । अत एवास्मद्गृहे  
 स यज्ञो वावृधे पुनः पुनरनुष्ठानेन वर्धतां । स यज्ञोऽस्माभि-  
 रिज्यमानानां देवानामधिकं पालयिता भवतु । स यज्ञो  
 ऽस्मानप्यधिपतीन् अधिकमनुष्ठानस्य पालकान् करोतु । वय-  
 मपि तस्य यज्ञपुरुषस्य प्रसादात् रयीणां यज्ञसाधनानां  
 धनानां पतयो भूयास्म । कल्पः । अथ प्राङुत्कस्य जपति  
 “गोमाः अग्नेऽविमाः अश्वी यज्ञो नृवत्सखा सदमिदप्रमृथ्यः ।  
 इडावाः एषो असुर प्रजावान् दीर्घा रयिः पृथुबुध्नः सभा-  
 वान्” इति । हे अग्ने पुनरावर्तनाय प्रार्थ्यमानो यज्ञ एतै-  
 र्विशेषैर्विशिष्टो भूयात् । बहवो गावोऽस्य सन्तीति गोमान् ।

एवं अविमान् अश्नीति योज्यं । नृवत्सखा अतिग्रूपैर्मनुष्यैर्युक्ता  
 देवाः सखाद्यो यस्य यज्ञस्य तादृशः । सद्मिन् सदैव । सर्वेषा-  
 मप्रमृष्ट्याऽनभिभवनीयः । इडावान् अन्नवान् प्रजावान् बद्ध-  
 पत्यप्रदः । दीर्घः पुनः पुनरनुष्ठानादविच्छिन्नः । रयिः बद्ध-  
 धनोपेतः । पृथुवुधः विस्तीर्णमूलः, मन्त्रेष्वनुष्ठानेषु च मूल-  
 भूतेषु वैकल्यरहितः । सभावान् अविकलं यज्ञं द्रष्टुमिच्छन्त्या  
 महत्या विदत्सभया युक्तः । असुः प्राणः सोऽस्यास्तीत्यसुरः,  
 हे असुर प्राणवन्नग्ने एष पुनः प्रार्थ्यमानो यज्ञ उक्तविशेषण-  
 विशिष्टो भूयात् ।

अत्र विनियोगसङ्ग्रहः ।

“अगन् पूर्वान्युपस्थानं सुभूर्भानोरुपस्थितिः ।

इदं निःसारयेच्छत्रुं संज्योतिषाभिमर्शनं ॥

ऐन्द्री प्रदक्षिणावृत्तिः समहं तद्विपर्ययः ।

समिद्धः समिदाधानं वसु पूर्वान्युपस्थितिः ॥

अग्न आयूत्रिभिर्मन्त्रैरपराग्नैरुपस्थितिः ।

कस्त्वा यज्ञविमोकः स्यादग्ने तद्व्रतमुत्सृजेत् ॥

यज्ञेति पुनरास्तमं जपेद्गोमांसु गोमतीं ।

षष्ठेऽनुवाक एतस्मिन्मन्त्राः पञ्चदशेरिताः” ॥

अथ सोमांसा । नवमाध्यायस्य प्रथमपादे चिन्तितं ।

“अगन्नादेः स्वर्गदेवौ हेतू यद्वा प्रचेदितं ।

आद्यो लिङ्गी मेष्टमङ्गस्यापूर्वाकाङ्क्षितत्वतः” ॥

दर्शपूर्णमासयोर्मन्त्रौ श्रुतौ । अगन्म सुवरित्येकः । अग्नेर-

हमुज्जितिमनूज्जेषमित्यपरः । तयोर्भयोः क्रमेण स्वर्गदेवौ  
 प्रयोजकौ । कुतः । तत्तिङ्गदर्शनात् । तथा सति सौख्यं चहं निर्व-  
 पेद्गृह्यवर्चसकाम इत्यत्र स्वर्गाग्न्यारभावान्नास्त्यूह इति प्राप्ते  
 ब्रूमः । चादितं यदपूर्वं तस्यैव फलत्वेन अनुष्ठेयतया इति-  
 कर्तव्यताकाङ्क्षा युक्ता । ततो मन्त्रयोरपूर्वत्वं प्रयोजकं । तथा  
 सति विकृतौ अगन्म ब्रह्मवर्चसं स्वर्यस्याहमुज्जितिमनूज्जेषमि-  
 त्येवं मन्त्रयोरस्त्यूहः ॥ ० ॥

इति माधवीये वेदार्थप्रकाशे कृष्णयजुःसंहिताभाष्ये प्रथम-  
 काण्डे षष्ठप्रपाठके षष्ठोऽनुवाकः ॥ \* ॥

यथा वै समृतसोमा एवं वा एते समृतयज्ञा यद्-  
 शर्पूर्णमासौ कस्य वाह देवा यज्ञमागच्छन्ति कस्य वा  
 न बहूनां यजमानानां यो वै देवताः पूर्वं परिगृ-  
 ह्णाति स एनाश्चो भूते यजत एतद्वै देवानामायतनं  
 यदाहवनीर्योऽन्तराग्नी पशूनां गार्हपत्यो मनुष्याणा-  
 मन्वाहार्यपचनः पितॄणामग्निं गृह्णाति स्व एवायतने  
 देवताः परि ॥ १ ॥

गृह्णाति ताश्चो भूते यजते व्रतेन वै मेधोऽग्नि-  
 व्रतपतिर्ब्राह्मणो व्रतधृद्व्रतमुपैष्यन् ब्रूयादग्ने व्रतपते

व्रतं चरिष्यामीत्यग्निर्वै देवानां व्रतपतिस्तस्मा एव  
प्रतिप्रोच्य व्रतमालभते बर्हिषा पूर्णमासे व्रतमुपैति  
वत्सैरमावास्यायामेतद्धेतयोरायतनमुपस्तीर्यः पूर्व-  
श्चाग्निरपरश्चेत्याहुर्मनुष्याः ॥ २ ॥

इन्वा उपस्तीर्णमिच्छन्ति किमु देवा येषां नवा-  
वसानमुपास्मिच्छो यक्ष्यमाणे देवता वसन्ति य एवं  
विद्वानग्निमुपस्तृणाति यजमानेन ग्राम्याश्च पश्वोऽव-  
रुध्या आरण्याश्चेत्याहुयद्ग्राम्यानुपवसति तेन ग्राम्या-  
नवरुन्धे यदारण्यस्याश्नाति तेनारण्यान्यदनाश्वानु-  
पवसेत्पितृदेवत्यः स्यादारण्यस्याश्नातीन्द्रियं ॥ ३ ॥

वा आरण्यमिन्द्रियमेवात्मन्यत्ते यदनाश्वानुपवसेत्  
क्षोधुकः स्याद्यदश्रीयाद्रुद्रोऽस्य पशूनभिमन्येतापोऽ-  
श्नाति तन्नेवाशितं नेवानशितं न क्षोधुको भवति  
नास्य रुद्रः पशूनभिमन्यते वज्रो वै यज्ञः क्षुत् खलु वै  
मनुष्यस्य भ्रातृव्यो यदनाश्वानुपवसति वज्रैर्गैव सा-  
क्षात् क्षुधं भ्रातृव्यः हन्ति ॥ ४ ॥

परि मनुष्या इन्द्रियः साक्षात्क्षीणि च ॥ ७ ॥

इति तैत्तिरीयसंहितायां प्रथमकाण्डे षष्ठप्रपाठके  
सप्तमोऽनुवाकः ॥ \* ॥

एतैः षड्विंशतिर्नुवाकैर्यजमानमन्वा उदीरिताः । अथानु-  
 वाकपञ्चकेन यजमानब्राह्मणमुच्यते । तत्रास्मिन् सप्तमानुवाके  
 देवतापरिग्रहादिर्विधीयते । आहवनीयादिष्वग्निष्वध्वर्युणान्वा-  
 धीयमानेषु तस्मिन्नुवाधानकाले यजमानोऽच्छिद्रकाण्डे आ-  
 स्नातान् अग्निं गृह्णामीत्यादिमन्त्रान् जपेत् । सोऽयं देवतापरि-  
 ग्रहः, असा चापस्तस्वसूत्रे विस्पष्टः । आपस्तम्बोऽग्निं गृह्णामी-  
 त्यादिमन्त्रानुच्चार्येदमाह, आहवनीयेऽन्वाधीयमाने जपती-  
 ति । अन्तराग्नी पशव इति मन्त्रमुच्चार्येदमाह, अन्तराग्नी  
 तिष्ठन् जपतीति । इह प्रजा इत्यादिमन्त्रद्वयमुच्चार्येदमाह,  
 गार्हपत्यमिति । अन्वाधीयमानमनुमन्त्रयत इति शेषः । अयं  
 पिद्वेषामिति मन्त्रमुच्चार्येदमाह, दक्षिणाग्निमिति । अत्रापि  
 पूर्ववद्वाक्यशेषः । तमिमं देवतापरिग्रहं विधातुमादौ प्र-  
 क्षौति “यथा वै समृतसोमा एवं वा एते समृतयज्ञा यद्दर्श-  
 पूर्णमासौ कस्य वाह देवा यज्ञमागच्छन्ति कस्य वा न बहूनां  
 यजमानानां यो वै देवताः पूर्वः परिगृह्णाति स एनाश्चो  
 भूते यजते” इति । एकस्मिन् काले संहत्य प्राप्ताः समृताः  
 सोमाः सोमयागा एकस्मिन्नेव वसन्तौ बहूनां यजमानानां  
 सोमयागाः संहत्य प्राप्यन्ते । एवमेव बहूनां यजमानाना-  
 मते दर्शपूर्णमासरूपा यज्ञा एकस्मिन्नेव पर्वणि संहत्य प्राप्यन्ते ।  
 देवतास्याग्यादयो या एवैकस्य यजमानस्य ता एवान्यस्यापि ।  
 तथा सति देवानां मनसि सङ्कटमुत्पद्यते तत्सङ्कटमहश्चन्द्रेण  
 द्योत्यते । देवानां पक्षपातस्यानुचितत्वात् । कस्य यजमानस्य



यज्ञं देवा आगच्छन्ति । कस्य वा यज्ञं नागच्छन्तीति । मह-  
 देतसङ्कटं । तस्य सङ्कटस्यायं परिहारः । बहूनां यजमानानां  
 मध्ये यो यजमान इतरेभ्यः पूर्वं प्रवृत्तो देवताः परिगृह्णा-  
 ति स यजमान एताः परिगृहीता देवताः परेद्युर्यष्टुमर्हति ।  
 न च सर्वे यजमानाः परस्परमात्सर्येण प्रथमं प्रवर्तन्त इति  
 स दोषस्तदवस्थ इति शङ्कनीयं । परिग्रहमन्त्रपाठेनैव देव-  
 सङ्कटपरिहृतत्वात् । \* यागस्योद्देशमात्रत्वाद्देवानामागमनम-  
 न्तरेणापि सोऽनुष्ठातुं शक्यते । योगसामर्थ्येन वा बहूनि  
 शरीराणि स्वीकृत्य तत्र तत्र सर्वत्रागमिष्यन्ति । इमञ्च परि-  
 हारं भगवान् बादरायणो देवताधिकरणे, विरोधः कर्म-  
 णीति चेन्नानेकप्रतिपत्तिदर्शनादिति सूत्रयामास । किं बहूनां  
 अस्य वाक्यस्य देवतापरिग्रहविधिर्यवादत्वान्न किञ्चिद्देवानां  
 सङ्कटमस्ति । देवतापरिग्रहार्थानां देशविशेषाणां विधिमर्थ-  
 वादेनोक्तयति “एतद्दे देवानामायतनं यदाहवनीयोऽन्तराग्नी  
 पशूनां गार्हपत्यो मनुष्याणामन्वाहार्यपचनः पितृणां” इति ।  
 वस्त्रन् रुद्रानादित्यानिन्द्रेण सह देवता इत्याहवनीयार्थमन्त्र-  
 लिङ्गादाहवनीयो देवानां स्थानं । अन्तराग्नी पशव इति  
 मन्त्रलिङ्गादाहवनीयगार्हपत्ययोर्मध्यं पशूनां स्थानं । इह प्रजा  
 विश्वरूपा रमन्तामिति मन्त्रलिङ्गाद्गार्हपत्यो मनुष्याणां स्थानं ।  
 अन्वाहार्यः पच्यतेऽस्मिन्निति अन्वाहार्यपचनो दक्षिणाग्निः ।  
 अयं पितृणामग्निरिति मन्त्रलिङ्गादसौ पितृणां स्थानं ।

\* यागस्योद्देशमात्रत्वात् इति का० ।

\*देशमुन्नीय तेषु देशेष्ववस्थितस्य देवतापरिग्रहं विदधाति  
 “अग्निं गृह्णाति स्त्र एवायतने देवताः परिगृह्णाति तांश्चो भूते  
 यजते” इति । स्यष्टोऽर्थः । मन्त्रेण यज्ञरूपव्रतस्वीकारं वि-  
 धातुं प्रसूति “व्रतेन वै मेधोऽग्निर्व्रतपतिर्ब्राह्मणो व्रतसृत्”  
 इति । वक्ष्यमाणमन्त्रपाठरूपेण व्रतस्वीकारेणैव व्रतपति-  
 रयमग्निः मेधो यागयोग्यो भवति । ब्राह्मणश्च यजमानो  
 व्रतधारी भवति । समन्वकव्रतस्वीकारं विधत्ते “व्रतमुपैष्यन्  
 ब्रूयादग्ने व्रतपते व्रतं चरिष्यामीति” इति । मन्त्रोऽयमतीतप्रश्ने  
 मम नामेत्यनुवाके (१कां०।५।प्र०।१०अ०) समाच्चातः । मन्त्र-  
 गतं व्रतपतिशब्दं मन्त्रतात्पर्यश्च व्याचष्टे “अग्निर्वै देवानां  
 व्रतपतिस्तस्मा एव प्रतिप्रोच्य व्रतमालभते” इति । तिथि-  
 विशेषेण व्रतोपायनस्य कालविशेषं विधत्ते “वर्हिषा पूर्णमासे  
 व्रतमुपैति वत्सैरमावास्यायामेतद्धोतयोरायतनं” इति । वर्हिषा  
 वर्हिरासादनेनोपलक्षिते काले, वत्सैर्वत्सापाकरणेनोपलक्षिते  
 काल इत्यर्थः । एतदुक्तं कालद्वयमेतयोस्तिथिविशेषगतयोर्व्रत-  
 स्वीकारयोरुचितं स्थानमिति शाखान्तरप्रसिद्धिः । अथोपस्तरणं  
 विधत्ते । अध्वर्युर्यदा दर्भैराहवनीयगार्हपत्यौ परिस्तृणाति  
 तदानीमच्छिद्रकाण्डपठितस्य उभावग्नी उपस्तृणुत इत्यादि-  
 मन्त्रस्य यजमानेन जप उपस्तरणं । अथ चाध्वर्युकर्तृकं परि-  
 स्तरणं । तदिदमस्मिन् काण्डे विदधाति “उपस्तीर्यः पूर्वस्था-  
 ग्निरपरश्चेत्याहुः” इति । परोक्तिकथनेन विधिः प्रकल्प्यते ।

विहितमुपस्तरणमुपपादयति “मनुष्या इन्वा उपस्तीर्णमिच्छ-  
न्ति किमु देवा येषां नवावसानमुपास्मिंश्छो यच्छमाणे देवता  
वसन्ति य एवं विद्वानग्निमुपसृणाति” इति । इन्वा इति  
निपातत्रयसमुदायोऽपिशब्दार्थं ब्रूते । तत्र दरिद्रा मनुष्या  
अपि शीतवातादिपरिहाराय तृणादिभिराच्छन्नं गृहमि-  
च्छन्ति, महाप्रभावा देवा उपस्तरणमिच्छन्तीति किमु वक्तव्यं  
येषां देवानां इच्छानुसारेण तदा तदा तत्र तत्र नवावसानं  
नूतनगृहं निष्पाद्यते । यो यजमान एवं देवानामिच्छानुसा-  
रेण विद्वानग्निमुपसृणाति अस्मिन् यजमाने परेद्युर्यच्छमाणे  
सति पूर्वद्युस्तत्समीपे हविर्भुजो देवता निवसन्ति । आरण्यं  
सायमश्नातीति सूत्रकारेण यदारण्यधान्यभोजनमुक्तं तदिदं  
विधातुं प्रसूति “यजमानेन ग्राम्याश्च पशवोऽवरूढ्या आर-  
ण्याश्चेत्याहुर्ग्राम्यानुपवसति तेन ग्राम्यानावरूढे यदारण्य-  
स्याश्नाति तेनारण्यदनाश्वानुपवसेत्पितृदेवतः स्यात्” इति ।  
अत्रायं विचारः । किं ग्राम्यधान्यस्यान्नं भोक्तव्यमुत्तारण्यधा-  
न्यस्य वा । अथवा भोजनमेव वर्जनीयमिति । तच्चारण्यधान्य-  
भोजनपक्षमभ्युपेत्येतरपक्षद्वयमपोद्यते । पशवो हि द्विविधाः ।  
ग्राम्या आरण्याश्च । गवाश्वाजाविपुरुषगर्दभोऽश्वाः सप्त ग्राम्याः ।  
द्विजैऽश्वापदपत्तिमरीचपहस्तिमर्कटाद्याः सप्तारण्याः । अत  
एव उभयेऽपि यजमानेनावरूढ्याः सम्याद्या इति बुद्धिमन्त  
आहुः । यदि ग्राम्यान् ब्रीह्यादीन् प्रत्युपवसेत् भोजनेन वर्ज-  
येत् तेन वर्जनेन ग्राम्यान् पशून् सम्यादयति । यदारण्यस्य

नीवारादेरन्नं भुञ्जीत तेन भोजनेन आरण्यान् पशून्  
 सत्यादयति । यद्यनाश्वानुभयविधभोजनवर्जं उपवासं कुर्यात्  
 तदानीमयं व्रतविशेषः पित्रदेवत्यो भवेत् । पितरो ह्यनश्नन्तं  
 आहूकर्तारमभिनन्दन्ति । इदानीं विदधाति “आरण्यास्या-  
 स्मातीन्द्रियं वा आरण्यामिन्द्रियमेवात्मन्वत्ते” इति । इन्द्रि-  
 याभिवृद्धिहेतुरारण्यधान्यं । अथ पचान्तरं विधातुं भोज-  
 नाभोजनयोर्दोषमाह “यदनाश्वानुपवसेत् चोधुकः स्याद्यद-  
 ओयाद्रुद्रोऽस्य पशूनभिमन्येत” इति । चोधुकः क्षुधाशीलः ।  
 अभिमन्येत हन्यात् । विधित्सितं पचान्तरं विदधाति “अपो-  
 ऽश्नाति” इति । उक्तं दोषद्वयमत्र परिहरति “तन्नेवाशितं नेवा-  
 नशितं न चोधुको भवति नास्य रुद्रः पशूनभिमन्यते” इति ।  
 अशितास्यस्य अदनाभावादशितं न भवति । चुच्छान्तेरनशि-  
 तमिव न भवति । अतो न दोषद्वयं । अथोपवासपक्षं विधत्ते  
 “वज्रो वै यज्ञः क्षुत्क्षुलु वै मनुष्यस्य आदृत्यो यदनाश्वानुप-  
 वसति वज्रेणैव साक्षात् क्षुधं भादृत्य५ हन्ति” इति । यज्ञस्य  
 नरकपाताद्यनिवृत्तिवारकत्वादज्ञत्वं । क्षुधो वैरित्वं प्रसिद्धं ।  
 यज्ञाङ्गभूतोपवासलक्षणेनानेन वज्रेणैव भाविजन्मनि प्राप्स्य-  
 मानं साक्षाद्भादृत्यं मुख्यं वैरिणं क्षुद्रूपं हन्ति । अनेन यज्ञेन  
 जन्मान्तरे अन्नवाञ्छित्यस्य लप्स्यमानत्वात् ।

अथ मीमांसा । षष्ठाध्यायस्य चतुर्थपादे चिन्तितं ।

“वत्सैर्दर्शं सवत्सस्य वत्समात्रस्य वा विधिः ।

व्रतकालं लक्षयेद्वा, वत्सयुक्ते व्रते विधिः ॥

भाति, रागाद्भूतप्राप्तेर्वत्समात्रं विधीयते, ।

व्रतस्याकरणं वत्सः, कालस्तस्मादपाक्यतेः” ॥ इति ।

दर्शपूर्णमासयोः श्रूयते । वर्हिषा पूर्णमासे व्रतमुपैति, वत्सै-  
रमावास्यायामिति । व्रतं भोजनं । अतएवास्मायते । अमाष-  
ममाहसं वज्रमर्पिष्कं व्रतयतीति । तदेतद्भूतं वत्ससंयुक्तमत्र  
विधीयते । कुतः । वत्सैरिति तृतीयया साहित्यस्य प्रतिभाना-  
दित्येकः पक्षः । रागत इत्येव प्राप्तत्वाद्भूतं न विधातव्यं,  
किन्तु वत्समात्रं विधेयमिति द्वितीयः पक्षः । न हि वत्सः पा-  
ण्यादिवद्भूतस्य करणं । ततो न तस्य विधिः किन्तु वत्सा-  
नामपाकरणेन काल उपलक्ष्यते । तस्मिन् काले व्रतमुपेयात् ।  
एवं पूर्णमासे वर्हिःसम्पादनकाले व्रतमुपेयादिति ॥ ० ॥

इति माधवीये वेदार्थप्रकाशे कृष्णयजुःसंहिताभाष्ये प्रथम-  
काण्डे षष्ठप्रपाठके सप्तमोऽनुवाकः ॥ \* ॥

यो वै अ॒ध्वाम॑नार॒भ्य य॒ज्ञेन॑ य॒जते॑ ना॒स्येष्टाय॑ अ॒ह-  
ध॑तेऽपः प्र॒णय॑ति अ॒ध्वा वा आ॒पः अ॒ध्वामे॑वार॒भ्य य॒ज्ञेन॑  
य॒जत उ॒भये॑ऽस्य दे॒वमनु॑ष्या इ॒ष्टाय॑ अ॒हध॑ते तदाहु-  
र॒ति वा ए॒ता वर्चं॑ नेद॒न्त्यति॑ वाचं॒ मनो॑ वावैता नाति-  
नेद॒न्तीति॑ मन॒सा प्र॒णय॑तीयं वै मनः ॥ १ ॥



अनयैवैनाः प्रणयत्यस्क्नहविर्भवति य एवं वेद  
 यज्ञायुधानि सम्भरति यज्ञो वै यज्ञायुधानि यज्ञमेव  
 तत्सम्भरति यदेकमेकः सम्भरेत्पितृदेवत्यानि स्युर्यत्  
 सह सर्वाणि मानुषाणि द्वे द्वे सम्भरति याज्यानुवा-  
 क्ययोरेव रूपं करोत्यथो मिथुनमेव यो वै दश यज्ञा-  
 युधानि वेद मुखतोऽस्य यज्ञः कल्पते स्फ्यः ॥ २ ॥

च कपालानि चामिहोचहवणी च शूर्पञ्च कृष्णा-  
 जिनञ्च शम्या चोलूखलञ्च मुसलञ्च दृषच्चोपला चै-  
 तानि वै दश यज्ञायुधानि य एवं वेद मुखतोऽस्य यज्ञः  
 कल्पते यो वै देवेभ्यः प्रतिप्रोच्य यज्ञेन यजते जुषन्ते  
 ऽस्य देवा हव्यः हविर्निरूप्यमाणमभिमन्त्रयेतामिः  
 होतारमिह तः हुव इति ॥ ३ ॥

देवेभ्य एव प्रतिप्रोच्य यज्ञेन यजते जुषन्तेऽस्य देवा  
 हव्यमेष वै यज्ञस्य ग्रहो गृहीत्वैव यज्ञेन यजते तदु-  
 दित्वा वाचं यच्छति यज्ञस्य धृत्या अथो मनसा वै  
 प्रजापतिर्यज्ञमतनुत मनसैव तद्यज्ञं तनुते रक्षसाम-  
 नन्ववचाराय यो वै यज्ञं योग आगते युनक्ति युक्ते  
 युञ्जानेषु कस्त्वा युनक्ति स त्वा युनक्तित्याह प्रजाप-  
 तिवै कः प्रजापतिनैवैनं युनक्ति युक्ते युञ्जानेषु ॥ ४ ॥

वै मनः स्फ्य इति युनक्तेकादश च ॥ ८ ॥

इति तैत्तिरीयसंहितायां प्रथमकाण्डे षष्ठप्रपाठके  
अष्टमोऽनुवाकः ॥ • ॥

सप्तमे देवतापरिग्रहादिरुक्तः । अष्टमे यज्ञायुधसम्भृतिरु-  
च्यते । तत्र प्रथमं तावदपां प्रणयनं विधातुं प्रसूति “यो वै  
अद्धामनारभ्य यज्ञेन यजते नास्तेष्टाय अद्धते” इति । यो  
यजमानो मनसि देवतादिविषयां अद्धामसंनिधाय यष्टुं प्र-  
युक्ते तदीयमिष्टं देवा च्छलिजस्य न विश्वसन्ति । विधत्ते “अपः  
प्रणयति अद्धा वा आपः अद्धामेवारभ्य यज्ञेन यजत उभये  
ऽस्य देवमनुष्या इष्टाय अद्धते” इति । अपां अद्धाहेतुत्वमै-  
तरेयिणः समामनन्ति । आपो ह्यस्मै अद्धां संनमन्ते पुण्याय  
कर्मण इति । प्रत्यचक्षैतत् खानाचमनादियुक्तस्य देव-  
\*पूजादावैकाग्र्यातिशयदर्शनात् । अतोऽपां प्रणयनेनैव अद्धाया  
उपस्थापितत्वाद्देवानामृत्विजाश्चैतदीययज्ञे विश्वाभो युक्तः ।  
यद्यपि पौरोडाशीयककाण्डे अध्वर्युकर्तृकमिदं प्रणयनमभि-  
हितं तथापि शाखाभेदादपुनरुक्तिः । शाखाभेदश्चापस्तम्बेन  
तत्रत्यमन्त्राणां साकल्येन अनुवादाद्विधिपुनरुक्तिबाहुल्याच्चा-  
वगन्तव्यः । पृथिवीं मनसा ध्यायतीति सूत्रकारेण प्रणयन-  
काले ध्यानमुक्तं । तदिदं विधातुं प्रसूति “तदाङ्गरति वा  
एता वर्चं नेदन्यति वाचं मनो वावैता नातिनेदन्तीति” इति ।

\* पूजादावधिकाराद्देवातिशयदर्शनादिति तै० ।

तत्रापां प्रणयने केचिदभिज्ञा इत्याहुः । किमिति । एता आपो  
वर्चं शरीरस्य वृत्तिमतिनेदन्ति अतिक्रामन्ति वाचमपि अति-  
क्रामन्ति, न खलु प्रवहन्तीनां नद्यादिगतानामपां निवारणं  
शरीरेण वाचा वा कर्तुं शक्यते । मन एवैकमेता आपो ना-  
तिक्रामन्तीति । तदेतदुत्तरत्र स्पष्टीकरिष्यते । विधत्ते “मनसा  
प्रणयति” इति । पृथिवीं ध्यायतीति शेषः । ब्राह्मणान्तरम-  
नुसृत्य सूत्रकारेणोक्तत्वात् । अनतिक्रमणमुपपादयति “इयं वै  
मनः । अनयैवैनाः प्रणयति” इति । मनसः पृथिवीवद्भाप्तुं  
शक्यत्वात् पृथिवीत्वं । न हि नद्यादिगता आपः पृथिव्या अति-  
क्रमणे शक्ताः । मनसा प्रणयनस्य वेदनं प्रशंसति “अस्मन्न-  
हविर्भवति य एवं वेद” इति । विधत्ते “यज्ञायुधानि सम्भ-  
रति यज्ञो वै यज्ञायुधानि यज्ञमेव तत्सम्भरति” इति ।  
वक्ष्यमाणानि स्फक्पालादीनि यज्ञस्य साधनत्वादायुधानी-  
त्युच्यन्ते । तान्यध्वर्युः सम्पादयेत् । साध्यसाधनयोरभेदोपचा-  
रात् यज्ञस्यैव तदायुधत्वं तत्तेनायुधसम्पादनेन यज्ञमेव सम्पा-  
दयति । अत्रायुधानां प्रयोगस्त्रिविधः । एकैकस्य प्रयोगः,  
सर्वेषां सहप्रयोगः, द्वयोर्द्वयोः प्रयोगश्चेति । तत्र तृतीयं  
विधातुमितरपक्षौ निन्दति “यदेकमेकं सम्भरेत्पितृदेवत्यानि  
स्युर्यत्सह सर्वाणि मानुषाणि” इति । ईदृशौ पैतृकमानुष-  
पात्रप्रयोगौ गृह्यकारेण दर्शितौ । इदं न्यञ्जि पात्राणि  
प्रयुनक्ति देवसंयुक्तानि सक्तदेव मनुष्यसंयुक्तान्येकैकशः पितृ-  
संयुक्तानीति । विधत्ते “देवे सम्भरति याज्यानुवाक्ययोरेव

रूपं करोत्यथो मिथुनमेव” इति । द्वित्वात्मेन याज्यानुवा-  
 क्यारूपत्वं स्त्रीपुरुषात्मकमिथुनत्वञ्च । सम्पादनीयानां यज्ञा-  
 युधानां स्वरूपविशेषं विधातुं तद्देदनं प्रशंसति “यो वै दश  
 यज्ञायुधानि वेद मुखतोऽस्य यज्ञः कल्पते” इति । यो यज-  
 मानो मुखतो यज्ञारम्भे दशैतानि सम्पादनीयानीत्यनुसन्धत्ते  
 अस्य यज्ञो निर्विघ्नेन अनुष्ठानक्षमो भवति । आयुधविशेष-  
 स्वरूपाणि विधत्ते “स्फ्यश्च कपालानि चाग्निहोत्रहवणी च  
 शूर्पञ्च कृष्णाजिनञ्च शम्या चोलूखलञ्च मुसलञ्च दृषच्चोपला  
 चैतानि वै दश यज्ञायुधानि य एवं वेद मुखतोऽस्य यज्ञः  
 कल्पते” इति । स्फ्यो नाम बाहुमात्रः खड्गाकारः काष्ठवि-  
 शेषः । कपालानि भग्ननूतनमृद्भाण्डलेशानि\* । अग्निहोत्र-  
 हवणीलक्षणं सूत्रकार आह । वैकङ्कत्यग्निहोत्रहवणी बाहु-  
 मात्रो अरलिमात्रो वा प्रसृताकृतिरिति । शम्या बाहुमात्रो  
 गदाकृतिः काष्ठविशेषः । शिष्टानि शूर्पादीनि लोकप्रसिद्धानि ।  
 पुनरपि दशायुधवेदनप्रशंसनमुपसंहारार्थं, चकाराः परस्पर-  
 समुच्चयार्था अनुक्तदशायुधसमुच्चयार्था वा । तानि सर्वाण्यप-  
 स्तम्भो दर्शयति “उत्तरेण गार्हपत्याहवनीयौ दर्भान्त्सु स्त्रीर्य  
 द्वन्द्वं न्यञ्चि पात्राणि प्रयुनक्ति दशापराणि दशपूर्वाणि,  
 स्फ्यश्च कपालानि चेति यथा समाज्ञातम् अपराणि प्रयुज्य,  
 सुवं जुह्वमुपसृतं भुवां वेदं पात्रीमाज्यस्थालीं प्राशिचहरण-

\* कपालानि भाण्डलेशसदृशानि इति का० ।

मिडापात्रं प्रणीताप्रणयनमिति पूर्वाणि, तान्युत्तरेणावशि-  
ष्टान्यन्वाहार्यस्थालीमश्लानमुपवेशं प्रातर्दोहपात्राणि” (आ०  
१ प्र० १२५ ख०) इति । यजमानस्याभिमन्त्रणं विधातुं प्रसूति  
“यो वै देवेभ्यः प्रतिप्रोच्य यज्ञेन यजते जुषन्तेऽस्य देवा हव्यं”  
इति । प्रतिप्रोच्य होष्यामीति प्रतिश्रुत्य । विधत्ते “हविर्नि-  
रूप्यमाणमभिमन्त्रयेताग्निः होतारमिह तः ऊव इति देवेभ्य  
एव प्रतिप्रोच्य यज्ञेन यजते जुषन्तेऽस्य देवा हव्यं” इति ।  
अग्निः होतारमित्यादिमन्त्रः पूर्वप्रपाठके मम नामेत्यनुवाके  
(सं० प्र० ५ प्र० १० अ०) समाह्वातो व्याख्यातश्च । देवाना-  
माह्वातारं तमग्निं इह यज्ञेऽहमाह्वयामि । आयन्तु देवाः  
सुमनस्यमाना वियन्तु देवा हविषो मेऽस्येत्यस्मिन्नुत्तरार्धे  
देवेभ्यः प्रतिश्रवणं विस्पष्टं । अस्य हविषो वियन्तु इदं हविर-  
श्रन्वित्यर्थः । इदमभिमन्त्रणं पुनः प्रशंसति “एष वै यज्ञस्य  
ग्रहो गृहीत्वैव यज्ञेन यजते” इति । एष मन्त्रप्रयोगो यज्ञ-  
स्वीकाररूपः । हविषो वियन्वित्यनेन देवतामुद्दिश्य द्रव्य-  
त्यागस्य सूचितत्वात् । यजमानस्य मौनं विधत्ते “तदुदित्वा  
वाचं यच्छति यज्ञस्य धृतौ” इति । तदभिमन्त्रणवाक्यमुक्त्वा  
मौनेन यज्ञो वहिरप्रकाशितत्वात् धृतो भवति । पुनरपि  
मौनं प्रशंसति “अथो मनसा वै प्रजापतिर्यज्ञमतनुत मनसैव  
तद्यज्ञं तनुते रक्षसामनन्ववचाराय” इति । सति वागव्यापारे  
विवक्षितशब्दविशेषतदर्थचिन्तया तत्प्रसक्तानुप्रसक्तचिन्तया च  
विचित्रं मनः प्रकृताद्यज्ञात् स्खलति । अतः प्रजापतिरविच्छे-



पाय मनसैव यज्ञमकरोत् । तद्वद्यजमानोऽपि तत् तेन मौनेन  
मनसैव यज्ञं तनुते । तथा सति स्खलनाभावात् रक्षसामत्र  
 प्रचारो न भवति । यज्ञयोगविधिमुन्नेतुं प्रसूतिरिति “यो वै यज्ञं  
 योग आगते युनक्ति युक्ते युञ्जानेषु” इति । यो यजमानो  
 यज्ञयोगकाले समागते सत्यप्रमत्तो यज्ञं युनक्ति स एव यु-  
 ञ्जानेषु यजमानेषु युक्ते इति व्यपदेशमर्हति । अकाले तु  
 योगः कृतोऽप्यकृत एव स्यात् । योगविध्युन्नयनमभिप्रेत्य तत्र  
 करणभूतं मन्त्रमुदाहृत्य व्याचष्टे “कस्मा युनक्ति स त्वा युन-  
 क्तित्याह प्रजापतिर्वै कः प्रजापतिनैवेनं युनक्ति युक्ते युञ्जानेषु”  
 इति । अयमपि मन्त्रः पूर्वप्रपाठके समानात् । यः प्रजापतिः  
 सर्वदा सर्वेषां यजमानानां यज्ञं युनक्ति स एवाद्य मदीयं  
 यज्ञं युनक्तु । रयेऽश्वमिव मयि यज्ञं सम्ब्रूतु । अनेन मन्त्रेण  
 यज्ञं युञ्ज्यादित्युक्तो विधिः ।

अथ मीमांसा । तृतीयाध्यायस्य प्रथमपादे चिन्तितं ।

“द्रव्यस्य स्फ्यकपालादेः साङ्कर्यं वा व्यवस्थितिः ।

यज्ञायुधत्वं सर्वाङ्गसमं तेनात्र सङ्करः ॥

वाक्यस्योद्धननादेः स्वाद्वैयर्थ्यं सङ्करे सति ।

अनुवादो ह्यायुधोक्तिर्व्यवस्थानेन पूर्ववत्” ॥

दर्शपूर्णमासयोः श्रूयते “स्फ्यश्च कपालानि चाग्निहोत्र-  
 हवणी च शूर्पञ्च कृष्णाजिनञ्च शम्या चोल्खलञ्च मुसलञ्च  
 दृषच्चोपला चैतानि वै दश यज्ञायुधानि” इति । स्फ्यशब्देन  
 खड्गाकारं काष्ठमुच्यते । अग्निहोत्रहवणी हविर्निर्वापसाधनं

प्रसृताकारं काष्ठपात्रं । शस्या गदाकारं काष्ठं । तत्र ब्रीह्यादि-  
द्रव्येषु अवघातादिसंस्काराणां साङ्कर्यं निराकृतेऽपि स्फ्य-  
कपालादिद्रव्याणामुद्धननपुरोडाशप्रपणाद्यङ्गक्रियासु साङ्कर्यं  
निराकर्तुमशक्यं । येन केनापि द्रव्येण यस्यां कस्याञ्चित्  
क्रियायां कृतायामपि श्रूयमाणस्य यज्ञायुधत्वस्याविरोधात् ।  
न च व्यवस्थामात्रेण यज्ञसाधनत्वमुपैतीति प्राप्ते ब्रूमः । स्फ्य-  
नोद्धन्ति । कपालेषु श्रपयति । अग्निहोत्रहवण्या हवींऽपि  
निर्वपति । शूर्पेण विविनक्ति । कृष्णाजिनमधस्तादुलूखलस्या-  
ऽवस्तृणाति । शस्यायां दृषदमुपदधाति । उलूखलमुमलाभ्या-  
मवहन्ति । दृषदुपलाभ्यां पिनष्टि । इत्येतेषां विघ्नपसंयोग-  
बोधकानां वाक्यानां वैयर्थ्यं साङ्कर्यपक्षे प्रसज्येत । व्यवस्था-  
पक्षेऽपि सम्बन्धसामान्यबोधकं यज्ञायुधवाक्यमनर्थकमिति चेत्  
न । उद्धननादिवाक्यसिद्धार्थानुवादित्वात् । न च वैपरीत्ये-  
नोद्धननादिवाक्यानामेव अनुवादित्वमिति वाच्यं । बलवैय-  
र्थ्यस्य जघन्यत्वात् । न चात्यन्तं यज्ञायुधानुवादस्य वैयर्थ्यं ।  
यज्ञायुधानि सम्भरतीत्यासादनविधानाद्योपयुक्तत्वात् । तस्मा-  
दवघातादिसंस्कारा इव स्फ्यकपालादिद्रव्याणि व्यवस्थि-  
तानि ।

चतुर्थाध्यायस्य प्रथमपादे चिन्तितं ।

“दश यज्ञायुधानीति हविष्टेन विधिर्न वा ।

आद्ये प्राप्ते पुरोडाशे समुच्चयविकल्पने ॥

सार्धमुत्पत्तिशिष्टेन विकल्पादिर्न युज्यते ।

स्फेनोद्धन्तीति यत्प्राप्तं तदचानूद्य संस्तवः” ॥

दर्शपूर्णमासयोः स्फेनश्च कपालानि चेत्याद्यनुक्रम्य एतानि वै दश यज्ञायुधानीत्याज्ञातं । तानि चात्र हविष्टेन विधी-  
यन्ते । कुतः । मानान्तरैरप्राप्तत्वेन अपूर्वार्थत्वात् । यदि तत्र  
पुरोडाशो हविर्भवेत् तदा तेन सहैतेषां समुच्चयो विकल्पो  
वास्त्विति प्राप्ते ब्रूमः । आग्नेयोऽष्टाकपाल इत्युत्पत्तिशिष्टेन  
पुरोडाशेन सह पश्चात् शिष्टानामायुधानां विकल्पः समुच्चयो  
वा न भवति । आयुधत्वं यज्ञसाधनत्वं । तच्च स्फेनोद्धन्ति  
कपालेषु अपयतीत्यादिशास्त्रसिद्धमेवाचानूद्य यज्ञायुधानि  
सम्भरतीत्येषः सम्भरणविधिः स्तुयते । तस्मान्नात्र हविष्टुं ।

एकादशाध्यायस्य द्वितीयपादे चिन्तितं ।

“देशपात्रत्विजोऽन्यस्मिन् प्रयोगेऽन्य उत्तैच्छिकाः ।

भुक्त्यर्थं पर्णवत्तेऽन्ये वासोवत्ते स्युरैच्छिकाः” ॥

समे यजेतेत्युक्तो देशः । जुह्वादीनि पात्राणि । अध्वर्युप्रमुखा  
च्छत्विजः । ते चैकस्मिन् प्रयोग उपयुक्ता निरिष्टकत्वान्न  
प्रयोगान्तरमर्हन्ति । इष्टान्निर्गता निरिष्टाः कुत्सिताः । नि-  
रिष्टकाः दुष्टाः पुनः प्रयोगानर्हा इत्यर्थः । यथा भोजन  
उपयुक्तं कदलीपलाशादिपर्णं प्रक्षाल्यापि न पुनः शिष्टाः तत्  
स्त्रीकुर्वन्ति तथात्रापि । अन्ये देशादयः प्रयोगान्तरे सम्पाद्या  
इति प्राप्ते ब्रूमः । यथा वस्त्रं पूर्वदिने प्रावरणाद्योपयुक्तमपि  
दिनान्तरे निरिष्टकं न भवति, शिष्टास्तद्वान्यद्वा स्वेच्छया  
दिनान्तरे स्त्रीकुर्वन्ति तद्वदत्रापि द्रष्टव्यं । इदं निरिष्टक-

मिदं नेत्यत्र शिष्टाचार एव प्रमाणं, शिष्टाश्च देशादीनिय-  
मेन न त्यजन्ति । तस्मादैच्छिकाः । तत्रैवान्यच्चिन्तितं ।

“मा भूदन्यत्वनियमः पात्रे तत्त्वं किमैच्छिकं ।

नियतं वाग्निमो देशवन्मैवं प्रतिपत्तितः” ॥

देशपात्रविजां साधारण्येनान्यत्वनियमे निवारिते सति  
पुनः पात्रेषु नियमान्तरसदसद्भावश्चिन्त्यते । प्रथमप्रयोगे चान्य-  
पद्युक्तानि पात्राणि तान्येव प्रयोगान्तरेष्विति नियमो नास्ति  
उतास्तीति संशयः । यथा देशे कर्तृषु च त एवेति नियमो  
नास्ति ऐच्छिकस्योक्तत्वात्, तथा पात्रेष्वपीति चेन्मैवं । आमरणं  
पात्राणां धारणीयत्वात् । आहिताग्निमग्निभिर्दहन्ति यज्ञ-  
पात्रैश्चेति प्रतिपत्तिविधानेनामरणं धारणमेव गम्यते । ननु  
पात्रैरिति तृतीयया गुणभावावगमादर्थकर्मैव न तु प्रति-  
पत्तिः । तथा सति पात्रान्तरैरपि दाहनसिद्धेर्न धारणनि-  
यम इति चेन्मैवं । दक्षिणे पाणौ जुह्नुमासादयतीति द्विती-  
यया प्रतिपद्यमानत्वावगमात् । पूर्वेषामेव धारणं । तस्मात्  
सर्वेषु प्रयोगेषु पात्राणां तत्त्वं । तत्रैवान्यच्चिन्तितं ।

“किं पौर्णमासीमारभ्य यद्वाधानमियं धृतिः ।

प्रकृत्यर्थतयाद्यः स्यात् मरणानियमात्परः” ॥

अनारभ्याधीतानां पात्राणां प्रकृतिगामितया पौर्णमा-  
सीमारभ्य धारणमिति प्राप्ते ब्रूमः । आधानकाले पवमानेष्टिषु  
चोदनप्राप्तत्वात् पात्राणां आधानमारभ्य धारयितव्यानि । अन्यथा  
आधानपौर्णमास्योर्मध्ये यजमानस्य कदाचिन्मरणे सति पात्रा-

भावेन दाहाभावप्रसङ्गात् । तस्मादाधानमारभ्य धारणमित्ययमपरः पक्षोऽभ्युपगन्तव्यः ॥ ० ॥

इति माधवीये वेदार्थप्रकाशे कृष्णयजुःसंहिताभाष्ये प्रथमकाण्डे षष्ठप्रपाठके ऽष्टमोऽनुवाकः ॥ \* ॥

प्रजापतिर्यज्ञानसृजताग्निहोत्राग्निष्टोमश्च पौर्णमासीच्चोक्त्यञ्चामावास्याञ्चातिरात्रश्च तानुदमिमीत यावदग्निहोत्रमासीत्तावानग्निष्टोमो यावती पौर्णमासी तावानुक्त्यौ यावत्यमावास्या तावानतिरात्रो य एवं विद्वानग्निहोत्रं जुहोति यावदग्निष्टोमेनोपाप्नोति तावदुपाप्नोति य एवं विद्वान् पौर्णमासीं यजते यावदुक्त्येनोपाप्नोति ॥ १ ॥

तावदुपाप्नोति य एवं विद्वानमावास्यां यजते यावदतिरात्रेणोपाप्नोति तावदुपाप्नोति परमेष्ठिनो वा एष यज्ञोऽग्र आसीत्तेन स परमां काष्ठामगच्छतेन प्रजापतिं निरवासाययत्तेन प्रजापतिः परमां काष्ठामगच्छतेनेन्द्रं निरवासाययत्तेनेन्द्रः परमां काष्ठा-



मगच्छतेनाग्नीषोमौ निरवासाययत्तेनाग्नीषोमौ पर-  
मां काष्ठामगच्छतां यः ॥ २ ॥

एवं विद्वान् दर्शपूर्णमासौ यजते परमामेव काष्ठां  
गच्छति यो वै प्रजातेन यज्ञेन यजते प्र प्रजया पशु-  
भिर्मिथुनैर्जायते द्वादश मासाः संवत्सरो द्वादश  
द्वन्द्वानि दर्शपूर्णमासयोस्तानि सम्याद्यानीत्याहुर्व-  
त्सञ्चोपावसृजत्युखाञ्चाधिश्यत्यव च हन्ति हृषदैा  
च समाहृत्यधि च वपते कपालानि चोपदधाति  
पुरोडाशञ्च ॥ ३ ॥

अधिश्यत्याज्यञ्च स्तम्बयजुश्च हरत्यभि च गृह्णाति  
वेदिञ्च परिगृह्णाति पत्नीञ्च सन्नह्यति प्रोक्षणीश्चासा-  
दयत्याज्यञ्चैतानि वै द्वादश द्वन्द्वानि दर्शपूर्णमासयो-  
स्तानि य एव॥ सम्याद्य यजते प्रजातेनैव यज्ञेन यजते  
प्र प्रजया पशुभिर्मिथुनैर्जायते ॥ ४ ॥

उक्थ्येनोपाग्नीत्यगच्छतां यः पुरोडाशञ्च चत्वा-  
रिंशच्च ॥ ५ ॥

इति तैत्तिरीयसंहितायां प्रथमकाण्डे पष्ठप्रपाठके  
नवमोऽनुवाकः ॥ \* ॥

अष्टमे यज्ञायुधसम्पत्तिरुक्ता । नवमे द्वादशद्वन्द्वसम्पत्तिरु-  
च्यते । प्रथमं तावदनुष्ठादृणां फलाधिक्याय वेदनविशेषवि-  
धिमुन्नेतुं प्रसूति “प्रजापतिर्यज्ञानसृजताग्निहोत्रञ्चाग्निष्टो-  
मञ्च पौर्णमासीञ्चोक्थञ्चामावास्याञ्चातिरात्रञ्च तानुदमिमीत  
यावदग्निहोत्रमासीत्तावानग्निष्टोमो यावती पौर्णमासी ता-  
वानुक्थो यावत्यमावास्या तावानतिरात्रः” इति । अत्र  
अग्निहोत्रपौर्णमास्यमावास्यायागा अत्यैर्द्रव्यमन्त्रक्रियाविशेषैः  
साध्या अतएवान्यफलाः, अग्निष्टोमोक्थातिरात्रयागा वज्र-  
भिर्द्रव्यमन्त्रक्रियाविशेषैः साध्या अतएवाधिकफलाः । तानुभ-  
यविधान् यज्ञान् प्रजापतिः सृष्ट्वा कनिष्ठपुत्रे पितेव कनीयः-  
स्वग्निहोत्रादिषु अनुग्रहेण तुलया चीणि दन्दान्युन्मितवान् ।  
तदनुग्रहादग्निहोत्रादीनि अग्निष्टोमादीनि समानि सम्यन्तानि ।  
वेदनविशेषविधिमुन्नयति “य एवं विद्वानग्निहोत्रं जुहोति  
यावदग्निष्टोमेनोपाप्नोति तावदुपाप्नोति य एवं विद्वान् पौर्ण-  
मासीं यजते यावदुक्थेनोपाप्नोति तावदुपाप्नोति य एवं  
विद्वानमावास्यां यजते यावदतिरात्रेणोपाप्नोति तावदुपा-  
प्नोति” इति । प्रजापत्यनुग्रहादग्निहोत्रादीनामग्निष्टोमादि-  
साम्यं जानतस्तत्समानफलत्वकथनात् फलाधिक्याय अनुष्ठाद-  
भिरग्निष्टोमादिसाम्यं भावयेत्, इति विधिरुचीयते । विद्या-  
युक्तस्य कर्मणः फलाधिक्यं छन्दोगा आमनन्ति । यदेव वि-  
द्यया करोति तदेव वीर्यवत्तरं भवतीति । लोकेऽपि राज्ञा  
ग्रामेषु प्रेरिते राजमुद्राधारिणि नीचे कस्मिंश्चिद्भृत्ये राजल-

मुपचरन्तीनां प्रजानां सृष्ट्यचित्तप्रसादेन फलाधिक्यमुपल-  
 भासहे । काण्वैश्च वृहदारण्यकस्य पञ्चमाध्याये कानिचि-  
 दुपासनानि अथ सम्पद इति वाक्येनास्त्रायन्ते । स्वल्पे कर्मणि  
 अधिककर्मत्वस्य मनसा सम्पादनं सम्पत् । एतदेवाभिप्रेत्य  
 सर्वस्वतिपुराणागमादिषु सालयामप्रतिमादौ विष्ण्वादिवुद्धि-  
 विहिता । तस्मादेतद्वाक्यमग्निहोत्रादौ अग्निष्टोमादिसम्पादन-  
 विधिपरं । यद्यपि पूर्वमीमांसायां द्वितीयाध्याये य एवं  
 विद्वान् पौर्णमासौ यजत इत्यस्य विद्वद्वाक्यस्य विधायकत्वं  
 निराकृत्य अनुवादकत्वमुक्तं । तथापि कर्मविधेरेव तत्र नि-  
 राकरणात् \*सम्पदिष्यन्तीतौ न कोऽपि विरोधः । भावना-  
 विधिपरत्वे वाक्यमेतत् कर्मप्रकरणादुक्त्यत इति चेत् उक्त-  
 ख्यतां नाम । अग्निचयनप्रकरणपठितानां मनश्चेत्युपास्तीनां  
 प्रकरणोत्कर्षस्य व्यामेनैव निर्णीतत्वात् । अन्यपरस्य अन्यार्थत्वात्  
 दर्शपूर्णमासौ प्रशंसितुमत्र पाठोऽस्तु । पुनरपि दर्शपूर्णमासौ  
 प्रशंसति “परमेष्ठिनो वा एष यज्ञोऽय आसीत्तेन स परमां  
 काष्ठामगच्छत्तेन प्रजापतिं निरवासाययत्तेन प्रजापतिः  
 परमां काष्ठामगच्छत्तेनेन्द्रं निरवामाययत्तेनेन्द्रः परमां का-  
 ष्टामगच्छत्तेनाग्नीषोमौ निरवासाययत्तेनाग्नीषोमौ परमां  
 काष्ठामगच्छतां य एवं विद्वान् दर्शपूर्णमासौ यजते परमा-  
 मेव काष्ठां गच्छति” इति । परमे पदे कृत्यलोके तिष्ठतीति  
 परमेष्ठी चतुर्मुखः । तस्य त्वये पूर्वस्मिन् कल्पे यजमानत्वेना-

वस्थितस्यैव दर्शपूर्णमासयज्ञः प्रवृत्तः, तेन चेश्वरार्पणबुद्ध्या-  
 ऽनुष्ठितेन स यजमानः परमां काष्ठां इदं परमेष्ठित्वपदं  
 प्राप्तवान् । प्रजापतिर्ह्येतादिः तं पूर्वस्मिन् जन्मनि तेनोत्तम-  
 फलहेतुदर्शपूर्णमासोपदेशेन निरवासाययत् तोषितवान् । अनु-  
 ष्ठानाय प्रेरितवान् वा । स च तस्मिन् जन्मनि यजमानः  
 तेनानुष्ठानेन परमां काष्ठां दत्तत्वपदं प्राप्तवान् । एवमितरत्र  
 योज्यं । अत एव दर्शपूर्णमासयोः स्वर्गकामार्थत्वमाज्ञातं,  
 मीमांसकैर्विचारितञ्च । इन्द्रसम्पादनं विधातुं प्रसूति “यो  
 वै प्रजातेन यज्ञेन यजते प्र प्रजया पशुभिर्मिथुनैर्जायते  
 द्वादश मासाः संवत्सरो द्वादश इन्द्रानि दर्शपूर्णमासयोस्तानि  
 सम्पाद्यानीत्याहुः” इति । प्रजातेन अत्यन्तविस्मृतेन । प्रजा-  
 दिभिः प्रसृतो विस्मृतो जायते । द्वादशमासोपेतसंवत्सर-  
 साम्येन द्वादशद्वयोपेतयज्ञस्य प्रसृतत्वं । इन्द्रानि विधत्ते  
 “वत्सञ्चोपावसृजत्युखाञ्चाधिअयत्यव च हन्ति दृषदौ च समा-  
 हन्त्यधि च वपते कपालानि चोपदधाति पुरोडाशञ्चाधिअ-  
 यत्याज्यञ्च स्तम्भयजुश्च हरत्यभि च गृह्णाति वेदिञ्च परिगृ-  
 ह्णाति पत्नीञ्च सन्नहति प्रोक्षणीश्वामादयत्याज्यञ्च” इति । गां  
 दोग्धुमध्वर्युरयच्छावः प्रजयेति मन्त्रेण वत्सं बन्धनान्मुञ्चेत् ।  
 क्षीरं अपयितुं मातरिश्वनो घर्म इति मन्त्रेणोखां गार्हपत्ये  
 स्थापयेत् । अव रक्षो दिव इति शाखान्तरमन्त्रेण ब्रीह्रीनव-  
 हन्यात् । इषमावदोर्जमावदेति मन्त्रेण पाषाणेन शम्यया वा  
 पेषणदृषदुपले समाहन्यात् । देवस्य त्वेत्यादिमन्त्रेण पेषणाच्च

दृषदि तण्डुलानधिवपेत् । भुवममीत्यादिभिर्मन्त्रैः पुरोडाश-  
 अपणाय अग्नौ कपालान्युपदध्यात् । घर्माऽसीति मन्त्रेण तेषु  
 कपालेषु पुरोडाशमधिशयेत् । अग्निस्ते तेज इति मन्त्रेण  
 आज्यमाहवनीयेऽधिशयेत् । चिकीर्षितवेदिस्थाने पृथिवि देव-  
 यजनीत्यादिमन्त्रैः स्तम्बयजुर्हरेत् । अररुस्ते दिवमिति मन्त्रेण-  
 ग्रीध्रोऽञ्जलिना सहणान् पांशूनुत्करे प्रक्षिप्तानभिगृहीयात् ।  
 वसवस्त्वा परिगृह्णन्वित्यादिभिर्मन्त्रैर्वेदिं परिगृहीयात् । आ-  
 शासानेति मन्त्रेण योक्त्रेण पत्नीं मन्त्रह्यात् । अतसधस्येति  
 शाखान्तरमन्त्रेण स्पृगनिष्पादितायां रेखायां प्रोक्षणीरासाद-  
 येत् । अग्नेर्जिज्ञासीति मन्त्रेण रेखायामाज्यं सादयेत् । विहि-  
 तानि इन्दानि प्रश्नस्योपसंहरति “एतानि वै द्वादश इन्दानि  
 दर्शपूर्णमासयोस्तानि च एवम् सन्पाद्य यजते प्रजातेनैव यज्ञेन  
 यजते प्र प्रजया पशूभिर्मिथुनैर्जायते” इति । यद्यप्युक्तानां वत्स-  
 विमोकादीनां चतुर्दशत्वात् सप्तैवैतानि इन्दानि तथापि चकारैः  
 पूर्वानुवाकोक्तेषु दशसु यज्ञायुधेषु समुचितेषु द्वादशमग्नयन्ते ।

अथ मीमांसा । द्वितीयाध्यायस्य द्वितीयपादे चिन्तितं ।

“एवं विद्वान् पौर्णमासीममावास्यामितीरितं ।

कर्मान्यदुत पूर्वाक्तसमुदायानुवादकं ॥

कर्मान्तरं स्यादभ्यासाद्, प्रौवं द्रव्यं हि, देवता ।

वार्चघ्नीत्यादितो लभ्या, अनुवादस्तु न युज्यते ॥

वार्चघ्नीत्याज्यभागाङ्गव्यवस्थोक्तेर्न देवता ।

पौर्णेत्यनूद्यते पौर्णमासीयुक्तं त्रिकं तथा ॥



अमेत्यपि, समूहस्य द्वित्वसिद्धिः प्रयोजनं ।

सहस्रितिः पौर्णमास्यामित्युक्तिभ्यां त्रिके त्रिके ॥

विद्वद्वाक्ये पृथग् विध्यावृत्तिराग्नेय आदिना ।

विहितस्य फलित्वेन प्राधान्यादितरे गुणाः” ॥

इदमान्नायते । य एवं विद्वान् पौर्णमासीं यजते य एवं विद्वानमावास्यां यजत इत्यत्र यजतिना कर्मान्तरं विधीयते न तु प्रकृता आग्नेयादयः षड्भागा अनूद्यन्ते । आग्नेयादयः कालसंयुक्तास्तत्प्रकरण एवान्नाताः । यदाग्नेयोऽष्टाकपालोऽमावास्यायाञ्च पौर्णमास्याञ्चाच्युतो भवतीति । तावब्रूतामग्नीषोमावाज्यस्यैव तावुपांशु पौर्णमास्यां यजतीति ताभ्यामेतमग्नीषोमीयमेकादशकपालं पूर्णमासे प्रायच्छदिति । ऐन्द्रं दध्यमावास्यायामिति । ऐन्द्रं पयोऽमावास्यायामिति च । एतेभ्यः प्रकृतेभ्यः षड्भा आग्नेयादिभ्यो विद्वद्वाक्यविहितस्य कर्मणोऽन्यत्वे सति पूर्वाधिकरणन्यायेन विध्यभ्यास उपपद्यते । न च कर्मान्तरत्वे द्रव्यदेवतयोरभावो\* भ्रौवादिसङ्गावात् । अत एवेक्तं† । भ्रौवं साधारणं द्रव्यं देवता मान्त्ववर्णिकी । रूपवन्तौ ततो यागौ विधीयेते पृथक्कयेति । सर्वस्मै वा एतद्यज्ञाय गृह्यते यद्गुवाया आज्यमिति भ्रौवस्य साधारणत्वं श्रुतं । देवतायां मान्त्ववर्णिकत्वमित्युक्तेतत्त्वं । तस्माद्वार्चघ्नी पूर्णमासेऽनूच्यते वृधन्वती अमावास्यायामिति । वार्चघ्नी

\* द्रव्यदेवतयोरभावादिति का० ।

† भ्रौवं द्रव्यमित्यादि अतएवेक्तमित्यन्तं तै० पुस्तके नास्ति, येष तु का० पुस्तकपाठः परन्तु न सम्यक् परिष्कृतः ।

वृधन्वत्यौ चर्चौ क्रमेण कालद्वयोपेते विधीयते । तत्र  
 अग्निर्वाणि जङ्घनदित्येको वार्चमो मन्त्रः । तत्र सोमासि  
 सत्यतिस्वः राजोत वृचहेत्यपरः । तयोस्तत्तावग्नीषोमौ पौ-  
 र्णमासदेवता, एवमनन्तरान्नातयोर्दधिधातुयुक्तयोर्मन्त्रयोस्त-  
 त्तावग्नीषोमावमावास्यादेवता, ताभ्यां द्रव्यदेवताभ्यां रूपव-  
 त्ताद्यागान्तरमत्र विधीयते । षड्भागानुवादत्वे तदनुवादेन  
 विधेयान्तरस्य कस्यचिददर्शनाद्विद्वद्वाक्यमनर्थकं स्यात् । न  
 केवलं तदानर्थक्यं किन्तु पौर्णमास्यां पौर्णमास्या यजेत ।  
 अमावास्यायाममावास्या यजेतेत्येतदपि व्यर्थं स्यात् । न  
 चैतत्कालविधायकं यदाग्रेय इत्याद्युत्पत्तिवाक्यैरेव तद्विधा-  
 नात् । कर्मान्तरत्वे तु कालं विधास्यति । तस्मात् कर्मान्तर-  
 विधिरिति प्राप्ते ब्रूमः । आस्तां तावत् द्रव्यं, देवता तु वि-  
 धित्सितस्य कर्मान्तरस्य सर्वथा न लभ्यते । वार्चमोवृधन्वत्यो-  
 राज्यभागदेवताप्रतिपादकत्वात् । होत्रमन्त्रकाण्डे सामिधे-  
 नीरावाहननिगदप्रयाजमन्त्रांश्चास्त्राय प्रयाजानन्तरभाविनो-  
 राज्यभागदेवतयोः क्रमेण वार्चमोवृधन्वत्यावास्नाते । लिङ्ग-  
 श्चाग्निविषयं सोमविषयञ्च तत्रोपलभ्यते । ततो लिङ्गक्रमा-  
 भ्यामाज्यभागविषयत्वमुपगम्यते । यद्वार्चमो पूर्णमास इत्यादि-  
 वाक्यं तस्मिन्लिङ्गक्रमकृतयोर्राज्यभागाङ्गयोर्मन्त्रयुगलयोः कालद्वये  
 व्यवस्थामाचष्टे, न तु नूतनकर्माङ्गतां तयोर्विदधाति । अतो  
 रूपराहित्याद्विद्वद्वाक्यं कर्मान्तरविधायकं न भवति । किन्तार्हि  
 पूर्वप्रकृतेष्वाग्नेयादिषु षट्सु चिकरूपौ द्वौ समुदायावनुव-

दति । न च कालवाचिभ्यां पौर्णमास्यामावास्याशब्दाभ्यां या-  
गानुवादानुपपत्तिः । तत्तत्कालविहितयोर्यागत्रिकयोरुपल-  
क्षितत्वात् । न चानुवादो व्यर्थः समुदायद्वित्वमिद्वेस्तत्प्रयोज-  
नत्वात् । तस्मिद्धौ च दर्शपूर्णमासाभ्यां स्वर्गकामो यजेतेत्य-  
स्मिन् फलवाक्ये षड्यागविवक्षया द्विवचननिर्देश उपपद्यते ।  
यद्यप्युक्तमनुवादपक्षे पौर्णमास्यामित्यादीनां वैयर्थ्यमिति तद-  
युक्तं कालविधानासम्भवेऽप्येकैकत्रिकस्य सहप्रयोगविधानात् ।  
आग्नेयोपांशुयाजाग्नीषोमीयाणां चयाणां पौर्णमासकाल-  
विहितानां सहप्रयोगः पौर्णमास्येत्यनेन ततोयैकवचनान्तेन  
विधीयते । एवमितरत्रापि । ननु विद्वद्वाक्यस्य कर्मान्तर-  
विधायकत्वाभावेऽपि नानुवादकत्वं तस्य यागविधायकत्वाभ्यु-  
पगमात् । आग्नेयोऽष्टाकपाल इत्यादिवाक्यानि तु विहित-  
यागानुवादेन द्रव्यदेवतालक्षणगुणविधायकानीति चेन्न । तथा  
सत्येकेन वाक्येन अनेकगुणविध्यसम्भवात् । प्रतिगुणं पृथग्विधौ  
विध्यावृत्तिः प्रसज्येत । आग्नेयादिवाक्यानां विधायकत्वे तु  
विशिष्टविधित्वान्नास्ति विध्यावृत्तिदोषः । तस्मादाग्नेयादिवा-  
क्यविहितानां विद्वद्वाक्यमनुवादकं । किञ्चानुवादमनभ्युपगम्य  
कर्मान्तरविधिं वदतः प्रयाजादीनामाग्नेयादीनाञ्च गुण-  
प्रधानभावो न सिध्येत् । तथा हि समिधो यजति, आषा-  
रमाधारयति इत्यादयः कालयोगरहिताः केचिद्विधय  
आज्ञाताः । यदाग्नेयोऽष्टाकपालोऽमावास्यायाञ्च पौर्णमास्या-  
ञ्चेत्यादयः कालयुक्ता अपरे । तेषामुभयेषां प्रकृतवाद्दर्श-

पूर्णमासाभ्यां स्वर्गकामो यजेतेति वाक्येन सर्वेषां फलसम्बन्धो बोधनीयः, दर्शपूर्णमासाभ्यामिति दिवचनं बह्वचनत्वेन परिणेतव्यं । विद्वद्वाक्यविहिते हे कर्मान्तरे प्रयाजादयः आग्नेयादयश्च इत्येतेषु द्वित्वासम्भवात्, सर्वेषाञ्च फलसम्बन्धे राजसूयगतेष्टिपशुभोमवत् समप्राधान्यात्, प्रयाजादीनां गुणभावे न स्यात् । तदभावे चानङ्गत्वात् सौर्यादिविहृतिआग्नेयादीनामिव अतिदेशो न स्यात् । अनुवादपक्षे तु त्रिकथोः कालयोगेन दर्शपूर्णमासशब्दार्हत्वात् समुदायद्वित्वेन दिवचनार्हत्वाच्चाग्नेयादीनामेव फलसम्बन्धेन प्राधान्यं, प्रयाजादीनान्तु गुणभाव इति न कोऽपि दोषः । तस्माद्विद्वद्वाक्यमनुवादकं ।

चतुर्थ्याध्यायस्य तृतीयपादे चिन्तितं ।

“दर्शादिसर्वकामेभ्योऽनुवादो वा फले विधिः ।

अङ्गोपाङ्गोदितः कामो विध्यभावादनूयते ॥

\*उत्पत्तिचोदनासिद्धे आश्रित्य विधिभावेन ।

फलसंयोगबोधेन भवेदेष फले विधिः” ॥

इदमाज्ञायते । एकस्मै वा अन्या इष्टयः कामायाह्वियन्ते, सर्वेभ्यो दर्शपूर्णमासाविति । एकस्मै वा अन्ये यज्ञकृतवः कामायाह्वियन्ते, सर्वेभ्यो ज्योतिष्टोम इति । तत्र सर्वेभ्य इत्यनेन वाक्येन दर्शपूर्णमासयोः न फले विधिः विधायकस्य लिङादेर्भावनावाचिन आख्यातस्य चाभावात् । अनुवादस्तु भविष्यति सर्वकामानां प्राप्तत्वात् । न च दर्शपूर्णमासाभ्यां स्वर्गकामो

\* उत्पत्तिभावनासिद्धेराश्रित्येति तै० ।

यजेतेति विधानात् स्वर्ग एव प्राप्नोति न तु कामान्तरमिति वाच्यं । अङ्गोपाङ्गकामानामपि प्राप्तत्वात् । सामिधेन्यो दर्शपूर्णमासयोरङ्गं । तत्र कामाः श्रूयन्ते । एकविंशतिमनुब्रूयात्प्रतिष्ठाकामस्य चतुर्विंशतिमनुब्रूयाद्ब्रह्मवर्चस्कामस्येति । तथा सान्नाय्ययागस्य दोहनमङ्गं । तत्साधनं वत्सोपाकरणमुपाङ्गं । तत्र पलाशशाखाहरणे काम आम्नातः । यं कामयेत पशुमान्त्यादिति बज्रपर्णी तस्मै बज्रशाखामाहरेत् पशुमन्तमेवैनं करोतीति । एतेन सर्वकामा अनूद्यन्त इति प्राप्ते ब्रूमः । मा भूतामस्मिन् वाक्ये विधिभावेन तथाप्युत्पत्तिवाक्यमिद्धे ते आश्रित्य\* तादर्थ्यवाचिन्या चतुर्थ्या फलसंयोगो बोध्यते । तस्मादशेषफले विधिः । तृतीयाध्यायस्याष्टमपादे चिन्तितं ।

“वत्सञ्चोपसृजेत्तद्वदुखाञ्चाधिश्रयेदिति ।

द्वादशद्वन्द्वकर्मेतत् स्वामिनो वेतरस्य वा ॥

आद्यः पाठात्स्वामिकाण्डे, तादर्थ्येन परिक्रयात् ।

महाकाण्डोक्तितोऽन्योऽसु द्वन्द्वता तत्र कीर्त्यते” ॥

दर्शपूर्णमासयोर्याजमानकाण्डे श्रूयते । द्वादश द्वन्द्वानि दर्शपूर्णमासयोस्तानि सम्पाद्यानीत्याहुर्वत्सञ्चोपावसृजत्युखाञ्चाधिश्रयत्यव च हन्ति दृषदौ च समाहन्नीत्यादि । तत्र गां दोग्धुं वत्सोपसर्जनमेकं कर्म, दोहनेन सम्पादितं क्षीरं धारयितुं पिठरस्थापनमपरं कर्म, तदेतदुभयमेकं द्वन्द्वं । तथा ग्रीहीणामवघातो दृषदुपलयोः पाषाणान्तरेण समाघात इत्येतदुभयं

\* वाक्यसङ्केताश्रित्येति तै० ।



द्वितीयं दृढं । एवं द्वादश कर्मद्वन्द्वान्यनुष्ठेयान्यत्रास्नातानि ।  
 तेषां याजमानकाण्डे पठितत्वात् समाख्यया यजमानेन  
 तान्यनुष्ठेयानोति प्राप्ते ब्रूमः । यजमानस्य यानि कार्याणि  
 तान्यनुष्ठातुमेव परिक्रीता चत्विजः । किञ्च यजुर्वेदे याजमा-  
 नमिदमवान्तरकाण्डं, महाकाण्डं त्वाध्वर्यवमेव । तत्रैते वत्सा-  
 पाकरणादयो धर्मा आस्नाताः । तस्मादध्वर्युरेव ताननुतिष्ठेत् ।  
 याजमाने तु काण्डे तेषामनुष्ठानप्रकारश्चोदितः किन्तु परि-  
 गणनया दृढसम्पादनमात्रमेवास्नातं । तेन यजमानस्नामानु-  
 पूर्वीं मनसि निधाय अध्वर्योरनुष्ठाने प्रमादराहित्यमनुम-  
 न्धातुं प्रभवति । तस्मादध्वर्युरेवानुष्ठानं ॥ ० ॥

इति माधवीये वेदार्थप्रकाशे कृष्णयजुःसंहिताभाष्ये प्रथम-  
 काण्डे षष्ठप्रपाठके नवमोऽनुवाकः ॥ \* ॥

ध्रुवोऽसि ध्रुवोऽहः सजातेषु भूयासमित्याह ध्रु-  
 वानेवैनान् कुरुत उग्रोऽस्युग्रोऽहः सजातेषु भूयास-  
 मित्याहाप्रतिवादिन एवैनान् कुरुतेऽभिभूरस्यभिभू-  
 रहः सजातेषु भूयासमित्याह य एवैनं प्रत्युत्पिपीते  
 तमुपास्यते युनजिम त्वा ब्रह्मणा दैव्येनेत्याहैष वा  
 अग्नेर्योगस्तेन ॥ १ ॥

एवैनं युनक्ति यज्ञस्य वै समृद्धेन देवाः सुवर्गं लो-  
कमायन् यज्ञस्य व्यृद्धेनासुरान् पराभावयन् यन्मे  
अग्ने अस्य यज्ञस्य रिष्यादित्याह यज्ञस्यैव तत्समृद्धेन  
यजमानः सुवर्गं लोकमेति यज्ञस्य व्यृद्धेन आठव्यान्  
पराभावयत्यग्निहोचमेताभिर्व्याहृतीभिरुपसादयेद्यज्ञ-  
मुखं वा अग्निहोचं ब्रह्मैता व्याहृतयो यज्ञमुख एव  
ब्रह्म ॥ २ ॥

कुरुते संवत्सरे पर्यागत एताभिरेवोपसादयेद्ब्रह्म-  
णैवोभयतः संवत्सरं परिगृह्णाति दर्शपूर्णमासौ चा-  
तुर्मास्यान्यालभमान एताभिर्व्याहृतीभिर्हवींश्चासा-  
दयेद्यज्ञमुखं वै दर्शपूर्णमासौ चातुर्मास्यानि ब्रह्मैता  
व्याहृतयो यज्ञमुख एव ब्रह्म कुरुते संवत्सरे पर्यागत  
एताभिरेवासादयेद्ब्रह्मणैवोभयतः संवत्सरं परिगृ-  
ह्णाति यद्वै यज्ञस्य साम्ना क्रियते राष्ट्रं ॥ ३ ॥

यज्ञस्याशीर्गच्छति यह चा विशं यज्ञस्याशीर्गच्छत्यथ  
ब्राह्मणोऽनाशीर्केण यज्ञेन यजते सामिधेनोरनुवक्ष्य-  
न्नेता व्याहृतीः पुरस्ताद्दध्याद्ब्रह्मैव प्रतिपदं कुरुते  
तथा ब्राह्मणः साशीर्केण यज्ञेन यजते यं कामयेत  
यजमानं आठव्यमस्य यज्ञस्याशीर्गच्छेदिति तस्यैता

व्याहृतीः पुरोऽनुवाक्यायां दध्याद्वातृव्यदेवत्या वै  
पुरोऽनुवाक्या आतृव्यमेवास्य यज्ञस्य ॥ ४ ॥

आशीर्गच्छति यान् कामयेत यजमानान्त्समाव-  
त्येनान् यज्ञस्याशीर्गच्छेदिति तेषामेता व्याहृतीः पु-  
रोऽनुवाक्याया अर्धर्च एकां दध्याद्याज्यायै पुरस्ता-  
देकां याज्याया अर्धर्च एकां तथैनान्त्समावती  
यज्ञस्याशीर्गच्छति यथा वै पर्जन्यः सुवृष्टं वर्षत्येवं यज्ञो  
यजमानाय वर्षति स्थलं योदकं परिगृह्णन्त्याशिषा  
यज्ञं यजमानः परिगृह्णाति मनोऽसि प्राजापत्यं ॥ ५ ॥

मनसा मा भूतेनाविशेत्याह मनो वै प्राजापत्यं  
प्राजापत्यो यज्ञो मन एव यज्ञमात्मन्यत्ते वागस्यैन्द्री  
सपत्नक्षयणी वाचा मैन्द्रियेणाविशेत्याहैन्द्री वै वाग्वा-  
चमेवैन्द्रीमात्मन्यत्ते ॥ ६ ॥

तेनैव ब्रह्म राष्ट्रमेवास्य यज्ञस्य प्राजापत्यं षट्-  
विंशच्च ॥ १० ॥

इति तैत्तिरीयसंहितायां प्रथमकाण्डे षष्ठप्रपाठक  
दशमोऽनुवाकः ॥ ० ॥

नवमे इन्द्रसम्यादनमुक्तं । दशमे हविःसादनं विधीयते ।  
प्रथमं तावन् द्वितीयानुवाकस्य पूर्वभागोक्तानां मन्त्राणां व्या-

स्थानं । तत्र परिध्यनुमन्त्रणमन्त्रानुदाहृत्य व्याचष्टे “ध्रुवोऽसि  
 ध्रुवोऽहः सजातेषु भूयासमित्याह ध्रुवानेवैनान् कुरुत उग्रो-  
 ऽस्युग्रोऽहः सजातेषु भूयासमित्याहाप्रतिवादिन एवैनान्  
 कुरुतेऽभिभूरस्यभिभूरहः सजातेषु भूयासमित्याह य एवैनं  
 प्रत्युत्पिपीते तमुपास्यते” इति । सजातेषु ध्रुवो भूयासमित्यनेन  
 न केवलं स्वस्यैव ध्रुवत्वं प्रार्थितं किन्त्वेनान् ज्ञातीनपि ध्रुवानेव  
 कर्तुं प्रार्थितं । स्वस्थानुग्रहेण अग्निचिता ज्ञातयः प्रतिवा-  
 दिना भवन्ति । अत उग्रत्वप्रार्थनेन तन्निवार्यते । ज्ञातिमध्ये  
 यः कोऽप्येनं यजमानं प्रत्युत्पिपीते प्रतिकूलो भूत्वात्सादयि-  
 तुमिच्छति तं प्रतिकूलमभिभविता भूयासं इत्यनेनोपास्यते  
 उपक्षिपति\* । अग्नियोगमन्त्रमादौ व्याचष्टे “युनज्मि त्वा  
 ब्रह्मणा दैव्येनेत्याहैष वा अग्नेर्योगस्तेनैवैनं युनक्ति” इति ।  
 एष मन्त्रपाठ एव अग्नेर्योगो भवति त्वामग्निं युनज्मीति  
 मन्त्रेण अवणात् । आसन्नस्य हविषो मन्त्रणं व्याचष्टे “यज्ञस्य  
 वै समृद्धेन देवाः सुवर्गं लोकमायन् यज्ञस्य वृद्धेनासुरान्  
 पराभावयन् यन्मे अग्ने अस्य यज्ञस्य रिष्यादित्याह यज्ञस्यैव  
 तत्समृद्धेन यजमानः सुवर्गं लोकमेति यज्ञस्य वृद्धेन भ्रात-  
 र्यान् पराभावयति” इति । यज्ञस्य हि द्वावंगौ समृद्धौ  
 वृद्धश्च । यथाशास्त्रमनुष्ठितः समृद्धः । अतथाभूतो वृद्धः ।  
 तत्र समृद्धो देवानां स्वर्गप्राप्तिहेतुः । वृद्धो ऽसुराणां तिर-  
 स्कारहेतुः । अतोऽस्मिन्नन्त्रे रिष्यात् स्कन्दादिति वृद्धमनूय

तेन हन्मि सपन्नमिति वैरिपराभवः कथ्यते । समृद्धेन स्वर्गे प्राप्नोमीत्यर्थो लभ्यते । भर्भुवः सुवरिति व्याहृतिभिरग्निहोत्र-  
हविष उपसादनं विधत्ते “अग्निहोत्रमेताभिर्व्याहृतीभिरुप-  
सादयेद्यज्ञमुखं वा अग्निहोत्रं ब्रह्मैता व्याहृतयो यज्ञमुख एव  
ब्रह्म कुरुते” इति । आधानानन्तरमेव अनुष्ठेयत्वात्प्राथम्येन  
सर्वयज्ञेष्वग्निहोत्रस्य मुखत्वं । व्याहृतयस्तु त्रैलोक्यात्मनो वि-  
राड्रूपस्य परब्रह्मण्यारोपितशरीरस्य वाचकत्वेन ब्रह्मरूपाः ।  
अतः प्रशस्ते यज्ञमुखे प्रशस्तं ब्रह्मरूपव्याहृतित्रयं कृतवान्  
भवति । अग्निहोत्रारम्भदिनगते हविःसादने व्याहृतीर्विधाय  
कालान्तरगतेऽपि सादने विदधाति “संवत्सरे पर्यागत एता-  
भिरेवोपसादयेत्” इति । आद्यन्तयोर्दिनयोर्व्याहृतिभिरुप-  
सादनं प्रशंसति “ब्रह्मणैवोभयतः संवत्सरं परिगृह्णाति” इति ।  
अग्निहोत्रवत्कर्मन्तरेऽपि व्याहृतिभिरासादनं विधत्ते “दर्शपूर्ण-  
मासौ चातुर्मास्यान्यालभमान एताभिर्व्याहृतीभिर्हवींष्यासा-  
दयेद्यज्ञमुखं वै दर्शपूर्णमासौ चातुर्मास्यानि ब्रह्मैता व्याहृतयो  
यज्ञमुख एव ब्रह्म कुरुते संवत्सरे पर्यागत एताभिरेवासा-  
दयेद्ब्रह्मणैवोभयतः संवत्सरं परिगृह्णाति” इति । यज्ञो ज्यो-  
तिष्टोमादिः । ततः पूर्वभावित्वाद्दर्शादेर्मुखत्वं । अन्यत्रापि  
व्याहृतीर्विधत्ते “यद्वै यज्ञस्य साम्ना क्रियते राष्ट्रं यज्ञस्याशी-  
र्गच्छति यदृचा विशं यज्ञस्याशीर्गच्छत्यथ ब्राह्मणोऽनाशी-  
र्केण यज्ञेन यजते सामिधेनीरनुवक्ष्यन्नेता व्याहृतीः पुरस्ता-  
द्दध्याद्ब्रह्मैव प्रतिपदं कुरुते तथा ब्राह्मणः साशीर्केण यज्ञेन



यजते” इति । यज्ञसम्बन्धि किञ्चिदङ्गं साक्षा क्रियते यथा बहिष्पवमानादि । अन्यत्किञ्चिदङ्गमृचा क्रियते यथा याज्या-  
पुरोऽनुवाक्यादि । तत्र सामसाध्येनाङ्गेन यत्फलं तद्राष्ट्रं प्रा-  
प्नोति । राष्ट्रे सस्याद्यभिवृद्धिर्भवतीत्यर्थः । ऋक्षाध्येनाङ्गेन  
यत्फलं तद्विशं प्रजां प्राप्नोति । प्रजाया आयुर्गारोग्यादि वर्धत  
इत्यर्थः । अथैवं सति ब्राह्मणो यजमानः फलप्रदैर्यजुर्भिर्वि-  
रहितत्वादनाशीर्केण निष्फलेन यज्ञेनेष्टवान् भवति, अतो  
यज्ञरूपा व्याहृतीः प्रयुज्यात् । होत्रा अनुवचनीयाः प्र वो  
वाजा इत्यादयश्चक्षुः सामिधेन्यः । तदनुवचनात्प्रागेव होता  
व्याहृतीः पठेत् । \*तद्देवताब्रह्मरूपं व्याहृतिचयमेव सामिधे-  
नीनां प्रतिपदं प्रारम्भं कृतवान् भवति । तथा सति यजमानः  
सफलेन यज्ञेनेष्टवान् भवति । प्रकारान्तरेण विनियोगं हेय-  
तया उपन्यस्यति “यं कामयेत यजमानं भ्रातृव्यमस्य यज्ञ-  
स्याशीर्गच्छेदिति तस्यैता व्याहृतीः पुरोऽनुवाक्यायां दद्याद्वा-  
तव्यदेवत्या वै पुरोऽनुवाक्या भ्रातृव्यमेवास्य यज्ञस्याशीर्गच्छ-  
ति” इति । यं यजमानं प्रति होता द्वेषादेवं कामयेत, अस्य  
यज्ञस्य फलं यजमानवैरिणं गच्छेदिति, तस्य यजमानस्य चागे  
पुरोऽनुवाक्यायाः प्राग् व्याहृतीः प्रयुज्यात् । तदा पुरो-  
ऽनुवाक्या वैरिदेवतेति कृत्वा तत्फलं वैरिगाम्येव भवति । प्र-  
कारान्तरेण विनियोगमुपादेयतया विधत्ते “यान् कामयेत  
यजमानान्त्समावत्येनान् यज्ञस्याशीर्गच्छेदिति तेषामेता व्या-

हृतीः पुरोऽनुवाक्याया अर्धर्च एकां दध्याद्याज्यायै पुरस्तादेकां  
याज्याया अर्धर्च एकां तथैनान्तमावती यज्ञस्याशीर्गच्छति”  
इति । वज्रयजमानकानामहीनसत्राणामङ्गभूतेष्टिषु होता  
यद्येवं कामयेत तान् सर्वान् यजमानान् यज्ञस्य फलं सममेव  
प्राप्नुयादिति तेषां यजमानानां यागे व्याहृतीरेवं दध्यात् ।  
पुरोऽनुवाक्याया अर्धर्चेऽभिहिते सति प्रथमा व्याहृतिः । या-  
ज्यायाः पुरस्ताद्वितीया व्याहृतिः । याज्याया अर्धर्चेऽभिहिते  
सति तृतीया व्याहृतिः । तथा सति एनान् सर्वान् यजमानान्  
यज्ञस्य फलं साम्येन प्राप्नोति । तामेतां प्राप्तिं दृष्टान्तेन स्पष्ट-  
यति “यथा वै पर्जन्यः सुवृष्टं वर्षत्येवं यज्ञो यजमानाय वर्षति  
स्यल्लयोदकं परिगृह्णत्याशिषा यज्ञं यजमानः परिगृह्णाति” इति ।  
यथा लोके सर्वतः प्रसृतो मेघः पक्षपातमन्तरेण सर्वेषु देशेष्वेक-  
रूपं सुवृष्टं सम्यनिष्पत्तिर्यमं वर्षं मुञ्चत्येवमयं यथाक्त्व्याहृत्यु-  
पेतो यज्ञः सर्वयजमानसङ्घाय सुफलं साधारणेन प्रयच्छति ।  
तेन च सुवृष्टेन नद्यां पूर्णायां सर्वे जनाः स्यल्लया कूलेन उदकं  
परिगृह्णन्ति । तद्वद्यजमानसङ्घमाशिषा साधारणफलेन युक्तं  
इमं यज्ञं परिगृह्णाति । स्त्रौवाधारसुच्याधारानुमन्त्रणमन्त्रौ  
व्याचष्टे “मनोऽसि प्राजापत्यं मनसा मा भूतेनाविशेत्याह मनो  
वै प्राजापत्यं प्राजापत्यो यज्ञो मन एव यज्ञमात्मन्वत्ते । वाग-  
स्येन्द्रो सपत्न्ययणो वाचा मेन्द्रियेणाविशेत्याहैन्द्रो वै वाग्वाच-  
मेन्द्रोमात्मन्वत्ते” इति । सर्वस्ववहारसाधनस्य मनसः प्रजा-  
पतिना प्रथमसृष्टत्वात् मनसः प्राजापत्यत्वं प्रथमसृष्टिश्च होतृ-

ब्राह्मणकाण्डे समाम्नायते “इदं वा अग्रे नैव किञ्चनासीत्  
न द्यौरासीत् न पृथिवी नान्तरिक्षं तदसदेव सन्मनोऽकुरुत  
स्यामिति” (ब्रा० २ का० १२ प्र० १६ अ०) इति । बृहदारण्यकेऽप्या-  
न्नातं “तन्मनोऽकुरुत आत्मन्वी स्यामिति” इति । प्रजापति-  
र्यज्ञानसृजतेत्युक्तत्वात् प्राजापत्यो यज्ञः । अनेन मन्त्रपाठेन तौ  
मनोयज्ञौ स्वस्मिन् स्थापयति । इन्द्रेण व्याकृतत्वाद्वागैन्द्री ।  
ताञ्च मन्त्रपाठेन स्वात्मनि स्थापयति ॥ ० ॥

इति माधवीये वेदार्थप्रकाशे कृष्णयजुःसंहिताभाष्ये प्रथम-  
काण्डे षष्ठप्रपाठके दशमोऽनुवाकः ॥ \* ॥

यो वै सप्तदशं प्रजापतिं यज्ञमन्वायत्तं वेदं प्रति  
यज्ञेन तिष्ठति न यज्ञाद्भक्षते आश्रावयेति चतुरक्ष-  
रमस्तु औषडिति चतुरक्षरं यजेति द्व्यक्षरं ये यजामहे  
इति पञ्चाक्षरं द्व्यक्षरो वषट्कार एष वै सप्तदशः प्र-  
जापतिर्यज्ञमन्वायत्तो य एवं वेदं प्रति यज्ञेन तिष्ठति  
न यज्ञाद्भक्षते यो वै यज्ञस्य प्रायणं प्रतिष्ठां ॥ १ ॥

उदयनं वेदं प्रतिष्ठितेनारिष्टेन यज्ञेन सःस्थां  
गच्छत्याश्रावयास्तु औषड्यज ये यजामहे वषट्कार

एतच्च यज्ञस्य प्रायणमेपा प्रतिष्ठैतदुदयनं य एवं वेद  
प्रतिष्ठितेनारिष्टेन यज्ञेन सःस्थां गच्छति यो वै स्रून्-  
तायै दोहं वेद दुह एवैनां यज्ञो वै स्रून्ताऽऽवये-  
त्यैवैनामहदस्तु ॥ २ ॥

श्रौषडित्युपावासाग्यजेत्युदनैपीद्ये यजामह इत्यु-  
पासद्वपटकारेण दोग्ध्येष वै स्रून्तायै दोहो य एवं  
वेद दुह एवैनां देवा वै सचमासत तेषां दिशोऽदस्यन्  
त एतामाद्रीं पङ्क्तिमपश्यन्नाश्रावयेति पुरोवातमज-  
नयन्नस्तु श्रौषडित्यभ्रः समन्त्रावयन् यजेति विद्युतं ॥ ३ ॥

अजनयन् ये यजामह इति प्रावर्षयन्नभ्यस्तनयन्  
वपटकारेण ततो वै तेभ्यो दिशः प्राप्यायन्त य एवं  
वेद प्रास्मै दिशः प्यायन्ते प्रजापतिं त्वो वेद\* प्रजाप-  
तिस्त्वं वेद† यं प्रजापतिर्वेद स पुण्यो भवत्येष वै छ-  
न्दस्यः प्रजापतिराश्रावयास्तु श्रौषद्यज ये यजामहे  
वपटकारो य एवं वेद पुण्यो भवति वसन्तं ॥ ४ ॥

चतूनां प्रीणामीत्याहर्तवो वै प्रयाजा चतूनेव  
प्रीणाति तैऽस्मै प्रीता यथापूर्वं कल्पन्ते कल्पन्तेऽस्मा  
चतवो य एवं वेदाप्रीषोमयोरहं देवयज्यया चक्षु-

\* त्वोवेदेति त्वोऽवेद । इति पदपाठः ।

† त्वंवेदेति त्वंऽवेद । इति पदपाठः ।

ष्मान् भूयासमित्याहाम्रीषोमाभ्यां वै यज्ञश्चक्षुष्मान्  
ताभ्यामेव चक्षुरात्मन्धत्तेऽग्नेरहं देवयज्ययान्नादो भू-  
यासमित्याहाम्रिवै देवानामन्नादस्तेनैव ॥ ५ ॥

अन्नाद्यमात्मन्धत्ते दधिरस्यदधो भूयासममुं द-  
मेयमित्याहैतया वै दध्या देवा असुरानदभुवन् त-  
यैव आतृव्यं दध्मेत्यग्नीषोमयोरहं देवयज्यया वृचहा  
भूयासमित्याहाम्रीषोमाभ्यां वा इन्द्रो वृचमहन् ता-  
भ्यामेव आतृव्यस्तृणुत इन्द्राम्रियोरहं देवयज्यये-  
न्द्रियाव्यन्नादो भूयासमित्याहेन्द्रियाव्यवान्नादो भव-  
तीन्द्रस्य ॥ ६ ॥

अहं देवयज्ययेन्द्रियावी भूयासमित्याहेन्द्रियाव्यैव  
भवति महेन्द्रस्याहं देवयज्यया जेमानं महिमानं  
गमेयमित्याह जेमानमेव महिमानं गच्छत्यग्नेः स्विष्ट-  
कृतोऽहं देवयज्ययायुष्मान् यज्ञेन प्रतिष्ठां गमेयमि-  
त्याहायुरेवात्मन्धत्ते प्रति यज्ञेन तिष्ठति ॥ ७ ॥

प्रतिष्ठामह्वदस्तु विद्युतं वसन्तं तेनैवेन्द्रस्याष्टा  
त्रिंशच्च ॥ ११ ॥

इति तैत्तिरीयसंहितायां प्रथमकाण्डे षष्ठप्रपाठक  
एकादशोऽनुवाकः ॥ \* ॥



दशमे हविःसादनं विहितं । एकादशे त्वाश्रावणादिमन्त्राः प्राधान्येन विधीयन्ते । तेषां पञ्चमन्त्राणामुत्पत्तिं विधातुं प्रसूति "यो वै सप्तदशं प्रजापतिं यज्ञमन्वायत्तं वेदं प्रति यज्ञेन तिष्ठति न यज्ञाद्भूषते" इति । अयं मन्त्रमङ्गः सप्तदशाक्षरोपेतत्वात् प्रजापतिस्तृष्टत्वाच्च सप्तदशः प्रजापतिरित्यभिधीयते । स च यज्ञमन्वायत्तः सर्वयज्ञेष्वनुगतः । तद्विज्ञानः\* सम्पूर्णेन यज्ञेन प्रतिष्ठितो भवति । वैकल्याभावाच्चायं यज्ञान्न भ्रष्टो भवति । मन्त्रानुत्पादयति "आश्रावयेति चतुरक्षरमस्तु औषडिति चतुरक्षरं यजेति द्व्यक्षरं ये यजामह इति पञ्चाक्षरं द्व्यक्षरो वषट्कार एष वै सप्तदशः प्रजापतिर्यज्ञमन्वायत्तो य एवं वेदं प्रति यज्ञेन तिष्ठति न यज्ञाद्भूषते" इति । एतेषु पञ्चसु मन्त्रेष्वयस्य मन्त्रत्रयस्य विनियोगमापस्तम्बोऽध्वर्युकाण्डे दर्शयति (आ०१।१५।) 'ब्रह्मन् प्रवरायाश्रावयिष्यामीति ब्रह्माणमामय्य आश्रावयेमावय आवयेमाश्रावयेति वाश्रावयति । अस्तु औषडित्याग्नीध्रोऽपरेणोत्करं दक्षिणामुखस्तिष्ठन् स्पर्शं सन्मार्गांश्च धारयन् प्रत्याश्रावयति' इति । 'अवद्यन्नमुष्मा अनुब्रूहीति पुरोऽनुवाक्यां संप्रेष्यत्यवदायावदाय सुवेण प्रस्तरवर्हिः समज्य जुह्वपष्टतावादाय दक्षिणातिक्रम्य आश्राव्य प्रत्याश्रावितेऽमुं यजेति याज्यामिति सार्वत्रिकं' (आ०१।१८।) इति । आश्रावयेत्ययमेव पाठोऽत्रत्यः । आश्रावय आवय ओमाश्रावयेति च त्रयं शाखान्तरीयं । हे आग्नीध्र यच्छमाण-

देवतां प्रति तुभ्यमिदं दीयत इत्याभिमुखेन आवयेत्यध्वर्यु-  
 णोक्ते सति स आग्नीध्रो अस्वित्यङ्गीकृत्य औषडितिशब्देन  
 आवचति । हे देवाः तद्विषयमिदं हविर्दानं शृणुतेत्यर्थः ।  
 हे होतार्यज याज्यां पठेत्यर्थः । इतरस्य तु मन्त्रद्वयस्य विनि-  
 योगमाश्वलायनो होतृकाण्डे दर्शयति ‘आगूर्वाज्यादिरनूया-  
 जवर्जं ये यजामहे इत्यागूर्वषट्कारोऽन्त्यः’ (आश्व०१।५।) सर्वे ये  
 वयं होतारोऽध्वर्युणा यजेति प्रेषिताः ते वयं यजामहे याज्यां  
 पठामः । वषट्कारशब्देन वैषडित्येवंरूपो मन्त्रो विवक्षितः ।  
 तच्चाश्वलायन उदाहृत्य दर्शयति ‘ये यजामहे समिधः स-  
 मिधो अग्न आज्यस्य व्यन्तू वैषडिति वषट्कार इति’ इति ।  
 हविर्दीयत इति तस्य शब्दस्यार्थः । एतेषां पञ्चमन्त्राणां महि-  
 मानं वक्तुं प्रसूति “यो वै यज्ञस्य प्राचणं प्रतिष्ठामुदयनं  
 वेद प्रतिष्ठितेनारिष्टेन यज्ञेन स५स्थां गच्छति” इति । प्रा-  
 चणं प्रारम्भः । प्रतिष्ठा मध्यकालवर्त्यनुष्ठानं । उदयनं समा-  
 प्तिः । यो यजमानो यज्ञस्य मुख्यं प्रारम्भादित्रयं वेद तदीयो  
 यज्ञः प्रतिष्ठितः साङ्गः, अरिष्टो वैकल्यरहितः, तादृशेन यज्ञेन  
 संस्थां फलपर्यन्ततां प्राप्नोति । मन्त्रमहिमानं वक्ति “आश्रा-  
 वयास्तु औषद्यज ये यजामहे वषट्कार एतद्वै यज्ञस्य प्राचण-  
 मेषा प्रतिष्ठेतदुदयनं य एवं वेद प्रतिष्ठितेनारिष्टेन यज्ञेन  
 स५स्थां गच्छति” इति । आद्यो मन्त्रो मुख्यः प्रारम्भः । मन्त्र-  
 त्रयं प्रतिष्ठा । अन्त्य उदयनं । देवतोद्देशेन द्रव्यत्यागरूपस्य  
 यागशरीरस्य एतैरेव मन्त्रैर्निष्पन्नत्वात् । अवशिष्टानि प्राच्यान्य-

दीक्षानि चाङ्गानि शरीरगतवस्त्रालङ्कारादिस्थानीयानि ।  
प्रकारान्तरेण महिमानं वक्तुं प्रकीर्ति “यो वै स्रुतायै दोहं  
वेद दुह एवैनां” इति । स्रुता समीचीना वाक् सम्यक्त्व  
तस्याः सत्यप्रियरूपत्वं । अत एव स्मर्यते ।

“सत्यं ब्रूयात्प्रियं ब्रूयान्न ब्रूयात्सत्यमप्रियं ।

प्रियञ्च नानृतं ब्रूयादेष धर्मः सनातनः” इति ॥

सा च कामधेनुवत् परितोषहेतुत्वात् गोत्वेनात्र विवक्षिता ।  
स्याच्च दोहनप्रकारं यो यजमानो वेद सोऽवश्यमेनां दुग्धे ।  
कामावत्र स्रुता को वा तदोहनप्रकार इत्याशङ्क्य तदुभयं  
दर्शयन् मन्त्रमहिमानं वक्ति “यजो वै स्रुताऽऽश्रावयेत्यैवै-  
नामङ्गदस्तु औषडित्युपावास्ताम्यजेत्युदनैषीद्ये यजामह इत्यु-  
पासदद्वषद्वारेण दोग्धेष वै स्रुतायै दोहो य एवं वेद दुह  
एवैनां” इति । लोके हि धोक्ष्यमाणाया गौराभिमुख्याय  
किमपि भक्ष्यं घासादिकं दातुं साङ्केतिकेन नाम्ना तामाङ्ग-  
यन्ति । अत एव प्रवर्ग्यब्राह्मणे घर्मदुह आङ्गानमेवमाङ्गायते ।  
इड एह्यदित एहि सरस्वत्येहीत्याह । एतानि वा अस्यै देवना-  
मानि । देवनामैरेवैनामाङ्गयति । असावेह्यसावेह्यसावेहीत्याह ।  
एतानि वा अस्यै मनुष्यनामानि । मनुष्यनामैरेवैनामाङ्गयतीति ।  
तद्वदत्रापि आश्रावयेति मन्त्रपाठेनैव एनां स्रुतामाङ्गदाङ्ग-  
यति । अस्तु औषडिति पाठेन उपावास्ताक् वत्समुपावसृजति ।  
यजेति पाठेन उदनैषीदोहनपात्रमुन्नयति । ये यजामह इति  
पाठेन उपासदत् दोग्धा प्रत्यासीदिति । औषडिति पाठेन

दोग्धि । अत्र रूपकत्वेन परिकल्पनान्मन्त्राणां तत्तदर्थवाचकत्वं नापेक्षितं । सामर्थ्यान्तरकल्पनया पुनर्महिमानं वक्ति “देवा वै सत्रमासत तेषां दिशोऽदस्यन् त एतामार्द्रां पङ्क्तिमपश्यन्नाश्रावयेति पुरोवातमजनयन्नस्तु औषडित्यभ्रः समञ्चावयन् यजेति विद्युतमजनयन् ये यजामहे इति प्रावर्षयन्नभ्यस्तनयन् वषट्कारेण ततो वै तेभ्यो दिशः प्राप्यायन्त य एवं वेद प्रास्मै दिशः प्यायन्ते” इति । सत्रमासीनानां देवानां केनापि वैकल्येन वृश्चभावाद्दिश उदस्यन् नानादिगभूतानि सस्यानि शोषणेन उपचीणानि, तत्परिहाराय देवा आर्द्रां पुष्टिहेतुभूतामेतां पङ्क्तिं मन्त्रपञ्चकमपश्यन् । स्पष्टमन्यत् । पुनरपि प्रकारान्तरेण मन्त्रमहिमानं दर्शयितुं प्रसूति “प्रजापतिं त्वो वेद प्रजापतिस्त्वं वेदं यं प्रजापतिर्वेदं स पुण्यो भवति” इति । त्वशब्दः सर्वनामगणे पठित एकशब्दपर्यायः । अत एव संप्रदायविद उत त्वः पश्यन्न ददर्श वाचमिति च्छमेवं व्याचक्षते । अथेकः पश्यन्न पश्यतीति । सप्तदशाक्षररूपमेनं प्रजापतिमेको यजमानो वक्ष्यमाणमहिमोपेतं वेदं स च प्रजापतिः ज्ञातारमेकं यजमानं वेदं जानाति अनुगृह्णाति । यमनुगृह्णाति सोऽन्येभ्यो यजमानेभ्यः पुण्यादुत्कृष्टो भवति । तन्महिमानं दर्शयति “एष वै कन्दस्यः प्रजापतिराश्रावयास्तु औषद्यज ये यजामहे वषट्कारो य एवं वेद पुण्यो भवति” इति । एष सप्तदशाक्षररूपः प्रजापतिः कन्दस्यः कन्दः सु वेदेषु सारत्वेन निष्पन्नः । अत एव तृतीयकाण्डे समाज्ञायते “एतद्वै कन्दसां

वीर्यमाश्रावयास्तु औषद्यज ये यजामहे वषट्कारः” इति । य  
 एवं प्रजापतिहृन्दःमारं वेद स पुण्य उत्कृष्टो भवति । त्वो  
 वेद त्वं वेदेत्यत्रोभयत्रैकपद्यं साम्प्रदायिकं । द्वितीयानुवाको-  
 क्तानां प्रयाजानुमन्त्रणमन्त्राणां रूपककल्पनया तात्पर्यं व्याचष्टे  
 “वसन्तमृतनानां प्रीणामीत्याहर्तवो वै प्रयाजा ऋतूनेव प्री-  
 णाति तेऽस्मै प्रीता यथापूर्वं कल्पन्ते कल्पन्तेऽस्मा ऋतवो य  
 एवं वेद” इति । ऋतुदेवतास्तत्कल्पनया प्रीयन्ते प्रीताश्चास्मै  
 यजमानाय यथापूर्वं कल्पन्ते ऽविपर्यासेन प्रवर्तन्ते । स्वस्व-  
 कालोचितपुण्यागमसन्तापवृद्ध्यादिलक्षणयुक्ता भवन्ति । वेदि-  
 तुरपि तदेव फलं । आज्यभागानुमन्त्रणमन्त्रं व्याचष्टे “अग्नी-  
 षोमयोरहं देवयज्यया चक्षुभान् भूयासमित्याहाग्नीषोमाम्भां  
 वै यज्ञश्चक्षुभान् ताभ्यामेव चक्षुरात्मन्वत्ते” इति । चक्षुषी  
 वा एते यज्ञस्य यदाज्यभागवित्यस्मिन्ननुवाके (सं०२का०।  
 ६प्र०।२अ०) यज्ञचक्षुद्वमाज्यभागयोः सम्यक् प्रतिपादितं ।  
 अतस्तदीयदेवताभ्यां यज्ञस्य चक्षुभत्वं यजमानस्य तत्फलञ्चो-  
 च्यते । आग्नेययागानुमन्त्रणमन्त्रं व्याचष्टे “अग्नेरहं देवयज्य-  
 यान्नादो भूयासमित्याहाग्निर्वै देवानामन्नादस्तेनैवान्नाद्यमा-  
 त्मन्वत्ते” इति । उपांशुयाजानुमन्त्रणमन्त्रं व्याचष्टे “दधिर-  
 स्यदधो भूयासममुं दधेयमित्याहैतया वै दध्या देवा असु-  
 रानदधुवन् तथैव भ्रातृव्यं दधेति” इति । एतया उपां-  
 शुयाजरूपया दध्या वैरिघातिन्या हेत्या अदधुवन् हिंसित-  
 वन्तः । अनथैव दध्या भ्रातृव्यं वैरिणं दधेति मारयतीत्यर्थः ।



पौर्णमासीगतद्वितीयपुरोडाशानुमन्त्रणमन्त्रं व्याचष्टे “अग्नीषो-  
मयोरहं देवयज्यया वृचहा भूयासमित्याहाग्नीषोमाभ्यां वा इन्द्रो  
वृचमहन् ताभ्यामेव भ्रातृव्यः स्तृणुते” इति । वृचनामकोऽसुरो  
ऽग्नीषोमौ देवौ दन्तैः संदष्टवान् । तौ निःसारयितुमिन्द्रः  
शीतज्वरसन्तापौ वृत्रे प्रयुज्य जञ्जभ्यमानावृचान्तौ निःसार्य  
वृत्रं हतवानिति द्वितीयकाण्डे स्पष्टीभविव्यति । स्तृणुते  
हिनस्तीत्यर्थः । अमावास्यागतद्वितीयपुरोडाशानुमन्त्रणमन्त्रं  
व्याचष्टे “इन्द्राग्नीयोरहं देवयज्ययेन्द्रियाव्यन्नादो भूयासमि-  
त्याहेन्द्रियाव्येवान्नादो भवति” इति । सान्नाय्यानुमन्त्रणमन्त्रं  
व्याचष्टे “इन्द्रस्याहं देवयज्ययेन्द्रियावी भूयासमित्याहेन्द्रियाव्येव  
भवति” इति । गतश्रियां राजन्यादीनां सान्नाय्यानुमन्त्रणमन्त्रं  
व्याचष्टे “महेन्द्रस्याहं देवयज्यया जेमानं महिमानं गमेय-  
मित्याह जेमानमेव महिमानं गच्छति” इति । जेमानं जेत-  
त्वलक्षणं, महिमानं विद्यैश्वर्यादिमहत्त्वमित्यर्थः । खिष्टकृदनुम-  
न्त्रणमन्त्रं व्याचष्टे “अग्नेः खिष्टकृतोऽहं देवयज्ययायुभान् यज्ञेन  
प्रतिष्ठां गमेयमित्याहायुरेवात्मन्वत्ते प्रति यज्ञेन तिष्ठति” इति ।

अथ मीमांसा । दशमाध्यायस्याष्टमपादे चिन्तितं ।

“न आर्षेयं न होतारं नानूयार्जोष्वितीदृशः ।

विकल्पः पर्युदासो वा स्यादाद्यो वचनद्वयात् ॥

अन्याथत्वाद्विकल्पस्य विध्वंशः सा निषेधना ।

नेत्यनूयाजधातुस्तदर्थं पर्युदस्यति” ॥

पितृयज्ञे चोदकप्राप्तं वरणं प्रत्येवं श्रूयते । नार्षेयं वृणीते

न होतारमिति । तथाऽनारभ्यवादे श्रूयते । आश्रावयेति चतु-  
 रक्षरमस्तु औषडिति चतुरक्षरं यजेति ह्यक्षरं ये यजामह  
 इति पञ्चाक्षरं ह्यक्षरो वषट्कार एष वै सप्तदशः प्रजापति-  
 र्यज्ञमन्वायत्त इति । तथोक्तं नानूयाजेषु ये यजामहं करो-  
 तीति । तत्र वरणस्य विधिप्रतिषेधौ चादकप्रत्यक्षवचनाभ्यां  
 प्रतीयते । ये यजामह इति मन्त्रस्य तु द्वाभ्यां प्रत्यक्षवच-  
 नाभ्यां विधिप्रतिषेधप्रतीतिः । तत्र विधायकप्रतिषेधकयो-  
 र्द्वयोः प्रमाणयोरवैयर्थ्याय विकल्प इति प्राप्ते ब्रूमः । अष्ट-  
 दोषग्रस्तत्वादिकल्पो न न्याय्यः । ननु परस्परविरुद्धयोर्विधि-  
 निषेधयोः समुच्चयस्याव्यवस्थवात् का गतिरत्रेति चेत् । उच्यते ।  
 निषेधत्वेन प्रतीयमानमिदं नेत्यनेन शब्देनोपेतं वाक्यं विधि-  
 वाक्यस्यांशो भविष्यति । तथा हि । यदि नेत्ययं शब्दः करोति-  
 ना सम्वध्येत, तदा ये यजामहे इति शब्दं न करोति इत्येवं  
 प्रतिषेधः स्यात् । यदि च दृणीत इत्येवाख्यातप्रत्ययेन  
 सम्वध्येत तदा वरणं न कर्त्तव्यमिति निषिध्येत । न त्वेवं सम्व-  
 द्यते । किन्वनूयाजपदेन दृज्धातुना च सम्वध्यते । तथा  
 सत्यनूयाजव्यतिरिक्तेषु यागेषु ये यजामहः कर्त्तव्यः । वरण-  
 व्यतिरिक्तमङ्गजातमनुष्ठेयमित्यनूयाजवरणपर्यदासेन विधेरेव  
 विशेषितत्वे सति प्रतिषेधवाक्यस्य कस्यचिदभावान्न विकल्पः  
 शङ्कितुमपि शक्यः ॥ ० ॥

इति माधवीये वेदार्थप्रकाशे कृष्णयजुःसंहिताभाष्ये प्रथम-  
 काण्डे षष्ठप्रपाठक एकादशाऽनुवाकः ॥ \* ॥

इन्द्रं वो विश्वतस्परि हवामहे जनेभ्यः । अस्माक-  
मस्तु केवलः । इन्द्रं नरो नेमधिता हवन्ते यत्पार्या  
युनजते धियस्ताः । शूरो नृपाता श्वसश्चकान आ  
गोमति व्रजे भजा त्वं नः । इन्द्रियाणि शतक्रतो या ते  
जनेषु पञ्चसु । इन्द्र तानि त आदृशे । अनु ते दायि  
मह इन्द्रियाय सचा ते विश्वमनु दृचहत्ये । अनु ॥  
॥ १ ॥

सूत्रमनु सहा यजचेन्द्र देवेभिरनु ते नृपह्ये । आ  
यस्मिन्त्सप्त वासवास्तिष्ठन्ति स्वारहो यथा । अयिर्ह  
दीर्घश्रुत्तम इन्द्रस्य धर्मो अतिथिः । आमासु पक्वमै-  
रय आ सूर्यः रोहयो दिवि । धर्मं न सामं तपता  
सुवृक्तिभिर्जुष्टं गिर्वणसे गिरः । इन्द्रमिन्द्राग्निनो बृह-  
दिन्द्रमर्केभिरर्किणः । इन्द्रं वाणोरनूषत । गायन्ति  
त्वा गायत्रिणः ॥ २ ॥

अचैन्यर्कमर्किणः । ब्रह्माणस्त्वा शतक्रतवुद्गः शमिव  
येमिरे । अहोमुचे प्रभरेमा मनीषामौषिष्ठदावन्ने\*  
सुमतिं यणानाः । इदमिन्द्र प्रति हव्यं यभाय सत्याः  
सन्तु यजमानस्य कामाः । विवेष यन्ता धिषणा जजा-

\* औषिष्ठदावुन्ने इति पाठान्तरं ।

न स्तवै पुरा पार्यादिन्द्रमहः । अ०हसो यच्च पीपर-  
द्यथा नो नावेव यान्तमुभये हवन्ते । प्र सम्राजं प्रथम-  
मध्वराणां ॥ ३ ॥

अ०होमुचं वृषभं यज्ञियानां । अपां नपातमश्वि-  
ना हयन्तमस्मिन्नर इन्द्रियं धत्तमोजः । वि न इन्द्र  
मृधो जहि नीचा यच्छ पृतन्यतः । अधस्पदं तमीं कधि  
यो अस्मा० अभिदासति । इन्द्रं क्षत्रमभि वाममोजो-  
ऽजायथा वृषभ चर्षणीनां । अपानुदो जनममित्रय-  
न्तमुरुं देवेभ्यो अकणोरु लोकं । मृगो न भीमः कुच-  
रो गिरिष्ठाः परावतः ॥ ४ ॥

आजगामा परस्याः । सूक० स०शाय पविमिन्द्र तिग्मं  
वि शत्रून् ताडि वि मृधो नुदस्व । वि शत्रून् वि मृधो  
नुद वि वृचस्य हनू रुज । वि मन्युमिन्द्र भामितोऽमि-  
त्रस्याभिदासतः । चातारमिन्द्रमवितारमिन्द्र० हवे  
हवे सुहव० शूरमिन्द्रं । हुवे नु शक्रं पुरुहूतमिन्द्र०  
स्वस्ति नो मघवा धात्विन्द्रः । मा ते अस्यां ॥ ५ ॥

सहसावन्परिष्ठावघाय भूम हरिवः परादै । चा-  
य व नोऽवृकेभिर्वरूथैस्तव प्रियासः सूरिषु स्याम ।  
अनवस्ते रथमधाय तस्मिन् त्वष्टा वज्रं पुरुहूतद्युमन्तं ।

ब्रह्माण इन्द्रं महयन्तो अर्कैर्वर्धयन्नहये हन्तवा उ ।  
 वृष्णे यत्ते वृषणो अर्कमर्चानिन्द्र ग्रावाणो अदितिः  
 सजोषाः । अनश्वासे ये पवयोऽरथा इन्द्रेषिता  
 अभ्यवर्तन्त दस्यून् ॥ ६ ॥

वृचहृत्येऽनु गायत्रिणोऽध्वराणां परावतोऽस्यामष्टा  
 चत्वारिंशच्च ॥ १२ ॥

सं त्वा सिञ्चामि ध्रुवोऽस्यग्निर्मा बर्हिषोऽहमाप्या-  
 यतामगन्म यथा वै यो वै अद्वां प्रजापतिर्यज्ञां ध्रुवो-  
 ऽसीत्याह यो वै सप्तदशमिन्द्रं वो द्वादश ॥ १२ ॥

सं त्वा बर्हिषोऽहं यथा वा एवं विद्वान् औषट्  
 सहस्रावन्नेकपञ्चाशत् ॥ ५१ ॥

इति तैत्तिरीयसंहितायां प्रथमकाण्डे षष्ठप्रपाठके  
 द्वादशोऽनुवाकः ॥ \* ॥

॥\*॥ षष्ठप्रपाठकः सम्पूर्णः ॥\*॥

सप्तमाद्येष्वाकादशान्तेऽनुवाकेषु याजमानब्राह्मणप्रसङ्गा-  
 दाध्वर्यवब्राह्मणमपि कियदभिहितं । द्वादशेऽनुवाके याज्या  
 उच्यन्ते । काव्येष्टिकाण्डे (सं० २ कां० १२ प्र० १७ अ०) सप्तमानु-  
 वाके काचिदिष्टिरेवमान्नायते “ऐन्द्रं चरुं निर्वपेत् पशुकाम



ऐन्द्रा वै पशव इन्द्रमेव स्वेन भागधेयेनोपधावति स एवास्मै  
 पशून् प्रयच्छति पशुमानेव भवति” (सं० २ कां० १२ प्र० १७ अ०)  
 इति । पशूनामैन्द्रत्वमर्थवादान्तरे द्रष्टव्यं । पुरोडाशादि-  
 परित्यागेन चरुविधानं दर्शयति “चरुर्भवति स्वादेवास्मै योनेः  
 पशून् प्रजनयति” (सं० २ कां० १२ प्र० १७ अ०) इति । वाजपेये  
 हि नैवारं चरुमश्वानवघ्रापयेत् । अश्वमेधेऽपि लाजानित्यादि-  
 मन्त्रेणाश्वायान्नमुपावहरति । तच्च भक्षितमन्नमुत्पत्त्यमानाना-  
 मश्वानां रेतोरूपेण बीजमित्यभिप्रेत्य चरोः पशुयोनित्वम-  
 चाभिधीयते । तस्या ऐन्द्रेष्टेः पुरोऽनुवाक्यामाह “इन्द्रं वो  
 विश्वतस्परि हवामहे जनेभ्यः । अस्माकमस्तु केवलः” इति ।  
 हे ऋत्विग्यजमानाः वो युष्माकं जनेभ्यः पुचष्ट्यादिजनसि-  
 द्ध्यर्थं विश्वतस्परि सर्वस्य जगत उपरिस्थितमुत्कृष्टत्वेन वर्तमानं  
 इन्द्रं हवामहे आह्वयामः । स चेन्द्रेऽस्माकं केवलोऽस्तु असा-  
 धारणोऽस्तु, इतरयजमानेभ्योऽधिकमनुग्रहमस्मासु करोत्वित्य-  
 र्थः । याज्यामाह “इन्द्रं नरो नेमधिता हवन्ते यत्पार्था  
 युनजते धियस्ताः । शूरो नृषाता श्वसश्चकान आ गोमतिं व्रजे  
 भजा त्वं नः” इति । अग्निचयनमनुतिष्ठन्तो नर इन्द्रं नेमधिता  
 \*ब्रह्मादिभिर्देवैः सह नेमस्य अर्धस्य हविषो धिता धारणाय  
 हवन्ते आह्वयन्ति । अत एव चयनब्राह्मणमाह्वयते । अर्धे-  
 न्द्राणि जुहोतीति । तन्मन्त्राश्चैवमाह्वयन्ते । अग्निश्च स इन्द्रश्च  
 मे सोमश्च स इन्द्रश्च स इत्यादयः । यत् यस्मात् कारणात्

पार्याः चितेऽग्नौ अग्निष्टोमादिपारमर्हन्तो यजमानास्ता धियो  
युजते तान्यग्निष्टोमादीन्यनुगच्छन्ति । तादृश हे इन्द्र त्वं शूरो  
रक्षोभिरनभिभूतः नृषाता मनुष्येभ्यः मनिता धनस्य दाता  
श्वसो अस्मदीयबलस्य चक्रानः \*सम्यक्प्रकाशको भूत्वा नो-  
ऽस्मान् गोमति वज्रगवादिपशुयुक्ते व्रजे सङ्गे आभज आभि-  
मुखेन स्थापय । इत्यन्तरं विधत्ते “इन्द्रायेन्द्रियावते पुरोडा-  
शमेकादशकपालं निर्वपेत् पशुकाम इन्द्रियं वै पशव इन्द्रमेवेन्द्रि-  
यावन्तः स्वेन भागधेयेनोपधावति स एवास्मा इन्द्रियं पशून्  
प्रयच्छति । पशुमानेव भवति” (सं० २ कां० १ प्र० १७ अ०) इति ।  
इन्द्रियं बलं प्रभूतमस्यास्तीतीन्द्रियावान् क्षीरघृतादिद्वारेण  
इन्द्रियवृद्धिहेतुत्वात् पशूनामिन्द्रियत्वं । इन्द्रियं पशून्वेति  
समुच्चयोऽध्याहर्तव्यः । तस्यामिष्टौ पुरोऽनुवाक्यामाह “इन्द्रि-  
याणि शतक्रतो या ते जनेषु पञ्चसु । इन्द्र तानि त आवृणो”  
इति । हे शतक्रतो पञ्चसु जनेषु निषादपञ्चमेषु ब्राह्मणादि-  
वर्णेषु यानि ते तवानुग्रहात् इन्द्रियाणि सामर्थ्यानि सन्ति  
हे इन्द्र तानि सर्वाणि ते तवानुग्रहादावृणो समन्ताद्ब्रूयामि ।  
आज्यामाह “अनु ते दायि मह इन्द्रियाय सचा ते विश्वमनु  
वृत्रहत्ये । अनु चचमनु सहो यजत्रेन्द्र देवेभिरनु ते नृषहे”  
इति । यजत्र यष्टव्य हे इन्द्र महे महते सर्वेभ्यो देवेभ्योऽधि-  
काय ते तुभ्यं सचा सत्रेषु विश्वं सर्वं हविर् देवेभिः अग्न्या-  
दिभिः अनुदायि अनुक्रमेण दीयते । किमर्थं । वृत्रहत्ये वृत्र-

वधमनु ते\* तव इन्द्रियाय बलसिद्ध्यर्थं । न केवलं वृत्रवध-  
मनुसृत्य किन्तु चत्रमनु त्वदीयं चत्रियत्वजात्यभिमानमनु-  
सृत्य, सहोऽनु त्वदीयं बलमनुसृत्य, नृषह्ये वैरिमनुष्यतिरस्कार-  
शीलमनुसृत्य, त्वयि यथोक्तान् गुणानवेक्ष्य ते तुभ्यं पुनः पुन-  
र्दीयत इति शेषः । अन्यामिष्टिं विधत्ते “इन्द्राय घर्मवते  
पुरोडाशमेकादशकपालं निर्वपेद्ब्रह्मवर्चसकामो ब्रह्मवर्चसं वै  
घर्म इन्द्रमेव घर्मवन्तः स्वेन भागधेयेनोपधावति स एवा-  
स्मिन् ब्रह्मवर्चसं दधाति ब्रह्मवर्चस्येव भवति” (सं० २ कां० ।  
२ प्र० १७ अ०) इति । घर्मवते वेदशास्त्रप्रयुक्तब्रह्मतेजोविशि-  
ष्टाय । विद्वत्सभासु वेदशास्त्रादिरूपेण ब्रह्मवर्चसेन दीप्यत इति  
ब्रह्मवर्चसस्य घर्मत्वं । एतस्यामिष्टौ पुरोऽनुवाक्यामाह “आ  
यस्मिन्त्सप्त वासवास्तिष्ठन्ति स्मरुहो यथा । ऋषिर्ह दीर्घश्रु-  
त्तम इन्द्रस्य घर्मो अतिथिः” इति । वासवन्ति रथस्योपर्या-  
दित्यमिति वासवा आदित्याश्वाः ते च सप्तसङ्ख्याकाः । सप्त  
युञ्जन्ति रथमेकचक्रमिति मन्त्रवर्णात् । न चैवं सति एको  
ऽश्वो वहति सप्तनामेत्यनेन विरोधः । वचनद्वयबलेन विक-  
ल्पस्याङ्गीकृतत्वात् । ते च सप्ताश्वाः स्मरुहो यथा आदित्य-  
परतन्त्रा अपि स्वयमेवारोहन्त इव वर्णन्ते, सुशिक्षितत्वेन  
प्रेरणं विनैव प्रवृत्तत्वात् । तादृशाः सप्ताश्वा यस्मिन्नादित्ये  
अतिष्ठन्ति आश्रित्य वर्तन्ते स आदित्य ऋषिर्ह अतोन्द्रिय-  
ज्ञानेन सर्वदा वेदत्रयोपेतत्वात्, अतएवान्नायते “वेदैरशून्य-

स्तिभिरेति सूर्यः” इति । दीर्घश्रुतमः त्रैलोक्यप्रकाशनेन  
 प्रथितकीर्त्तितमः । ईदृशो घर्मे दीप्यमान आदित्य इन्द्रस्य  
 गृहेऽतिथिः स्वाभीष्टं याचितुं यदा कदाचिदागच्छति, तस्ये-  
 न्द्रस्य महिमा किमु वक्तव्य इत्यभिप्रायः । याज्यामाह “आ-  
 मासु पक्वमैरय आ सूर्यः रोहयो दिवि । घर्मं न सामं  
 तपता सुवृक्तिभिर्जुष्टं गिर्वणसे गिरः” इति । फलपाकरहि-  
 तास्त्रोषधीषु पक्वं सम्यक्पाकयुक्तं फलं हे इन्द्र त्वमैरयः  
 वृष्टिद्वारा सम्पादितवानसि । सूर्यं चिरन्तनपरिवर्तनसामर्थ्य-  
 प्रदानेन अनुगृह्य दिवि आरोहयसि । \*हेतुभिर्धजमानाः  
 जुष्टमिन्द्रस्य प्रियं हविः पुरोडाशरूपं तपत सुष्टु ऊतं  
 कुरुत । किमिव घर्मं न प्रवर्ग्यमिव । सुवृक्तिभिः हिङ्गारप्र-  
 स्तावादिशोभनभक्तियुक्तैः सामन् सामभिः घर्मं यथा तपन्ति ।  
 गिर्वणसे गोभिः सुत्यायेन्द्राय गिरः सुतिरूपाः प्रयुङ्क्तेति  
 शेषः । इदमन्तरं विधत्ते “इन्द्रायार्कवते पुरोडाशमेकादश-  
 कपालं निर्वपेदन्नकामोऽर्को वै देवानामन्नमिन्द्रमेवार्कवन्तः  
 स्वेन भागधेयेनोपधावति स एवास्मा अन्नं प्रयच्छत्यन्नाद  
 एव भवति” । (सं०२कां०।२प्र०।७अ०) इति । बुभुक्षुभिर-  
 र्थमानत्वादादरेण स्वीक्रियमाणत्वात् अन्नस्य अर्कत्वं । तत्र  
 पुरोऽनुवाक्यामाह “इन्द्रमिद्धाथिनो बृहदिन्द्रमर्केभिरर्किणः ।  
 इन्द्रं वाणीरनूषत” इति । गाथिनः सामगाः बृहत् बृहता  
 साम्ना इन्द्रमेव अनूषत अस्तुवन् । अथ सुतावित्यस्माद्धातो-

\* हेतिभिरिति का० ।

इत्यन्नोऽर्कशब्दश्चक्रमाचष्टे । अर्केभिर्हविभरर्किणो बह्वृचा  
 इन्द्रमस्तुवन् । वाणीः अन्या अपि वाचो यजूरूपा इन्द्रमस्तुवन् ।  
 याज्यामाह “गायन्ति त्वा गायत्रिण अर्चन्त्यर्कमर्किणः । ब्रह्मा-  
 णस्त्वा शतक्रतवुहः शमिव येमिरे” इति । हे शतक्रतो गाय-  
 त्रिणो गायत्रसामयुक्ता उद्गातारः त्वां गायन्ति । अर्किणो  
 बह्वृचाः त्वामर्चन्ति स्तुवन्ति । ब्रह्माणस्तदुपलक्षिता अध्वर्यवो  
 ऽपि त्वामुद्येमिरे उत्थापयन्ति वर्धयन्तात्यर्थः । किमिव वंश-  
 मिव । यथा कुलाचारादिभिः स्वकीयं वंशमुन्नयन्ति उन्नतं  
 कुर्वन्ति तद्वत् । इष्ट्यन्तरं त्रिहविष्कं विधत्ते “इन्द्राय घर्मवते  
 पुरोडाशमेकादशकपालं निर्वपेदिन्द्रायेन्द्रियावत इन्द्रायार्क-  
 वते भूतिकामो यदिन्द्राय घर्मवते निर्वपति शिर एवास्त्य  
 तेन करोति यदिन्द्रायेन्द्रियावत आत्मानमेवास्त्य तेन करोति  
 यदिन्द्रायार्कवते भूत एवान्नाद्ये प्रतितिष्ठति भवत्येव” (सं०  
 २।कां०।२।प्र०।७।अ०) इति । तेन घर्मवते निर्वापेणाध्वर्युरस्त्य  
 यजमानस्त्य शिरः करोति । एवं विद्यैश्वर्यादिभिः सभाया-  
 मुन्नतशिरस्कं करोति । तेनेन्द्रियावते निर्वापेणास्त्य यजमानस्त्य  
 आत्मानमेव करोति, पुष्टशरीरमेव करोति । अर्कवते निर्वापेण  
 यजमानो भूत एव ऐश्वर्यं प्राप्त एव सन्नदनयोग्ये सम्यगन्ने प्रति-  
 तिष्ठति, भवत्येव पुनरप्यधिकमैश्वर्यं प्राप्नोत्येव । अत्र घर्मवतो  
 हविषि ‘आ यस्मिन्’ इत्यादिके याज्यानुवाक्ये, इन्द्रियावतो  
 हविषि ‘इन्द्रियाणि शतक्रतो’ इत्यादिके, अर्कवतो हविषि  
 ‘इन्द्रमिन्द्राधिना बृहद्’ इत्यादिके । इष्ट्यन्तरं विधत्ते “इन्द्रा-



आहोमुचे पुरोडाशमेकादशकपालं निर्वपेद्यः पाप्मना गृहीतः  
 स्थात् पाप्मा वा अह इन्द्रमेवाहोमुचे स्तेन भागधेयेना-  
 पधावति स एवैनं पाप्मनोऽहसो मुञ्चति” (सं०२कां०।२प्र०।  
 ७अ०) इति । अंहःशब्देन आगः, अत्र नरकहेतुर्निषिद्धा-  
 चरणादिरूपः पाप्मोच्यते । पाप्मनो अंहसः अत्यधिकात् पा-  
 पादित्यर्थः । तत्र पुरोऽनुवाक्यामाह “अहोमुचे प्रभरेमा  
 मनीषामोषिष्ठदावन्ते सुमतिं गृणानाः । इदमिन्द्र प्रति हव्यं  
 गृभाय सत्याः सन्तु यजमानस्य कामाः” इति । गृणानाः  
 सुवन्तो वयं ओषिष्ठदावन्ते ग्रीष्मकाले दावाग्निना अत्यन्त-  
 दग्धभूप्रदेशेभ्यो वर्षतां वृष्टिं दात्रे, अहोमुचे पापान्मोचयिष्वे  
 मनीषां बुद्धिं प्रभरेम स्वीकुर्म । कीदृशीं सुमतिं, त्वां तोष-  
 येमेत्येवमादिशोभनमनसोपेतां । हे इन्द्र इदं दीयमानं हव्यं  
 प्रतिगृहाण, तेन यजमानस्य कामाः सत्याः सन्तु । याज्या-  
 माह “विवेष यन्मा धिषणा जजान स्तुवे पुरा पार्थादिन्द्रमङ्गः ।  
 अहसो यत्र पीपरद्यथा नो नावेव यान्तमुभये हवन्ते” इति ।  
 यद् यस्मात् कारणात् धिषणा पूर्वोक्ता बुद्धिर्मां विवेष  
 व्याप्तवती तस्मादहं सुबुद्धिः जजान जातवानस्मि । अत एव  
 पार्थादङ्गः पारेभवात् मरणदिवसात् पुरा त्वां स्तुवे आमरणं  
 स्तुवानीत्यर्थः । यत्र यस्यां धिषणायां सत्यां इन्द्रेऽस्मान् अंहसः  
 पापात् पीपरत् उत्तारितवान् सा धिषणा विवेषेत्यन्वयः ।  
 अथवा यत्राहन्यस्मानंहसः पारयति तस्मात् पार्थादङ्गः पुरा  
 स्तुवा इत्यन्वयः । यथा लोके नावा नद्यां यान्तं नाविकमुभये

कूलदयवर्त्तिनो हवन्ते भो मामुत्तारयेत्याह्वयन्ति तथैवांहसो  
मुक्तान्स्नान् उभयकूलप्रभवा आह्वयन्तीत्यर्थः । अत्रैव विक-  
ल्पितामन्यां याज्यामाह “प्र सप्तजं प्रथममध्वराणामहो-  
मुचं वृषभं यज्ञियानां । अपां नपातमश्विना हवन्तमस्मिन्नर  
इन्द्रियं धत्तमोजः” इति । हे नरो मनुष्या ऋत्विजः प्रक-  
र्षेण इन्द्रं भजतेति शेषः । कीदृशं सप्तजं सम्यग्दीप्यमानं,  
अध्वराणां अग्निष्टोमादीनां प्रथमं मुख्यदेवं, अहोमुचं पापा-  
न्मोचयितारं, यज्ञियानां यज्ञसम्बन्धिफलानां वृषभं वर्षितारं,  
अपां उदकानां नपातं अविनाशयितारं, हवन्तं ऐश्वर्यसङ्गमयि-  
तारं । हे अश्विना अस्मिन् यजमाने इन्द्रियं चक्षुरादिपाटवं  
आजो बलञ्च धत्तं स्थापयतं । इत्यन्तरं विधत्ते “इन्द्राय  
वैष्टधाय पुरोडाशमेकादशकपालं निर्वपेद्यं मृधोऽभिप्रवेपेरन्  
राष्ट्राणि वाभिममियुरिन्द्रमेव वैष्टधः स्वेन भागधेयेनोपधावति  
स एवास्मान्मृधोऽपहन्ति” (सं० २ कां० १२ प्र० १७ अ०) इति ।  
मृधो वैरिणो यं यजमानमभितः प्रवेपेरन् प्रकर्षेण कम्प-  
येयुः भीतिमुत्पादयेयुः अथवा राष्ट्राणि देशानभितो विना-  
शयितुं समियुः सङ्गता भवेयुः तस्य यजमानस्य रक्षायै वैष्ट-  
धाय शत्रुविनाशकायेन्द्राय एकादशकपालं पुरोडाशं निर्वपेत्  
स चेन्द्रोऽस्माद् यजमानात् मृधः शत्रून्पहन्ति । तत्र पुरो-  
ऽनुवाक्यामाह “वि न इन्द्र मृधो जहि नीचा यच्छ पृतन्यतः ।  
अधस्यदं तमीं हृदि यो अस्माः अभिदासति” इति । हे इन्द्र  
नोऽस्माकं मृधः शत्रून् विशेषेण जहि । किञ्च पृतन्यतः अस्मा-

न्मारयितुं सेनामिच्छतः शत्रून् नीचा न्यग्भूतान् यच्छ उप-  
 रतान् कुरु । यश्चान्योऽस्मान् अभिदासति उपक्षपयति तमीं  
 तमपि वैरिणं अधस्यदं अस्मत्पादयोः प्रणतशिरस्कं कुर्वित्यर्थः ।  
 तत्र याज्यामाह “इन्द्र क्षत्रमभि वाममोजोऽजायया वृषभ-  
 चर्षणीनां । अपानुदो जनमभिचयन्तमुरुं देवेभ्यो अकृणोर्  
 लोकं” इति । हे इन्द्र \*वामं वननीयं क्षत्रं क्षताद्रक्ष्यं ओजो  
 ऽस्मदीयं बलमभिलक्ष्य अजाययाः एतत्सर्वं सम्पादयितुं  
 जातोऽसि । चर्षणीनां मनुष्याणां हे वृषभ कामानां वर्धयितः  
 अभिचयन्तं शत्रुभावमिच्छन्तं जनं अपानुदः निराकृतवानसि ।  
 देवेभ्यो हविःप्रदानादिव्यवहारिभ्यो यजमानेभ्यः उरुं वि-  
 स्तीर्णं लोकं भोगस्थानं अकृणोर् कृतवानेवासि । अस्यामेवेष्टौ  
 विकल्पितां पुरोऽनुवाक्यामाह “मृगो न भीमः कुचरो गि-  
 रिष्ठाः परावत आजगामा परस्थाः । सृकः सः शाय पविमिन्द्र  
 तिग्मं वि शत्रून् ताडि वि मृधो नुदस्व” इति । हे इन्द्र भीमो  
 भयङ्करः कुचरः प्राणिभक्षणादिरूपकुत्सिताचरणशीलो गि-  
 रिष्ठाः पर्वतनिष्ठा मृगो न सिंहव्याघ्रादिमृग इव परस्थाः  
 परावतो महतो दूरादाजगाम अस्मद्विरोधिनां हन्तुमागतो-  
 ऽसि । आजगन्येति शाखान्तरे मध्यमपुरुषः पठितः । सृकं  
 परशरीरादिषु सरणशीलं तिग्मं तीक्ष्णं पविं वज्रं संशाय  
 सम्यक् तीक्ष्णं कृत्वा विशेषेण शत्रून् ताडय । मृधो योद्धुन्  
 शत्रून् विशेषेण नुदस्व निराकुरु । विकल्पितां याज्यामाह

\* वामं वननीयं क्षत्रं प्रतिक्षयमिति तै० अशुद्धपाठः ।

“वि श्रून् वि मृधो नुद वि वृचस्य हनू रज । वि मन्युमिन्द्र  
 भामितोऽमित्रस्याभिदासतः” इति । हे इन्द्र श्रून् विशेषेण  
 नुद निराकुरु । मृधो योद्धुनपि विशेषेण नुद । वृचस्य हनू  
 विशेषेण भग्नीकुरु । त्वं भामितः क्रुद्धः सन्नभिदासतोऽस्मानु-  
 पत्तपयतः अमित्रस्य वैरिणो मन्युं विशेषेण भग्नं कुरु । इत्य-  
 न्तरं विधत्ते “इन्द्राय चात्रे पुरोडाशमेकादशकपालं निर्व-  
 पेद्बद्धो वा परिचत्तो वेन्द्रमेव चातारः स्वेन भागधेयेनोप-  
 धावति स एवैनं चायते” (सं०२का०।१२प्र०।७अ०) इति । बद्धः  
 शृङ्खलया निगडितः परिचत्तः शृङ्खलामन्तरेण परितो  
 भटैरवरुद्धः । तत्र पुरोऽनुवाक्यामाह “चातारमिन्द्रमवितार-  
 मिन्द्रः हवे हवे सुहवः शूरमिन्द्रं । ऊवे नु शक्रं पुरुह-  
 तमिन्द्रः खस्त्रि नो मघवा धाविन्द्रः” इति । चातारं शृङ्ख-  
 लावन्धाद्रचितारं । अवितारं भटावरोधाद्रचितारं । शूरं  
 बन्धुकानामवरोधकानाञ्च तिरस्कारे क्षमं । हवे हवे सुहवं  
 सर्वस्मिं हेमे सुखेन आह्वातुं शक्यं । शक्रं सर्वेषु कार्येषु शक्ति-  
 युक्तं । पुरुहतं वज्रभिर्यजमानैराहृतमिन्द्रं ऊवे नु आह्वया-  
 म्येव प्रति विशेषणमिन्द्रशब्दावृत्तिर्वाक्यभेदार्थः । चातारमिन्द्रं  
 ऊवे । अवितारमिन्द्रं ऊवे । इत्येवं वाक्यभेदः । तैश्च वज्रभि-  
 र्वाक्यैर्महिमातिशयः प्रदर्श्यते । इन्द्रागच्छ हरिव आगच्छे-  
 त्यादौ तद्दर्शनात् । लोकेऽपि अतिबालमुपलालयितुं पित-  
 रागच्छ भ्रातरागच्छेत्यादौ तद्दृश्यते । मघवानिन्द्रो नोऽस्मभ्यं  
 खस्त्रि धातु अवित्राशं दधातु । तत्रैव याज्यामाह “मा ते

अस्यां सहसावन्परिष्ठावघाय भूम हरिवः परादे । चायस्य नो  
 ऽवृकेभिर्वरुथैस्तव प्रियासः स्वरिषु स्याम” इति । हे सहसावन्  
 बलवन्निन्द्र अस्यां परिष्ठौ परिचाणार्थं क्रियमाणायामिच्छां  
 अघाय वैकल्याय मा भूम, अस्मदनुष्ठिते कर्माणि वैकल्यं मा  
 भूदित्यर्थः । हे हरिवः हरयो ऽश्वाः तद्वः परादै परादातुं  
 त्वामवज्ञातुं वयं मा भूम, कदाचिदप्यवज्ञां मा करवामे-  
 त्यर्थः । त्वं नोऽस्मान् अवृकेभिः हिंसारहितैः वरुथैर्गृहैस्ता-  
 यस्य, तादृशान् प्रयच्छ । स्वरिषु विद्वत्सु यजमानेषु मध्ये  
 वयं तव प्रिया भवेम । इच्छन्तरं विधत्ते “इन्द्रायार्काश्वमेध-  
 वते पुरोडाशमेकादशकपालं निर्वपेद्यं महायज्ञो नोपनमेदेते  
 वै महायज्ञस्यान्ये तनू यदर्काश्वमेधाविन्द्रमेवार्काश्वमेधवन्तः  
 स्वेन भागधेयेनोपधावति स एवास्मा अन्ततो महायज्ञं  
 च्यावयत्युपैनं महायज्ञो नमति” (सं० २का०।२प्र०।७अ०)  
 इति । अश्वमेधयज्ञस्य साधनभूतो योऽग्निः सोऽर्कः । यस्य  
 तत्फलभूत आदित्यः सोऽश्वमेधः । अत एव पञ्चमकाण्डे पञ्चा-  
 र्काङ्गतिविधिष्वेकार्थवादे समाह्वयते “अर्को वा एष यदग्नि-  
 रसावादित्योऽश्वमेधो यदेता आहुतीर्जुहोत्यर्काश्वमेधयोरेव  
 ज्योतीःषि सन्दधाति” इति । अश्वमेधब्राह्मणे ऽप्येवमाह्वयते  
 “अग्निर्वा अश्वमेधस्य योनिरायतनं सूर्योऽग्नेर्योनिरायतनं  
 यदश्वमेधेऽग्नौ चित्य उत्तरवेदिं चिनोति तावर्काश्वमेधो”  
 इति । वाजसनेयिनोऽपि चित्यस्याग्नेरुपासने समामनन्ति “एष  
 वा अश्वमेधो य एष तपति तस्य संवत्सर आत्मायमग्निरर्क-



स्वस्तेमे लोका आत्मानस्तावेतावर्काश्चमेध इति” इति । इन्द्रस्त-  
 थोरग्यादित्यथोः स्वामिनादर्काश्चमेधवानित्युच्यते । यं यज-  
 मानं प्रत्यश्चमेधराजसूयादिमहायज्ञो नोपनमेन्न प्राप्नुयात्,  
 स यजमानो ऽर्काश्चमेधस्वामिने निर्वपेत् । यावेतावर्काश्च-  
 मेधश्चद्वाच्यावग्यादित्यौ तावुभौ महायज्ञस्याश्चमेधस्यान्ये  
 तनू, प्रारम्भसमाप्तिकोऽथोर्वर्तमाने शरीरे । चित्याग्निः सा-  
 धनत्वेन प्रारम्भकोटौ वर्तते । आदित्यः फलरूपत्वेन समा-  
 प्तिकोटिगामी । स एवेन्द्रो यजमानस्य समीपे महायज्ञं  
 प्रेरयति । स च महायज्ञ एनं यजमानं उपनमति प्राप्नोति ।  
 तत्र पुरोऽनुवाक्यामाह “अनवस्ते रथमश्याय तच्चन् त्वष्टा वज्रं  
 पुरुहूतं द्युमन्तं । ब्रह्माण इन्द्रं महयन्तो अर्कैरवर्धयन्ब्रह्मे  
 हन्तवा उ” इति । हे पुरुहूत वज्रभिर्यजमानैराहूतेन्द्र ते तव  
 रथं अनवो मनुष्याः तच्चन् तच्चन्तु संस्कुर्वन्तु । किमर्थं । अश्याय  
 अश्वं संयोक्तुं । त्वष्टा देवशिल्पी द्युमन्तं दीप्तिमन्तं वज्रं तत्तु ।  
 ब्रह्माणो ब्राह्मणा चत्विजः अर्कैरर्चनसाधनैर्मन्त्रैः महयन्तः  
 पूजयन्तः इन्द्रमवर्धयन् यशसा वर्धयन्तु । ब्रह्मे अहिमघं  
 महायज्ञप्राप्तिप्रतिबन्धकपापं हन्तवा उ अवश्यं हन्तुं अवर्धय-  
 न्नित्यन्वयः । याज्यामाह “वृष्णे यत्ते वृषणो अर्कमर्चानिन्द्र  
 यावाणो अदितिः सजोषाः । अनश्यासो ये पवयोऽरथा इन्द्रे-  
 षिता अभ्यवर्तन्त दस्यून्” इति । हे इन्द्र यद् यदा वृष्णे ते  
 कामाभिवर्षिणस्तव सम्बन्धिनमर्कमर्चनीयं वृषणो वर्षणं फला-  
 भिवर्षकं यागं यावाणः साधनभूता वृषदुपलादयः पदार्थाः

अर्चान् अर्चयन्ति अलङ्कुर्वन्ति । तदानीं अदितिर्वैदिरूपा  
प्रथिवी सजोषास्त्वया समानप्रीतिर्भवतु । इन्द्रेऽपिताः इन्द्रप्रे-  
रिताः ये पवयः वज्राः सन्ति तेऽप्यरथा अनश्वसो रथाश्व-  
निरपेक्षा एव दस्यून् महायज्ञप्राप्तिप्रतिबन्धकानसुरान् अभ्य-  
वर्तन्त अभिलक्ष्य हन्तुं प्रवर्तन्तां ।

अत्र विनियोगसङ्ग्रहः ।

“इन्द्रं वो विश्वतोऽमुष्मिंश्चरावैन्द्रं चचोर्द्वयं ॥

इन्द्रोन्द्रियावद्यागे स्याद् आ यस्मिन् घर्मवद्यजौ ।

इन्द्रं स्यादर्कवद्यागे तिस्रोऽहोमुग्यजावृचः ॥

वि नो मृधे चतस्रः सुस्तातारं चादमद्यजौ ।

अनवोऽर्काश्ववद्यागे मन्त्राः सप्तदशेरिताः” ॥ इति ।

इति माधवीये वेदार्थप्रकाशे कृष्णयजुःसंहिताभाष्ये प्रथम-  
काण्डे षष्ठप्रपाठके द्वादशोऽनुवाकः ॥ \* ॥

इति श्रीमद्राजाधिराजपरमेश्वरवैदिकमार्गप्रवर्तकश्रीवीर-  
बुक्कभूपालसाम्राज्यधुरन्धरेण सायनाचार्येण विरचिते माध-  
वीये वेदार्थप्रकाशनामकतैत्तितीययजुःसंहिताभाष्ये प्रथम-  
काण्डे षष्ठः प्रपाठकः सम्पूर्णः । \* ॥

ॐ तत्सत् ॥

## अथ तैत्तिरीयसंहिताभाष्ये

प्रथमकाण्डे सप्तमप्रपाठकः ।

हरिः ॐ ।

पाकयज्ञं वा अन्वाहिताग्नेः पशव उपतिष्ठन्त इडा  
खलु वै पाकयज्ञः सैषान्तरा प्रयाजानूयाजान् यज-  
मानस्य लोकेऽवहिता तामाह्नियमाणामभिमन्त्रयेत्  
सुरूपवर्षवर्ण एहीति पशवो वा इडा पशून्नेवोपह्वयते  
यज्ञं वै देवा अदुहन् यज्ञोऽसुराः अदुहन्तेऽसुरा  
यज्ञदुग्धाः पराभवन् यो वै यज्ञस्य दोहं विद्वान् ॥ १ ॥

यजतेऽप्यन्यं यजमानं दुहे सा मे सत्याशीरस्य  
यज्ञस्य भूयादित्याहैष वै यज्ञस्य दोहस्तेनैवैनं दुहे  
प्रत्ता वै गौर्दुहे प्रत्तेडा यजमानाय दुह एते वा इडायै  
स्तना इडोपह्वतेति वायुर्वत्सो यर्हि होतेडामुपह्वयेत्  
तर्हि यजमानो होतारमीक्षमाणो वायुं मनसा ध्या-  
येत् ॥ २ ॥

माचे वत्समुपावसृजति सर्वेण वै यज्ञेन देवाः  
सुवर्गं लोकमायन् पाकयज्ञेन मनुरश्राम्यत्सेडा मनु-  
मुपावर्त्तत तां देवासुरा व्यह्वयन्त प्रतीचीं देवाः

पराचीमसुराः सा देवानुपावर्तत पशवो वै तद्देवा-  
नवृणत पशवोऽसुरानजहुर्यं कामयेतापशुः स्यादिति  
पराचीं तस्येडामुपह्वयेतापशुरेव भवति यं ॥ ३ ॥

कामयेत पशुमान्स्यादिति प्रतीचीं तस्येडामुपह्व-  
येत पशुमानेव भवति ब्रह्मवादिनो वदन्ति स त्वा  
इडामुपह्वयेत य इडामुपह्वयात्मानमिडायामुपह्वये-  
तेति सा नः प्रिया सुप्रतूर्तिर्मघोनीत्याहेडामेवोपह्व-  
यात्मानमिडायामुपह्वयते व्यस्तमिव वा एतच्चज्ञस्य  
यदिडा सामि प्राश्नन्ति ॥ ४ ॥

सामि मार्जयन्त एतत्प्रति वा असुराणां यज्ञो व्य-  
च्छिद्यत ब्रह्मणा देवाः समदधुर्बृहस्पतिस्तनुतामिमं  
न इत्याह ब्रह्म वै देवानां बृहस्पतिर्ब्रह्मणैव यज्ञः  
सन्दधाति विच्छिन्नं यज्ञः समिमं दधात्वित्याह सन्तत्यै  
विश्वे देवा इह मादयन्तामित्याह सन्तत्यैव यज्ञं देवे-  
भ्योऽनुदिशति यां वै ॥ ५ ॥

यज्ञे दक्षिणां ददाति तामस्य पशवोऽनु सङ्क्रामन्ति  
स एष ईजानोऽपशुर्भावुको यजमानेन खलु वै तत्का-  
र्यमित्याहुर्यथा देवचा दत्तं कुर्वीतात्मन् पशून् रम-

येतेति ब्रध्म पिन्वस्वेत्याह यज्ञो वै ब्रध्मो यज्ञमेव तन्म-  
हयत्यथो देवचैव दत्तं कुरुत आत्मन् पशून् रमयते  
ददतो मे मा क्षायीत्याहाक्षितिमेवोपैति कुर्वतो मे  
मोपदसदित्याह भूमानमेवोपैति ॥ ६ ॥

विद्वान् ध्यायेन्नवति यं प्राश्नन्ति यां वै म एकान्न-  
विश्रुतिश्च ॥ १ ॥

इति तैत्तिरीयसंहितायां प्रथमकाण्डे सप्तमप्रपा-  
ठके प्रथमोऽनुवाकः ॥ \* ॥

श्रीगणेशाय नमः ।

यस्य निश्चसितं वेदा यो वेदेभ्योऽखिलं जगत् ।

निर्ममे तमहं वन्दे विद्यातीर्थमहेश्वरं ॥

प्रपाठके सप्तमेऽस्मिन् अनुवाकास्त्रयोदश ।

याजमानब्राह्मणस्य शेषः षट्स्त्रादिमेषु हि ॥

वाजपेयस्य मन्त्रास्तु षट्स्त्रन्येष्वथ याज्यकाः ।

इडानुमन्त्रणं तस्या इडायाश्च प्रशंसनं ॥

अन्वाहार्योऽथ मन्त्रानुवाकव्याख्यास्तिषु सूताः ।

रथमन्त्रा धावनञ्च रोहणं वाजहोमकः ॥

उज्जित्यतिग्राह्ययाज्या इत्यर्था अनुवाकगाः । इति ।

अत्र प्रथमानुवाक इडानुमन्त्रणमुच्यते । तदेतद्विधातुं  
प्रसूति "पाठश्च वा अन्वाहिताग्नेः पशव उपतिष्ठन्त इडा



खलु वै पाकयज्ञः सैषान्तरा प्रयाजानूयाजान् यजमानस्य लोकेऽवहिता” इति । पाकयज्ञस्य रूपमापस्तम्बसूत्रव्याख्या-  
 त्वभिरुक्तं “औपासनहोमो वैश्वदेवं पार्वणमष्टका मासि आहुं  
 सर्पवलिरीशानवलिरिति सप्त पाकयज्ञसंस्थाः” इति । बोधायनो  
 ऽप्याह “ऊतः प्रऊत आऊतः शूलगवीबलिहरणं प्रत्यवरोहण-  
 मष्टका होम इति सप्त पाकयज्ञसंस्थाः” इति । अन्ये त्वाङ्गः  
 “अल्पयज्ञाः पाकयज्ञाः” इति । आश्वलायनोऽप्याह “त्रयः  
 पाकयज्ञा ऊता अग्नौ हूयमाना अनग्नौ प्रऊता ब्राह्मणभोजने  
 ब्रह्मणि ऊताः” इति । एतेषां मध्ये यं कञ्चिदपि आवहिताग्नेः  
 पाकयज्ञमनु गवाद्याः पशवोऽवस्थिता भवन्ति पाकयज्ञेन  
 लभ्यन्त इत्यर्थः । अत्र त्विडाभक्षणेनैव पाकयज्ञः । ब्रह्मणि  
 ऊतत्वात् । अतोऽनेनापीडाभक्षणेन पशवो लभ्यन्ते । सेचमिडा  
 यजमानस्य लोके फलसाधने यज्ञे प्रयाजानूयाजमध्ये व्यव-  
 स्थिता । प्रयाजाज्यभागप्रधानस्त्रिष्टकज्ञ ऊर्द्धमनूयाजेभ्यश्च प्रा-  
 गिडाया अनुष्ठेयत्वात् । एतच्च हौत्रकाण्डे त्रिष्टकद्याज्याया  
 अनूयाजयाज्यायाश्च मध्ये इडोपाङ्गानमन्त्रपाठादवगम्यते ।  
 विधत्ते “तामाह्वियमाणामभिमन्त्रेत सुरूपवर्षवर्ण एहीति  
 पशवो वा इडा पशून्वेवोपकृत्यते” इति । तामिडामाह्वियमा-  
 णामवदाय होतृसमीपमानीयमानां । तत्प्रकारमापस्तम्ब आह  
 “इडापात्रमुपस्तीर्य सर्वेभ्यो हविर्भ्य इडाः समवचति चतुर-  
 वक्तां पञ्चावक्ताञ्च” इति “अभिघार्येडाः होत्रे प्रदाय” इति  
 च । इडादेवतायाः पशुसाधनत्वात् गोरूपत्वाच्च मन्त्रगतेनै-

हीतिपदेन पशून्वेोपह्वयते । सा मे सत्याशीरित्येतं मन्त्रभागं  
 व्याख्यातुं प्रसूति “यज्ञं वै देवा अदुहन् यज्ञोऽसुराः अदु-  
 हत्तेऽसुरा यज्ञदुग्धाः पराभवन् यो वै यज्ञस्य दोहं विद्वान्  
 यजतेऽप्यन्यं यजमानं दुहे” इति । दोहनं रिक्तीकरणं गां  
 दोग्धीत्यत्र तथा दर्शनात् । देवाः प्रथमं यज्ञमदुहन् तद्गत-  
 सारफलस्वीकारेण रिक्तीचक्रुः । स च यज्ञोऽसुरानदुहत्  
 तदीयसारापहारेण रिक्तीचकार । ततस्ते पराभूताः । यो  
 यजमानो देवकर्तृकं यज्ञरिक्तीकरणं यज्ञकर्तृकमसुररिक्तीकर-  
 णञ्च विद्वान् यजते सोऽन्यमपि यजमानं दुहे रिक्तीकरोति ।  
 एतस्य वाक्यस्य मन्त्रप्रशंसारूपत्वादित्यस्य यजमानस्य न काचि-  
 द्भानिः । व्याचष्टे “सा मे सत्याशीरस्य यज्ञस्य भूयादित्याहैष  
 वै यज्ञस्य दोहस्तेनैवेनं दुहे” इति । उपहृतोऽयं यजमान  
 उत्तरस्यां देवयज्यायां, उपहृत इत्येवमादिका येयमाशीरुपा-  
 क्कानमन्त्रगता सेयमस्य यज्ञस्य सम्बन्धिन्याशीर्मम सत्या भूया-  
 दित्येवंरूपो यज्ञदोहस्तेनैवान्यं यजमानं दोग्धि । वायुध्यानं  
 विधातुं प्रसूति “प्रत्ता वै गौर्दुहे प्रत्तेडा यजमानाय दुह एते  
 वा इडायै स्तना इडोपहृतेति वायुर्वत्सः” इति । प्रत्ता वत्स-  
 स्तेहनेन प्रसृतस्तनी गौर्दुहे पयः क्षारयति । तद्वद्वेडा प्रत्ता  
 सती यजमानस्य फलं दोग्धि । तस्या इडाया इडोपहृतेत्या-  
 दिमन्त्रभागाः स्तनाः वायुश्च वत्सः । विधत्ते “यर्हि होतेडामुप-  
 ह्वयेत तर्हि यजमानो होतारमीक्षमाणो वायुं मनसा ध्यायेत्  
 मात्रे वत्समुपावसृजति” इति । यर्हि यस्मिन् काले । इडो-

पङ्कतेत्यादिमन्त्रभागप्रयोगे हेयोपादेयपक्षौ विधातुं प्रसूति  
 “सर्वेण वै यज्ञेन देवाः सुवर्गं लोकमायन् पाकयज्ञेन मनु-  
 रश्रास्यत्सेडा मनुमुपावर्तत तां देवासुरा व्यक्रयन्त प्रतीचीं  
 देवाः पराचीमसुराः सा देवानुपावर्तत पशवो वै तद्देवान-  
 वृणत पशवोऽसुरानजङ्गः” इति । मनुसहिताः सर्वे देवाः  
 कृत्स्नेन दर्शपूर्णमासयागेन स्वर्गलोकं प्राप्तुमुद्यताः तत्र मनुः  
 पाकयज्ञेन आन्तोऽभूत् । इडा खलु वै पाकयज्ञ इत्युक्तं, अतो  
 मनुर्होता सन्निडोपाङ्गान एव तात्पर्यवानभूदित्युक्तं भवति ।  
 सा चेडा देवता तात्पर्यवन्तं मनुमुपगतवती । तां दृष्ट्वा देवा-  
 ष्चासुराश्च परस्परव्यत्ययेन इडामुपाङ्गयन्त । ते देवाः प्रतीचीं  
 सम्मुखमुपाङ्गयन्त । असुराः पराचीनमुखमुपाङ्गयन्त । इडोपङ्क-  
 तेत्येवमादाविडाशब्दप्रयोगः साम्मुख्यं, उपङ्कतेडेति पश्चादिडा-  
 शब्दप्रयोगो विमुखत्वं । तत्र सम्मुखत्वेन तुष्टा सती सा देवानु-  
 पावर्तत । पशवो वा इडेत्यत्राज्ञातत्वादिविडारूपाः पशवः तत्तदा  
 देवानवृणत वृतवन्तः प्राप्तवन्तः । विमुखत्वेन इडाया अ-  
 परितोषात्तद्रूपाः पशवोऽसुरानजङ्गस्थवन्तः । तत्र हेय-  
 पक्षं विधत्ते “यं कामयेतापशुः स्वादिति पराचीं तस्सेडा-  
 मुपङ्कयेतापशुरेव भवति” इति । उपादेयपक्षं विधत्ते “यं  
 कामयेत पशुमान्त्स्यादिति प्रतीचीं तस्सेडामुपङ्कयेत पशु-  
 मानेव भवति” इति । सा नः प्रियेति मन्त्रभागं व्याख्यातुं  
 प्रसूति “ब्रह्मवादिनो वदन्ति स त्वा इडामुपङ्कयेत य इडा-  
 मुपङ्कयात्मानमिडायामुपङ्कयेतेति” इति । वेदार्थविचारका

विद्वांसः परस्परमित्याजः । किमिति । यो बुद्धिमान् मन्त्रेणैव  
 एह्यदित एहीत्यादिनेडामुपह्वय तस्मामिडायामात्मानमुप-  
 ह्वयते योजयति स एवेडां यथाशास्त्रमुपह्वयेतेति । मन्त्रं  
 व्याचष्टे “सा नः प्रिया सुप्रवृत्तिर्मघोनीत्याहेडामेवोपह्वया-  
 त्मानमिडायामुपह्वयते” इति । येयमिडास्माभिरिड एही-  
 त्यादिनोपह्वता सेयमिडा नोऽस्माकं प्रियेत्यनेन वचनेन  
 स्वात्मानमिडायां योजितवान् भवति । मार्जनार्थं मनो ज्यो-  
 तिरित्यादिकामृचं व्याख्यातुं प्रसूति “व्यस्त्रमिव वा एत-  
 द्यज्ञस्य यदिडा सामि प्राश्नन्ति सामि मार्जयन्त एतत्प्रति वा  
 असुराणां यज्ञो विच्छिद्यत ब्रह्मणा देवाः समदधुः” इति ।  
 इडेति यदेतेन यज्ञस्याहुं व्यस्त्रं विच्छिन्नमिव भवति तत्कथ-  
 मित्युच्यते । सामि पुरोडाशस्य लेशमिडाभागरूपमृत्वजः  
 प्राश्नन्ति । साम्युदकलेशं मार्जयन्ते शिरसि सिञ्चन्ति । तदानीं  
 प्रधानयागाः पूर्वमेव ऊता अनूयाजादिवागा इत ऊर्द्धं यष्ट-  
 व्याः तन्मध्ये त्वेतिदिडाभक्षणं मार्जनञ्च क्रियते । तयोरवाग-  
 रूपत्वाद्यागविच्छेदकत्वं । तथा सत्यसुरा यष्टव्याननूयाजादीन्  
 विसृतवन्तः, अतोऽसुराणां यज्ञ एतत् प्रति भक्षणमार्जन-  
 द्वयं प्रत्येतदीये काले विच्छिन्नोऽभूत् । देवास्त्रप्रमत्ताः सन्तो  
 ब्रह्मणा परिवृढेण केनचित्पुरुषेण समदधुः, तयोर्विच्छिन्नयोः  
 पूर्वोत्तरयोः यज्ञभागयोः सन्धानं कृतवन्तः । तस्या च्चसृतीय-  
 पादं व्याचष्टे “बृहस्पतिस्त्रनुतामिमं न इत्याह ब्रह्म वै देवानां  
 बृहस्पतिर्ब्रह्मणैव यज्ञः सन्दधाति” इति । देवगुल्वाद्वृहस्पतेः



परिवृढत्वं । सन्धादप्रतिपादकं तृतीयपादं व्याख्याय सन्धान-  
 प्रतिपादकं द्वितीयपादं व्याचष्टे “विच्छिन्नं यज्ञः समिमं दधा-  
 त्वित्याह सन्तत्यै” इति । अविच्छेदायेत्यर्थः । तस्य सन्ततस्य  
 यज्ञस्य देवसमर्पणप्रतिपादकं चतुर्थपादं व्याचष्टे “विश्वे देवा  
 इह मादयन्तामित्याह सन्तत्यैव यज्ञं देवेभ्योऽनुदिशति” इति ।  
 ब्रध्न पितृस्वेत्यादिकं पुरोडाशाभिमन्त्रणमन्त्रं व्याख्यातुं प्रहो-  
 ति “यां वै यज्ञे दक्षिणां ददाति तामस्य पशवोऽनु सङ्क्रा-  
 मन्ति स एष ईजानोऽपशुर्भावुको यजमानेन खलु वै तत्कार्य-  
 मित्याहुर्नर्या देवत्रा दत्तं कुर्वीतात्मन् पशून् रमयेतेति” इति ।  
 यजमानेनर्त्विग्भ्यो दीयमानां गवान्वाहार्यादिरूपां दक्षिणां  
 तदीयाः पशवः सर्वेऽप्यनुगच्छन्ति, तदा यज्ञानुष्ठाता च  
 पशुरहितो भवति । अतस्तेन दत्तं दक्षिणाद्रव्यं यथा देवत्रा  
 देवेषु चत्विष्ववस्थितं भवति, पशवश्च यथा स्मिन्नेव रमन्ते  
 तथा यजमानेन कर्त्तव्यमिति बुद्धिमन्त आहुः । मन्त्रस्य  
 प्रथमभागं व्याचष्टे “ब्रध्न पितृस्वेत्याह यज्ञो वै ब्रध्नो यज्ञमेव  
 तन्महयत्यथो देवत्रैव दत्तं कुरुत आत्मन् पशून् रमयेते”  
 इति । हे यज्ञ प्रीणीहीत्यनेन यज्ञस्य पूजारूपेण प्रोत्साहनेन  
 यथोक्तं प्रयोजनद्वयं सम्यक्षते । द्वितीयभागं व्याचष्टे “ददतो  
 मे मा क्षायीत्याह क्षितिमेवोपैति” इति । दानप्रयुक्तो द्रव्य-  
 क्षयो मा क्षायीति प्रार्थनेन निवारितो भवति । तृतीयभागं  
 व्याचष्टे “कुर्वतो मे मोपदसदित्याह भूमानमेवोपैति” इति ।  
 उपचयनिवारणस्य पूर्वमेव प्रार्थितत्वान्मोपदसदित्यनेनाभि-



वृद्धिलक्षणं बाहुल्यमेव प्रार्थ्यते । भृमानमेवोपैतीति ॥ ० ॥

इति माधवीये वेदार्थप्रकाशे कृष्णयजुःसंहिताभाष्ये प्रथम-  
काण्डे सप्तमप्रपाठके प्रथमोऽनुवाकः ॥ \* ॥

सःश्रवा ह सौवर्चनसस्तुमिञ्जमौपोदितिमुवाच  
यत्सचिणाः होताभूः कामिडामुपाह्वथा इति ता-  
मुपाह्व इति होवाच या प्राणेन देवान् दाधार  
व्यानेन मनुष्यान्पानेन पितृनिति छिनत्ति सा न  
छिनत्ती३ इति छिनत्तीति होवाच शरीरं वा अस्यै  
तदुपाह्वथा इति होवाच गौर्वै ॥ १ ॥

अस्यै शरीरं गां वाव तौ तत्पर्यवदतां या यज्ञे  
दीयते सा प्राणेन देवान् दाधार यथा मनुष्या जी-  
वन्ति सा व्यानेन मनुष्यान् यां पितृभ्यो घ्नन्ति सा-  
पानेन पितृन् य एवं वेद पशुमान् भवत्यथ वै तामु-  
पाह्व इति होवाच या प्रजाः प्रभवन्तीः प्रत्याभवन्ती-  
त्यन् वा अस्यै तत् ॥ २ ॥

उपाह्वया इति होवाचौषधयो वा अस्या अन्न-  
मोषधयो वै प्रजाः प्रभवन्तीः प्रत्याभवन्ति य एवं  
वेदान्नादो भवत्यथ वै तामुपाह्व इति होवाच या  
प्रजाः पराभवन्तीरनुगृह्णाति प्रत्याभवन्तीर्गृह्णाती-  
ति प्रतिष्ठां वा अस्यै तदुपाह्वया इति होवाचेयं वा  
अस्यै प्रतिष्ठा ॥ ३ ॥

इयं वै प्रजाः पराभवन्तीरनुगृह्णाति प्रत्याभव-  
न्तीर्गृह्णाति य एवं वेद् प्रत्येव तिष्ठत्यथ वै तामुपाह्व  
इति होवाच यस्यै निक्रमणे घृतं प्रजाः संजीवन्तीः  
पिबन्तीति छिनत्ति सा न छिनत्ती३ इति न छिन-  
त्तीति होवाच प्र तु जनयतीत्येष वा इडामुपाह्वया  
इति होवाच वृष्टिर्वा इडा वृष्ट्यै वै निक्रमणे घृतं  
प्रजाः संजीवन्तीः पिबन्ति य एवं वेद् प्रैव जायते  
ऽन्नादो भवति ॥ ४ ॥

गौर्वा अस्यै तत्प्रतिष्ठाऽह्वया इति विश्रुतिश्च ॥२॥

इति तैत्तिरीयसंहितायां प्रथमकाण्डे सप्तमप्रपा-  
ठके द्वितीयोऽनुवाकः ॥ \* ॥

इडाद्यनुमन्त्रणमन्त्राः प्रथमे व्याख्याताः, तामिडां द्वितीये  
इद्योर्मन्योः प्रश्नोत्तराभ्यां प्रशंसति । तत्र प्रश्नमवतारयति

“संश्रवा इ सौवर्चनसस्तुमिच्छमौपोदितिमुवाच” इति । संश्रवा इत्यृषेर्नामधेयं, स च सुवर्चनसः पुत्रः, तुमिच्छ इत्यृष्यन्तरस्य नामधेयं स चोपोदितस्य पुत्रः । संश्रवसः प्रश्नं दर्शयति “यत्त्रिणां होताभूः कामिडामुपाकृथा इति” इति । यत् यदा तदेत्यध्याहारः, कां किङ्कुणकां । तुमिच्छस्योत्तरं दर्शयति “तामुपाकृ इति होवाच या प्राणेन देवान् दाधार ध्यानेन मनुष्यान् पानेन पितृनि” इति । प्राणादिवृत्तिभिरिडाया देवादिधारणमुत्तरत्र स्पष्टीकरिष्यते, तां देवादिधारणगुणकामिडामुपहृतवानस्मि । पुनः प्रश्नं दर्शयति “क्विनन्ति सा न क्विन्ती इति” इति । त्वयोपहृता सेयमिडा गोरूपा सती दक्षिणात्वेन प्रतिगृहीतृन् किं क्विन्ति प्रतिग्रहदोषेण विनाशयति, अथवा न क्विन्ति । विचारार्थः सुतः । उत्तरं दर्शयति “क्विन्तीति होवाच” इति । एवं तर्हि नेयं मुखेडेति प्रश्रवादिनोक्तं दूषणं दर्शयति “शरीरं वा अस्यै तदुपाकृथा इति होवाच” इति । अस्या इडादेवतायाः शरीरमेव त्वयोपहृतं न तु सा देवता । इदानीमाख्यायिकां नोपसृत्य श्रुतिः स्वयमेवाह “गैर्वा अस्यै शरीरं गां वाव तौ तत्पर्यवदतां” इति । गैरेवास्या इडायाः शरीरं, एतच्च मानवी घृतपदी मैत्रावरुणेत्येतस्य हौत्रस्त्रेडोपाकृष्टानमन्त्रस्य ब्राह्मणे मनुः पृथिव्या इत्याद्यनुवाके प्रसिद्धं । अत इडायाः शरीरभूतां गामेव ज्ञातवन्तौ । तदानीं क्विन्तीत्येतादृशाभ्यां प्रश्नोत्तराभ्यामनिन्दतां । इदानीं देवादिधारणं स्पष्टीकरोति

“या यज्ञे दीयते सा प्राणेन देवान् दाधार यया मनुष्या जीवन्ति सा व्यानेन मनुष्यान् यां पितृभ्यो घ्नन्ति सापानेन पितृन्” इति । यज्ञे दक्षिणारूपेण दत्तया गवा देवास्तृष्णी-  
मेव तुष्यन्ति, न तु तां दुहन्ति नापि घ्नन्ति । अतः प्राणेन प्रकृष्टचेष्टया उत्तमया वृत्त्या देवान् धारयति । मनुष्यास्तु गां दुग्ध्वा जीवन्ति । तदा नात्यन्तमहानिः क्षीरस्य क्षीनत्वात्, नाप्यत्यन्तं हानिः शरीरस्य बाधाभावात् । अतः प्राणापानम-  
ध्यवर्तिन्या व्यानसमानया मध्यमवृत्त्या मनुष्यान् धारयति । अष्टकाश्राद्धे गां पितृभ्यो घ्नन्ति । तथा चापस्तम्बः श्वो भूते दर्भेण गामुपाकरोति, पितृभ्यस्त्वा जुष्टामुपाकरोमीति । सेयं गौरपानेनाधमवृत्त्या मारणरूपया पितृन् धारयति । उक्तस्य देवादिधारणस्य वेदनं प्रशंसति “य एवं वेद पशुमान् भव-  
ति” इति । अथ तुमिञ्जः स्वेनोपहृताया इडाया मुख्यत्वं सम्पादयितुं गुणान्तरेण्डां विशिनष्टीति दर्शयति “अथ वै तामुपाकृ इति होवाच या प्रजाः प्रभवन्तीः प्रत्याभवतीति” इति । पचान्तरद्योतनायाय वा इति पदद्वयं । येयमिडा प्रभुतोपेताः प्रजाः प्रत्याभिमुख्येन वर्तन्ते तादृशीमिडामुप-  
हृतवानस्मि । संश्रवा एतस्या अपीडाया मुख्यत्वं वारयतीति दर्शयति “अन्नं वा अस्यै तदुपाकृत्या इति होवाच” इति । अस्या इडायाः सम्बन्धि यदन्नं तदेवोपहृतवानस्मि न तु मुख्यामिडां । तदेतद्वेद उपपादयति “ओषधयो वा अस्या अन्नमोषधयो वै प्रजाः प्रभवन्तीः प्रत्याभवन्ति” इति ।



ओषधीनां गवामन्नत्वं प्रसिद्धं । प्रभुत्वेपेतानाञ्च प्रजानां गृहेषु  
 बद्धजनभोजनाय ब्रीह्याद्योषधय आगत्य वर्तन्ते । एतद्देदनं  
 प्रशंसति “य एवं वेदान्नादो भवति” इति । पुनरपि तुमि-  
 च्छस्य गुणान्तरोक्तिमिडाया मुख्यत्वसम्पादिकामुदाहरति “अथ  
 वै तामुपाकृ इति होवाच या प्रजाः पराभवन्तीरनुगृह्णाति  
 प्रत्याभवन्तीर्गृह्णातीति” इति । येयमिडा व्याध्यादिभिः  
 पराभूयमानाः प्रजाः स्वस्यामवस्थाप्यानुगृह्णाति, पराभूयमा-  
 नाः प्रजास्तत्तदपेक्षितस्थानप्रदानेन स्वीकरोति । अस्या अपी-  
 डाया मुख्यत्वनिराकरणोक्तिं दर्शयति “प्रतिष्ठां वा अस्यै  
 तदुपाकृया इति होवाच” इति । प्रतितिष्ठत्यस्यामिडा गौरिति  
 प्रतिष्ठा भूमिः तामेवोपहृतवानसि न मुख्यामिडां । तदेतद्देद  
 उपपादयति “इयं वा अस्यै प्रतिष्ठा इयं वै प्रजाः परा-  
 भवन्तीरनुगृह्णाति प्रत्याभवन्तीर्गृह्णाति” इति । वेदनं प्रशं-  
 सति “य एवं वेद प्रत्येव तिष्ठति” इति । मुख्यत्वसम्पादनाय  
 गुणान्तरोक्तिं दर्शयति “अथ वै तामुपाकृ इति होवाच यस्यै  
 निक्रमणे घृतं प्रजाः संजीवन्तोः पिवन्तीति” इति । यस्या  
 वृष्टिरूपाया इडाया निक्रमणे न्यग्भावेन पतने सति यद् घृतं  
 चरदुदकं तज्जीवनार्थिन्यः प्रजा उपजीवन्ति । तादृशीमि-  
 डामुपहृतवानस्मि । संश्रवा अस्यामिडायां पूर्ववद्दोषभावाभावौ  
 पृच्छति “क्विनन्ति सा न क्विनन्तीर् इति” इति, वृष्टेर्गवा-  
 न्नमृशीनामिव प्रतिग्राह्यद्रव्यत्वाभावात् । तुमिच्छस्य प्रतिग्रह-  
 दोषाभावोक्तिं गुणान्तरोक्तिञ्च दर्शयति “न क्विनन्तीति हो-



वाच प्र० तु जनयतीति” इति । वृष्टिरूपेयमिडा कमपि पुरुषं  
न छिनन्ति न दूषयति, किन्तु प्रकर्षेण सस्यादिकं जनयति ।  
संश्रवसो मुखेडात्वाङ्गीकारोक्तिं दर्शयति “एष वा इडामुपा-  
कथा इति होवाच” इति । एष वृष्टिरूपेडावादी तमेव मुख्या-  
मिडामुपहृतवानसि । एतस्यामुक्तायामिडायां पूर्वोक्तलक्षणं  
वेदो दर्शयति “वृष्टिर्वा इडा वृष्ट्यै वै निक्रमणे घृतं प्रजाः सं-  
जीवन्तीः पिबन्ति य एवं वेद प्रैव जायतेऽन्नादो भवति” इति ।  
तदेवमस्मिन्ननुवाके सर्वप्राण्युपकारिभिर्गवान्भूमिवृष्टिरूपैरि-  
यमिडा प्रशस्ता ॥ ० ॥

इति माधवीये वेदार्थप्रकाशे कृष्णयजुःसंहिताभाष्ये प्रथम-  
काण्डे सप्तमप्रपाठके द्वितीयोऽनुवाकः ॥ ० ॥

प॒रोक्षं वा अ॒न्ये दे॒वा इ॒ज्यन्ते॑ प्र॒त्यक्षं॑ म॒न्ये यद्य॑जते  
य ए॒व दे॒वाः प॒रोक्षमि॑ज्यन्ते ताने॒व तद्य॑जति यद॒न्वा-  
हार्थ॑मा॒हरत्ये॑ते वै दे॒वाः प्र॒त्यक्षं॑ यद्वा॒ह्याणा॑स्ताने॒व  
तेन॑ प्रीणा॒त्यथो॑ दक्षि॒णैवास्यै॑षाथो यज्ञस्यै॒व छिद्र॑-  
मपि॑ दधाति यद्वै य॒ज्ञस्य॑ क्रू॒रं यद्वि॑लिष्टं तद॒न्वाहा॑-  
र्थेण ॥ १ ॥

अन्वाहरति तदन्वाहार्यस्यान्वाहार्यत्वं देवदूता वा  
 एते यद्वत्विजो यदन्वाहार्यमाहरति देवदूतानेव प्री-  
 णाति प्रजापतिर्देवेभ्यो यज्ञान् व्यादिशत् सरिरिचा-  
 नो ऽमन्यत स एतमन्वाहार्यमभक्तमपश्यत् तमात्मन्-  
 धत्त स वा एष प्राजापत्यो यदन्वाहार्यो यस्यैवं विदु-  
 षोऽन्वाहार्यं आह्रियते साक्षादेव प्रजापतिमृध्नात्य-  
 परिमितो निरुष्योऽपरिमितः प्रजापतिः प्रजापतेः ॥ २ ॥

आर्यै देवा वै यद्यज्ञेऽकुर्वत तदसुरा अकुर्वत ते  
 देवा एतं प्राजापत्यमन्वाहार्यमपश्यन् तमन्वाहरन्त  
 ततो देवा अभवन् परासुरा यस्यैवं विदुषोऽन्वाहार्यं  
 आह्रियते भवत्यात्मना परास्य धातव्यो भवति यज्ञेन  
 वा इष्टी पक्वेन पूर्ती यस्यैवं विदुषोऽन्वाहार्यं आह्रि-  
 यते स त्वेवेष्टापूर्ती प्रजापतेर्भागोऽसि ॥ ३ ॥

इत्याह प्रजापतिमेव भागधेयेन समर्धयत्यूर्जस्वान्  
 पयस्वानित्याहोर्जमेवास्मिन् पयो दधाति प्राणापानौ  
 मे पाहि समानव्यानौ मे पाहीत्याहाशिषमेवैतामा-  
 शास्तेऽक्षितोऽस्यक्षित्यै त्वा मा मे क्षेष्टा अमुचामुष्मिन्  
 लोक इत्याह क्षीयते वा अमुष्मिन् लोकेऽन्नमितः प्र-  
 दानं ह्यमुष्मिन् लोके प्रजा उपजीवन्ति यदेवमभि-

मृशत्यक्षितिमेवैनङ्गमयति नास्यामुष्मिन् लोकेऽन  
क्षीयते ॥ ४ ॥

अन्वाहार्येण प्रजापतेरसि ह्यमुष्मिन् लोके पञ्च  
दश च ॥ ३ ॥

इति तैत्तिरीयसंहितायां प्रथमकाण्डे सप्तमप्रपा-  
ठके तृतीयोऽनुवाकः ॥ \* ॥

द्वितीय इडायाः प्रशंसोक्ता । तृतीयेऽन्वाहार्यं उच्यते ।  
तस्य दानं विधातुं प्रसूति “परोक्षं वा अन्ये देवा इज्यन्ते  
प्रत्यक्षमन्ये यद्यजते य एव देवाः परोक्षमिज्यन्ते तानेव तद्य-  
जति” इति । परोक्षमिति क्रियाविशेषणं । अग्नीन्द्रादीनामदृ-  
श्यमानत्वात् तद्यागः परोक्षः, ऋत्विजां दृश्यमानत्वात् तद्यागः  
प्रत्यक्षः । अन्वाहार्यदानं विधत्ते “यदन्वाहार्यमाहरत्येते  
वै देवाः प्रत्यक्षं यद्वाह्यणास्तानेव तेन ग्रीणाति” इति ।  
अन्वाहार्यः पक्व आदनः, तमाहरत्युत्तिग्भ्यो दद्यात् । प्रत्यक्षं  
वर्तन्त इति शेषः । अन्वाहार्यस्य दक्षिणारूपत्वेन यज्ञक्षिद्र-  
पिधायकत्वेन च तं प्रशंसति “अथो दक्षिणैवास्त्रैषाथो यज्ञ-  
स्त्रैव क्षिद्रमपि दधाति” इति । अन्वाहार्यशब्दं निर्वक्ति “यद्वै  
यज्ञस्य क्रूरं यदिलिष्टं तदन्वाहार्येण अन्वाहरति तदन्वा-  
हार्यस्यान्वाहार्यत्वं” इति । अतिरिक्तं कर्मणो यच्च हीनमि-  
त्यस्मिन् प्रायश्चित्ताहुतिमन्त्रे प्रोक्तं, अधिकं यज्ञाङ्गमत्र क्रूरं

नूनं विलिष्टं । तदुभयमनेनान्वाहार्यदानेनानुकूलं यथा भवति  
 तथाऽऽहरति समादधाति, तस्मादन्वाहार्यते आनुकूल्येन स-  
 माधीयतेऽनेनेत्यन्वाहार्यः । ऋत्विक्प्रीतिहेतुत्वेन पुनः प्रशंसति  
 “देवदूता वा एते यदृत्विजो यदन्वाहार्यमाहरति देवदूतानेव  
 प्रीणाति” इति । प्रजापतिभागत्वेन पुनस्तं प्रशंसति “प्रजा-  
 पतिर्देवेभ्यो यज्ञान् व्यादिशन् स रिरिचानोऽमन्यत स एत-  
 मन्वाहार्यमभक्तमपश्यत् तमात्मन्नधत्त स वा एष प्राजापत्यो  
 यदन्वाहार्यो यस्यैवं विदुषोऽन्वाहार्यं आह्वियते साक्षादेव  
 प्रजापतिमृध्नाति” इति । आग्नेयाग्नीषोमीयपुरोडाशान् यागा-  
 नग्न्यादिदेवेभ्यो विभज्य दत्त्वा स्वकीययागराहित्येन रिक्त-  
 मात्मानं मन्यमानः प्रजापतिरभक्तं देवेभ्यो विभज्यासमर्पितं  
 दृष्ट्वा तमात्मानि स्थापितवान्, ततोऽन्वाहार्यः प्राजापत्यः ।  
 तस्यान्वाहार्यस्य बाहुल्यसम्पादनं विधत्ते “अपरिमितो नि-  
 रूष्योऽपरिमितः प्रजापतिः प्रजापतेरास्यै” इति । सर्वदेव-  
 स्वामित्वेन व्याप्तिबाहुल्यात् प्रजापतेरपरिमितत्वं । स्वविजय-  
 हेतुत्वेन वैरिपराजयहेतुत्वेन च पुनः प्रशंसति “देवा वै  
 यद्यज्ञेऽकुर्वन्त तदसुरा अकुर्वन्त ते देवा एतं प्राजापत्यमन्वा-  
 हार्यमपश्यन् तमन्वाहरन्त ततो देवा अभवन् परासुरा  
 यस्यैवं विदुषोऽन्वाहार्यं आह्वियते भवत्यात्मना परास्य भा-  
 तव्यो भवति” इति । दृष्टापूर्तकारित्वपूरणेन च पुनः प्रशंसति  
 “यज्ञेन वा दृष्टी पक्षेन पूर्ती यस्यैवं विदुषोऽन्वाहार्यं आह्वि-  
 यते स त्वेष्टापूर्ती” इति । दृष्टमाग्नेयादिश्रौतकर्म, पूर्तं वापी-

कृपादिस्मार्तकर्म । तत्राग्नेयादियागेनेष्टसम्पत्तिः, पक्षेनान्वा-  
 हार्थेण पूर्तसम्पत्तिः । तस्याभिमर्शनमन्त्रे प्रथमभागं व्याचष्टे  
 “प्रजापतेर्भागोऽसीत्याह प्रजापतिमेव भागधेयेन समर्धयति”  
 इति । द्वितीयभागं व्याचष्टे “ऊर्जस्वान् पयस्वानित्याहोर्जमे-  
 वास्मिन् पयो दधाति” इति । तृतीयभागं व्याचष्टे “प्राणा-  
 पानौ मे पाहि समानव्यानौ मे पाहीत्याहाशिषमेवेतामाशास्ते”  
 इति । चत्विग्भिरन्वाहार्थस्य नीयमानत्वात्तेन स्वकीयप्राणादि-  
 पालनमाशीर्वाद एव । चतुर्थभागं व्याकुर्वन्नभिमर्शनं विधत्ते  
 “अचितोऽस्यचित्यै त्वा मा मे चेष्टा अमुत्रामुष्मिन् लोक इत्याह  
 चीयते वा अमुष्मिन् लोकेऽन्नमितः प्रदानं ह्यमुष्मिन् लोके  
 प्रजा उपजीवन्ति यदेवमभिसृज्यचित्तिमेवैनङ्गमयति नास्या-  
 मुष्मिन् लोकेऽन्नं चीयते” इति । स्वर्गस्य कर्मभूमित्वाभावात्  
 न तत्साधनानुष्ठानेनान्नं संपादयितुं शक्यं, किन्तु स्वर्गप्राप्ताः  
 प्रजा इतः प्रदानं एतल्लोकानुष्ठितकर्मसंपादितमेवान्नं स्वर्गे  
 लोक उपजीवन्ति, तस्मात्तत्र भुज्यमानमिदं चीयते । अचितो  
 ऽसीति मन्त्रेण चदभिमर्शनं तेनान्नस्याक्षयलप्रापणादनं न  
 स्वर्गे चीयते ॥ ० ॥

इति माधवीये वेदार्थप्रकाशे कृष्णयजुःसंहिताभाष्ये प्रथम-  
 काण्डे सप्तमप्रपाठके तृतीयोऽनुवाकः ॥ \* ॥



वर्हिषोऽहं देवयज्यया प्रजावान् भूयासमित्याह  
 वर्हिषा वै प्रजापतिः प्रजा असृजत तेनैव प्रजाः सृ-  
 जते नराशंसस्याहं देवयज्यया पशुमान् भूयास-  
 मित्याह नराशंसैन वै प्रजापतिः पशून् सृजत तेनैव  
 पशून् सृजतेभिः स्विष्टकृतोऽहं देवयज्यया युष्मान् यज्ञेन  
 प्रतिष्ठां गमेयमित्याहायुरेवात्मन्धत्ते प्रति यज्ञेन ति-  
 ष्ठति दर्शपूर्णमासयोः ॥ १ ॥

वै देवा उज्जितिमनूदजयन् दर्शपूर्णमासाभ्यामसु-  
 रानपानुदन्ताग्नेरहमुज्जितिमनूजेषमित्याह दर्शपूर्ण-  
 मासयोरेव देवतानां यजमान उज्जितिमनूजयति  
 दर्शपूर्णमासाभ्यां आतृव्यानपनुदते वाजवतीभ्यां व्यू-  
 हत्यन्नं वै वाजोऽन्नमेवावरुन्धे द्वाभ्यां प्रतिष्ठित्यै यो  
 वै यज्ञस्य द्वा दोहौ विद्वान् यजत उभयतः ॥ २ ॥

एव यज्ञं दुहे पुरस्ताच्चोपरिष्ठाच्चैष वा अन्यो यज्ञस्य  
 दोह इडाया मन्यो यर्हि होता यजमानस्य नाम  
 गृह्णीयात्तर्हि ब्रूयादेमा अगमन्नाशिषो दोहकामा  
 इति सस्तुता एव देवता दुहेऽथो उभयत एव यज्ञं  
 दुहे पुरस्ताच्चोपरिष्ठाच्च रोहितेन त्वामिर्देवतां गम-  
 यत्वित्याहैते वै देवाश्वाः ॥ ३ ॥

यजमानः प्रस्तुरो यदेतैः प्रस्तरं प्रहरति देवाश्चै-  
रेव यजमानः सुवर्गं लोकं गमयति वि ते मुञ्चामि  
रशना वि रश्मीनित्याहैष वा अग्नेर्विमोकस्तेनैवैनं  
विमुञ्चति विष्णोः शंयोरहं देवयज्यया यज्ञेन प्रतिष्ठां  
गमेयमित्याह यज्ञो वै विष्णुर्यज्ञ एवान्ततः प्रतिति-  
ष्ठति सोमस्याहं देवयज्यया सुरेताः ॥ ४ ॥

रेतो धिषीयेत्याह सोमो वै रेतोधास्तेनैव रेत  
आत्मन्धत्ते त्वष्टुरहं देवयज्यया पशूनाः रूपं पुषेय-  
मित्याह त्वष्टा वै पशूनां मिथुनानाः रूपकृत्तेनैव  
पशूनाः रूपमात्मन्धत्ते देवानां पत्नीरग्निगृहपतिर्य-  
ज्ञस्य मिथुनं तयोरहं देवयज्यया मिथुनेन प्रभूया-  
समित्याहैतस्माद्वै मिथुनात् प्रजापतिर्मिथुनेन ॥ ५ ॥

प्राजायत तस्मादेव यजमानो मिथुनेन प्राजायते  
वेदोऽसि वित्तिरसि विदेयेत्याह वेदेन वै देवा असु-  
राणां वित्तं वेद्यमविन्दन्त तद्देदस्य वेदत्वं यद्यज्ञात् व्य-  
स्याभिध्यायेत्तस्य नाम गृह्णीयात् तदेवास्य सर्वं वृद्धे  
धृतवन्तं कुलायिनः रायस्पोषः सहस्रिणं वेदो द-  
दातु वाजिनमित्याह प्र सहस्रं पशूनाप्नोत्यास्य प्र-  
जायां वाजी जायते य एवं वेद ॥ ६ ॥

दर्शपूर्णमासयोरुभयतो देवाश्चाः सुरेताः प्रजाप-  
तिर्मिथुनेनामोत्यदौ च ॥ ४ ॥

इति तैत्तिरीयसंहितायां प्रथमकाण्डे सप्तमप्रपा-  
ठके चतुर्थोऽनुवाकः ॥ \* ॥

तृतीयेऽन्वाहार्योऽभिहितः । चतुर्थे शेषाज्जतीनामनुमन्त्रण-  
मन्त्रा व्याख्यायन्ते । तत्रानूयाजमन्त्रान् व्याचष्टे “वर्हिषोऽहं  
देवयज्यया प्रजावान् भूयासमित्याह वर्हिषा वै प्रजापतिः  
प्रजा असृजत तेनैव प्रजाः सृजते नराश्वसस्याहं देवयज्यया  
पशुमान् भूयासमित्याह नराश्वसेन वै प्रजापतिः पशून्सृजत  
तेनैव पशून् सृजतेऽग्नेः स्विष्टकृतोऽहं देवयज्ययायुमान् यज्ञेन  
प्रतिष्ठां गमेयमित्याहायुरेवात्मन्वत्ते प्रति यज्ञेन तिष्ठति”  
इति । वर्हिषा वर्हिर्यागानुमन्त्रणेन, एवमितरत्रोभयत्र । सूक्त-  
वाकानुमन्त्रणमन्त्रं व्याचष्टे “दर्शपूर्णमासयोरै देवा उज्जिति-  
मनूदजयन् दर्शपूर्णमासाभ्यामसुरानपानुदन्ताग्नेरहमुज्जिति-  
मनूज्जेषमित्याह दर्शपूर्णमासयोरैव देवतानां यजमान उज्जि-  
तिमनूज्जयति दर्शपूर्णमासाभ्यां भ्रातृव्यानपनुदते” इति ।  
अनुष्ठितयोर्दर्शपूर्णमासयोरनेनोज्जितिमन्त्रपाठेन उज्जितिरु-  
त्कर्षः सम्पूर्णता भवति । ताच्च यज्ञोज्जितिमनु देवा अयुत्क-  
र्षेणाजयन् ताभ्याञ्च सम्पूर्णाभ्यां दर्शपूर्णमासाभ्यामसुरान्निरा-  
चक्रुः । सुगन्धूहानुमन्त्रणं विधत्ते “वाजवतीभ्यां व्यूहत्यन्नं

वै वाजोऽन्वमेवावरुन्धे” इति । व्यूहति अध्वर्युणा क्रियमाण-  
मनुमन्त्रयेदित्यर्थः । पादद्वयेनेव प्रकर्षेण स्थित्यर्थं मन्त्रद्वित्व-  
मित्याह “द्वाभ्यां प्रतिष्ठित्यै” इति । कालविशिष्टमेमा अग्न-  
न्निति मन्त्रपाठं विधातुं प्रसूति “यो वै यज्ञस्य द्वा दोहौ  
विद्वान् यजत उभयत एव यज्ञं दुहे पुरस्ताच्चोपरिष्ठाच्चैष  
वा अन्यो यज्ञस्य दोह इडायामन्यः” इति । एष इदानीमेव  
वक्ष्यमाण एमा अग्नन्निति मन्त्रपाठः पृथक् दोहः, पूर्वभिडा-  
यामुक्तः सा मे सत्याशीरिति मन्त्रपाठः पृथग्दोहः । विधत्ते  
“यर्हि होता यजमानस्य नाम गृह्णीयात्तर्हि ब्रूयादेमा  
अग्नन्नाशिषो दोहकामा इति संस्तुता एव देवता दुहेऽथो  
उभयत एव यज्ञं दुहे पुरस्ताच्चोपरिष्ठाच्च” इति । होता  
सूक्तवाकं पठन् ‘आशास्तेऽयं यजमानोऽसौ’ इति यदा नाम  
गृह्णाति तदानीमेमा अग्नन्निति मन्त्रं पठेत् । या देवता  
‘अग्निमग्न आवह’ ‘अग्निरिदं हविरजुषत’ इत्यादिना होत्रा  
बहुभ्यः संस्तुताः सर्वा अप्यनेन मन्त्रपाठेन यजमानो दुग्धे,  
किञ्चेडाकालीनो दोह इदानीन्तनो दोह इत्युभयमपि स-  
म्यादितं भवति । प्रस्तरानुमन्त्रणमन्त्रं व्याचष्टे “रोहितेन त्वा-  
ग्निर्देवतां गमयत्वित्याहैते वै देवाश्चा यजमानः प्रस्तरो यदेतैः  
प्रस्तरं प्रहरति देवाश्चैरेव यजमानः सुवर्गं लोकं गमयति”  
इति । यजमानवद्यागसाधनत्वात् प्रस्तरे यजमानलोपचारः ।  
परिधिविमोकानुमन्त्रणमन्त्रं व्याचष्टे “वि ते मुञ्चामि रश्ना  
वि रश्नीनित्याहैष वा अग्नेर्विमोकस्तेनैवैनं विमुञ्चति” इति ।

ते रश्मना मुञ्चामीत्यग्निमुद्दिश्याभिधानादयमग्नेर्विमोक्तः ।  
 शंयुवाकानुमन्त्रणमन्त्रं व्याचष्टे “विष्णोः शंयोरहं देवयज्यया  
 यज्ञेन प्रतिष्ठां गमेयमित्याह यज्ञो वै विष्णुर्यज्ञ एवान्तः  
 प्रतितिष्ठति” इति । यज्ञस्य फलव्याप्त्या विष्णुत्वं, अन्ततः  
 समाप्तिकाले । प्रथमस्य पत्नीसंयाजस्यानुमन्त्रणमन्त्रं व्याचष्टे  
 “सोमस्याहं देवयज्यया सुरेता रेतो धिषीयेत्याह सोमो वै  
 रेतोधास्तेनैव रेत आत्मन्वत्ते” इति । गर्भाशये रेतोधारणं  
 सोमस्यानुग्रहाद्भवति, ततः सोमो रेतोधाः । द्वितीयपत्नी-  
 संयाजानुमन्त्रणमन्त्रं व्याचष्टे “त्वष्टुरहं देवयज्यया पशूनां  
 रूपं पुषेयमित्याह त्वष्टा वै पशूनां मिथुनानां रूपकृत्तेनैव  
 पशूनां रूपमात्मन्वत्ते” इति । अन्यत्र “यावच्छो वै रेतसः  
 सिक्तस्य त्वष्टा रूपाणि विकरोति” इत्यात्मनानात् मनुष्यगवा-  
 आदिपशूनां स्त्रीपुरुषमिथुनात्मकानां रूपं त्वष्टा करोति ।  
 तृतीयचतुर्थपत्नीसंयाजयोरैकीकारेणानुमन्त्रणमन्त्रं व्याचष्टे  
 “देवानां पत्नीरग्निर्गृहपतिर्यज्ञस्य मिथुनं तयोरहं देवयज्यया  
 मिथुनेन प्रभूयासमित्याहैतस्माद्वै मिथुनात् प्रजापतिर्मिथुनेन  
 प्राजायत तस्मादेव यजमानो मिथुनेन प्रजायते” इति ।  
 वेदाभिमर्शनमन्त्रं व्याचष्टे “वेदोऽसि वित्तिरसि विदेयेत्याह  
 वेदेन वै देवा असुराणां वित्तं वेद्यमविन्दन्त तद्देदस्य  
 वेदत्वं” इति । वित्तं पूर्वलब्धं धनं, वेद्यं इतः परं लब्धव्यं ।  
 तदुभयमसुरसम्बन्धि यत्र क्वापि निक्षिप्तं, तदुभयं देवाः  
 कदाचिद्देवेन भूमिं संमृजन्तोऽलभन्त । ततो विद्यते वित्त-



मनेनेति व्युत्पत्त्या वेदत्वं निष्पन्नं । विधत्ते “यद्यद्वाट्य-  
 स्थाभिध्यायेत्तस्य नाम गृहीयात् तदेवास्य सर्वं वृद्धे” इति ।  
 वैरिणः सम्बन्धि यद्वृहच्चेनादिकं यजमानो ममास्त्वित्यभिध्या-  
 येत् तस्य सर्वस्य नामधेयं मन्त्रमध्ये गृहीत्वा विदेयेत्येतत्पदं  
 पठेत् । एतस्य मन्त्रस्यान्त्यभागे सहस्रिणमिति पदस्योच्चारणं  
 प्रशंसति “घृतवन्तं कुलायिनः रायस्योषः सहस्रिणं वेदो  
 ददातु वाजिनमित्याह प्र सहस्रं पशूनाप्नोति” इति ।  
 मन्त्रार्थवेदनं प्रशंसति “आऽस्य प्रजायां वाजी जायते य  
 एवं वेद” इति । प्रजायां सन्ततौ सर्वतः पुत्रोऽन्नसमृद्धो  
 जायते ॥ ० ॥

इति माधवीये वेदार्थप्रकाशे कृष्णयजुःसंहिताभाष्ये प्रथम-  
 काण्डे सप्तमप्रपाठके चतुर्थोऽनुवाकः ॥ \* ॥

ध्रुवां वै रिच्यमानां यज्ञोऽनुरिच्यते यज्ञं यजमानो  
 यजमानं प्रजा ध्रुवामाष्यायमानां यज्ञोऽन्वाष्यायते  
 यज्ञं यजमानो यजमानं प्रजा आप्यायतां ध्रुवा घृते-  
 नेत्याह ध्रुवामेवाष्याययति तामाष्यायमानां यज्ञो  
 ऽन्वाष्यायते यज्ञं यजमानो यजमानं प्रजाः प्रजापते-

विभान्नाम लोकस्तस्मिन्त्वा दधामि सह यजमाने-  
नेति ॥ १ ॥

आहायं वै प्रजापतेर्विभान्नाम लोकस्तस्मिन्नेवैनं  
दधाति सह यजमानेन रिच्यत इव वा एतद्यद्यजते  
यद्यजमानभागं प्राश्नात्यात्मानमेव प्रीणात्येतावान् वै  
यज्ञो यावान् यजमानभागो यज्ञो यजमानो यद्यज-  
मानभागं प्राश्नाति यज्ञ एव यज्ञं प्रतिष्ठापयत्येतद्वै  
सूयवसः सोदकं यद्वर्हिश्चापश्चैतत् ॥ २ ॥

यजमानस्यायतनं यद्वेदिर्यत्पूर्णपात्रमन्तर्वेदि निन-  
यति स्व एवायतने सूयवसः सोदकं कुरुते सदसि  
सन्मे भूया इत्याहापो वै यज्ञ आपोऽमृतं यज्ञमेवामृ-  
तमात्मन्धत्ते सर्वाणि वै भूतानि व्रतमुपयन्तमनूपय-  
न्ति प्राच्यां दिशि देवा ऋत्विजो मार्जयन्तामित्याहैष  
वै दर्शपूर्णमासयोरवभृथः ॥ ३ ॥

यान्येवैनं भूतानि व्रतमुपयन्तमनूपयन्ति तैरेव  
सहावभृथमवैति विष्णुमुखा वै देवाश्छन्दोभिरिमान्  
लोकाननपज्यमभ्यजयन् यद्विष्णुक्रमान् क्रमते वि-  
ष्णुरेव भूत्वा यजमानश्छन्दोभिरिमान् लोकानन-  
पज्यमभ्यजयति विष्णोः क्रमोऽस्यभिमातिहेत्याह

गायत्री वै पृथिवी चैष्टुभमन्तरिक्षं जागती द्यौरानु-  
ष्टुभीर्दिशश्छन्दोभिरेवेमान् लोकान् यथापूर्वमभि-  
जयति ॥ ४ ॥

यजमानेनेति चैतद्वभूयो दिशः सप्त च ॥ ५ ॥

इति तैत्तिरीयसंहितायां प्रथमकाण्डे सप्तमप्रपा-  
ठके पञ्चमोऽनुवाकः ॥ \* ॥

चतुर्थे शेषाहुत्यनुमन्त्रणमन्त्रा व्याख्याताः । पञ्चमे त्वा-  
प्यायनादिमन्त्रं व्याख्यायन्ते । तत्राप्यायनमन्त्रं व्याख्यातुमन्व-  
यत्यतिरेकाभ्यां प्रस्तौति “ध्रुवां वै रिच्यमानां यज्ञोऽनुरि-  
च्यते यज्ञं यजमानो यजमानं प्रजा ध्रुवामाप्यायमानां यज्ञो  
ऽन्वाप्यायते यज्ञं यजमानो यजमानं प्रजाः” इति । ध्रुवायां  
रिक्तायां यज्ञस्यासम्पूर्त्या यजमानस्य फलाभावात् तदीयप्र-  
जाया अन्नाद्यभाव इति व्यतिरेकः । एवमन्वये योज्यं । मन्त्रं  
व्याचष्टे “आप्यायतां ध्रुवा घृतेनेत्याह ध्रुवामेवाप्याययति  
तामाप्यायमानां यज्ञोऽन्वाप्यायते यज्ञं यजमानो यजमानं  
प्रजाः” इति । यजमानभागप्राशनमन्त्रं व्याचष्टे “प्रजापते-  
र्विभान्नाम लोकस्तस्मिन्नेवा दधामि सह यजमानेनेत्या-  
हायं वै प्रजापतेर्विभान्नाम लोकस्तस्मिन्नेवैनं दधाति सह  
यजमानेन” इति । विशेषेण कर्मभूमिलेन भातीति विभानयं

भूलोकः । एनं यजमानभागं । यजमानस्य रिक्तीकरणनिवार-  
णेन भागप्राशनं प्रशंसति “रिच्यत इव वा एतद्यद्यजते यद्य-  
जमानभागं प्राश्नात्यात्मानमेव प्रीणाति” इति । यजत इति  
यद् एतेन पुरोडाशाज्यसान्नाय्यद्रव्यहानेर्यजमानो\* रिक्त इव  
भवति, भागप्राशनेन तु प्रीतस्त्वं क्लेशं जहाति । यज्ञप्रति-  
ष्ठाहेतुत्वेनापि तदेव प्रशंसति “एतावान् वै यज्ञो यावान्  
यजमानभागो यज्ञो यजमानो यद्यजमानभागं प्राश्नाति यज्ञ  
एव यज्ञं प्रतिष्ठापयति” इति । यजमानस्य भागो यावानस्ति  
एतावानेवेह लोके यजमानस्योपयुक्तो यज्ञो ऽवशिष्टस्य देवै-  
र्हर्त्तुमिच्छन् भक्ष्यमाणत्वात्, स्वयञ्च यज्ञस्वामित्वेन यज्ञा-  
त्मकः, तथा सति यजमानेन भागे प्राशिते यज्ञ एव यज्ञः  
प्रतिष्ठापितो भवति । पूर्णपात्रस्य निनयनं विधातुं प्रसूति  
“एतद्वै सूयवसः सोदकं यद्वर्हिष्यापस्यैतद्यजमानस्यायतनं  
यद्वेदिः” इति । वेदेर्हविर्धारणेन यजमानस्थानत्वं, एतच्च  
स्थानं बर्हिषास्तीर्णत्वात् समीचीनदणोपेतं प्रणीतानामत्र  
स्थापितत्वात् उदकोपेतञ्च । विधत्ते “यत्पूर्णपात्रमन्तर्वेदि नि-  
नयति स एवायतने सूयवसः सोदकं कुरुते” इति । सूयवसं  
दणसमृद्धिं† सोदकं उदकसमृद्धिञ्च† कुरुते । निनयनमन्त्रं  
व्याचष्टे “सदसि सन्ने भूया इत्याहापो वै यज्ञ आपोऽमृतं  
यज्ञमेवामृतमात्मन्वत्ते” इति । अपां यज्ञसाधनत्वाद्यज्ञत्वं

\* पुरोडाशः द्रव्यहेतौ यजमान इति का० ।

† ० समृद्धमिति तै० ।

जीवनहेतुत्वाच्चामृतत्वं, तस्मादपोऽभिलक्ष्य सन्ने भूया इत्युक्ते  
 सति यज्ञरूपममृतं स्वस्मिन् धारयति । व्युत्सेचनमन्त्रं व्याचष्टे  
 “सर्वाणि वै भूतानि व्रतमुपयन्तमनूपयन्ति प्राच्यां दिशि  
 देवा ऋत्विजो मार्जयन्तामित्यादौ वै दर्शपूर्णमासयोरवमृत्यो  
 यान्येवैनं भूतानि व्रतमुपयन्तमनूपयन्ति तैरेव सद्भावमृत्य-  
 मवेति” इति । यो यजमानो यज्ञव्रतमुपैति तमनु देवपित्रा-  
 दीनि सर्वाणि भूतानि व्रतं प्रारभन्ते । अतो देवपित्रादि-  
 मार्जनप्रतिपादकेनानेन मन्त्रेण तैः सर्वभूतैः सहैवावमृत्यं प्रा-  
 प्रीति । विष्णुक्रमान् विधत्ते “विष्णुमुखा वै देवाश्छन्दाभिरि-  
 मान् लोकाननपजय्यमभ्यजयन् यदिष्णुक्रमान् क्रमते विष्णुरेव  
 भूत्वा यजमानश्छन्दाभिरिमान् लोकाननपजय्यमभ्यजयति”  
 इति । देवाः पूर्वं स्त्रेषु विष्णुमेव मुख्यं कृत्वा छन्दोऽभिमानिदेवैः  
 सहिता अन्यैर्जेतुं यथा न शक्यते तथा लोकानजयन् । अतो  
 यजमानोऽपि विष्णुक्रमैस्तथा जयति । तत्रत्यान्मन्त्रान् व्याचष्टे  
 “विष्णोः क्रमोऽस्यभिमातिहेत्याह गायत्री वै पृथिवी त्रैष्टुभ-  
 मन्तरिक्षं जागती द्यौरानुष्टुभीर्दिशश्छन्दाभिरेवेमान् लोकान्  
 यथापूर्वमभ्यजयति” इति । गायत्रादिछन्दोदेवानां पृथिव्या-  
 दिलोकस्वामित्वेन तैः सह लोकानां जेतुं शक्यतया मन्त्रेषु  
 गायत्रेण छन्दसेत्यादि पठितमित्यभिप्रायः ॥ ० ॥

इति माधवीये वेदार्थप्रकाशे कृष्णयजुःसंहिताभाष्ये प्रथम-  
 काण्डे सप्तमप्रपाठके पञ्चमोऽनुवाकः ॥ \* ॥



अगन्म सुवः सुवरगन्मेत्याह सुवर्गमेव लोकमेति  
सन्दृशस्ते मा छित्ति यत्ते तपस्तस्मै ते मा वृक्षीत्याह  
यथायजुरेवैतत् सुभूरसि श्रेष्ठो रश्मीनामायुर्धा अ-  
स्यायुर्मे धेहीत्याहाशिषमेवैतामाशास्ते प्र वा एषो  
ऽस्माल्लोकाच्चवते यः ॥ १ ॥

विष्णुक्रमान् क्रमते सुवर्गाय हि लोकाय विष्णु-  
क्रमाः क्रम्यन्ते ब्रह्मवादिनो वदन्ति स त्वै विष्णुक्रमान्  
क्रमेत य इमान् लोकान् आतृव्यस्य संविद्य पुनरिमं  
लोकं प्रत्यवरोहेदित्येष वा अस्य लोकस्य प्रत्यवरोहो  
यदाहेदमहममुं आतृव्यमाभ्यो दिग्भ्योऽस्यै दिव इती-  
मानेव लोकान् आतृव्यस्य संविद्य पुनरिमं लोकं  
प्रत्यवरोहति सं ॥ २ ॥

ज्योतिषाऽभूवमित्याहास्मिन्नेव लोके प्रतितिष्ठत्यै-  
न्द्रीमावृतमन्वावर्त इत्याहासौ वा आदित्य इन्द्र-  
स्तस्यैवावृतमनु पर्यावर्तते दक्षिणा पर्यावर्तते स्वमेव  
वीर्यमनु पर्यावर्तते तस्मादक्षिणोऽर्ध आत्मनो वीर्याव-  
त्तरोऽर्थो आदित्यस्यैवावृतमनु पर्यावर्तते समहं प्रज-  
या सं मया प्रजेत्याहाशिषं ॥ ३ ॥

एवैतामाशास्ते समिद्धो अग्ने मे दीदिहि समेद्धा ते

अग्ने दीद्यासमित्याह यथायजुरेवैतद्वसुमान् यज्ञो  
वसीयान् भूयासमित्याहाशिषमेवैतामाशास्ते बहु वै  
गार्हपत्यस्यान्ते मिश्रमिव चर्यत आग्निपावमानीभ्यां  
गार्हपत्यमुपतिष्ठते पुनात्येवाग्निं पुनीत आत्मानं  
द्वाभ्यां प्रतिष्ठित्या अग्ने गृहपत इत्याह ॥ ४ ॥

यथायजुरेवैतच्छतं हिमा इत्याह शतं त्वा हेम-  
न्तानिन्धिषीयेति वावैतदाह पुत्रस्य नाम गृह्णात्य-  
न्नादमेवैनं करोति तामाशिषमाशासे तन्तवे ज्योति-  
ष्मतीमिति ब्रूयाद्यस्य पुत्रोऽजातः स्यात्तेजस्यैवास्य ब्र-  
ह्मवर्चसी पुत्रो जायते तामाशिषमाशासेऽमुष्मै ज्यो-  
तिष्मतीमिति ब्रूयाद्यस्य पुत्रः ॥ ५ ॥

जातः स्यात्तेज एवास्मिन् ब्रह्मवर्चसं दधाति यो वै  
यज्ञं प्रयुज्य न विमुञ्चत्यप्रतिष्ठानो वै स भवति कृत्वा  
युनक्ति स त्वा विमुञ्चत्वित्याह प्रजापतिर्वै कः प्रजा-  
पतिनैवैनं युनक्ति प्रजापतिना विमुञ्चति प्रतिष्ठित्या  
ईश्वरं वै व्रतमविसृष्टं प्रदहोऽग्ने व्रतपते व्रतमचारि-  
षमित्याह व्रतमेव ॥ ६ ॥

विसृजते शान्त्या अप्रदाहाय पराङ् वाव यज्ञ  
एति न निवर्तते पुनर्यो वै यज्ञस्य पुनरालम्भं विद्वान्

जते तमभिनिवर्तते यज्ञो बभूव स आबभूवेत्याहैष  
 यज्ञस्य पुनरालम्भस्तेनैवैनं पुनरालभतेऽनवरुद्धा  
 एतस्य विराड् आहिताग्निः सन्नसभः पशवः खलु  
 ब्राह्मणस्य सभेष्वा प्राङुत्क्रम्य ब्रूयाज्जोमाः अग्ने  
 वेमाः अश्वी यज्ञ इत्यव सभाः रुन्धे प्र सहस्रं पशू-  
 त्मोत्यास्य प्रजायां वाजी जायते ॥ ७ ॥

यः समाशिषं गृहपत इत्याहामुष्मै ज्योतिष्मती-  
 मति ब्रूयाद्यस्य पुत्रो व्रतमेव खलु वै चतुर्विंशतिश्च ॥  
 ६ ॥

इति तैत्तिरीयसंहितायां प्रथमकाण्डे सप्तमप्रपा-  
 ते षष्ठोऽनुवाकः ॥ \* ॥

आषाढनादिमन्त्राः पञ्चमे व्याख्याताः । उपस्थानादि-  
 त्वाः षष्ठे व्याख्यायन्ते । तत्राहवनीयोपस्थानमन्त्रस्य पूर्वभागं  
 चष्टे “अगन्तु सुवः सुवरगन्तेत्याह सुवर्गमेव लोकमेति”  
 ॥ द्विरुक्त्वा आदरस्य प्रतीतेः सर्वथा प्राप्नोत्येव । उत्तर-  
 गं व्याचष्टे “सन्दृशस्ते मा ह्मिस्ति यत्ते तपस्तस्मै ते मा  
 ० त्याह यथायजुरेवैतत्” इति । अस्मिन् यजुषि तपःशब्द-  
 नात्तपसश्च विच्छिन्नो मा भूवमिति यत्प्रतीयते एतद्यजु-  
 तिक्रम्य तथैव प्रार्थ्यते । आदित्योपस्थानमन्त्रं व्याचष्टे

“सुभूरसि श्रेष्ठो रश्मीनामायुर्धा अस्यायुर्मे धेहीत्याहाशिष-  
मेवैतामाशास्ते” इति । आयुर्मे धेहीत्यनेनाशीः प्रतीयते ।  
इदमहमित्यादिकं वैरिनिःसारणमन्त्रं व्याख्यातुं प्रसूति “प्र  
वा एषोऽस्मास्तेकाच्यवते यो विष्णुक्रमान् क्रमेते सुवर्गाय  
हि लोकाय विष्णुक्रमाः क्रम्यन्ते ब्रह्मवादिनो वदन्ति स त्वै  
विष्णुक्रमान् क्रमेत य इमान् लोकान् आहव्यस्य संविद्य पुन-  
रिमं लोकं प्रत्यवरोहेदिति” इति । विष्णुक्रमाणां स्वर्गार्थ-  
त्वाद्विष्णुक्रमैरस्मास्तेकात् प्रच्युतिर्भवति, तस्याः प्रच्युतेः परि-  
हारोपायं ब्रह्मवादिनः परस्परमेवमाहुः, यो यजमानो  
वैरिण इमांस्तेकान् तेन सम्यादितान् वैरिनिःसारणेन लब्ध्वा  
विष्णुक्रमैः स्वर्गारोहणादूर्ध्वं पुनरिमं मनुष्यलोकं प्रत्यवरो-  
हेत् स एव यजमानो विष्णुक्रमेषु चतुर इति । मन्त्रं व्याचष्टे  
“एष वा अस्य लोकस्य प्रत्यवरोहे यदाहेदमहममुं आहव्य-  
माभ्यो दिग्भ्योऽसौ दिव इतीमानेव लोकान् आहव्यस्य सं-  
विद्य पुनरिमं लोकं प्रत्यवरोहति” इति । इदमहमित्यादि  
मन्त्रमाहेति यदेष एव पाठोऽस्य भूलोकस्य सम्बन्धी प्रत्यव-  
रोहः । आत्माभिमर्शनमन्त्रं व्याचष्टे “सं ज्योतिषाऽभूवमि-  
त्याहास्मिन्नेव लोके प्रतितिष्ठति” इति । एतस्तेकप्रापकेन  
ज्योतिषा सङ्गतोऽहमित्येवं मन्त्रे प्रतीयमानत्वात् । प्रदक्षिणा-  
वृत्तिमन्त्रं व्याचष्टे “ऐन्द्नीमावृतमन्वावर्त इत्याहासौ वा आ-  
दित्य इन्द्रस्तस्यैवावृतमनु पर्यावर्तते” इति । परमैश्वर्ययोगा-  
दादित्यखेन्द्रत्वं । प्रदक्षिणावृत्तिं विधत्ते “दक्षिणा पर्यावर्तते

स्वमेव वीर्यमनु पर्यावर्तते तस्मादक्षिणोऽर्ध आत्मनो वीर्या-  
वत्तरोऽथो आदित्यस्यैवावृतमनु पर्यावर्तते” इति । दक्षिणा  
प्रादक्षिणेन । दक्षिणभागमवस्थाप्य वामभागस्य परिभ्रमणं  
प्रादक्षिणं, पुरुषस्य दक्षिणे भागे सामर्थ्यातिशयसङ्गावात् ।  
तदेवानुसृत्यावृत्तिः कृता भवति । यस्मादक्षिणभागे वीर्यं  
श्रुतेरभिप्रेतं तस्मात्क्षोकेषु सर्वेषु व्यापारेषु दक्षिणहस्तस्यैव वी-  
र्यातिशय उपलभ्यते । किञ्च आदित्यो मेरुं प्रदक्षिणीकरोति,  
तदप्यत्रानुसृतं भवति । विपर्ययेणावृत्तिमन्त्रं व्याचष्टे “समहं  
प्रजया सं मया प्रजेत्याहाग्निषमेवैतामाशास्ते” इति । स्वयं यथा  
प्रजादिना सङ्गच्छते तथा प्रजादिरपि स्वेन सङ्गच्छत इत्ये-  
तदुभयं द्वितीयावृत्त्या प्रार्थ्यते । समिदाधानमन्त्रं स्पष्टार्थत्वेन  
व्याचष्टे “समिद्धो अग्ने मे दीदिहि समेद्धा ते अग्ने दीद्या-  
समित्याह यथायजुरेवैतत्” इति । आहवनीयोपस्थानमन्त्रं  
व्याचष्टे “वसुमान् यज्ञो वसीयान् भूयासमित्याहाग्निषमेवैता-  
माशास्ते” इति । वसीयानतिशयेन धनवान् । विधत्ते “वज्र  
वै गार्हपत्यस्थान्ते मिश्रमिव चर्यत अग्निपावमानीभ्यां गार्ह-  
पत्यमुपतिष्ठते पुनात्येवाग्निं पुनीत आत्मानं द्वाभ्यां प्रति-  
ष्ठितौ” इति । गार्हपत्योऽजस्रं धार्यते, तथा सति तस्मिन्नग्नौ  
वज्रविधजन्तुपातः सम्भाव्यते । अतो यजमानेन गार्हपत्यस्य  
समीपे पापमिश्रमिव होमादिकर्मानुष्ठीयते । तत अग्न आचूं-  
षीत्याद्याभ्यां अग्निपवमानदेवताकाभ्यां शुद्धिहेतुभ्यामृगभ्याम-  
ग्न्युपस्थाने वक्त्रेः स्वस्य च शुद्धिर्भवति । अन्यमपि गार्हपत्योप-



स्थानमन्त्रं व्याचष्टे “अग्ने गृहपत इत्याह यथायजुरेवैतच्छतः  
हिमा इत्याह शतं त्वा हेमन्तानिन्विषीयेति वावैतदाह  
पुत्रस्य नाम गृह्यात्यन्नादमेवैनं करोति तामाशिषमाशासे त-  
न्तवे ज्योतिश्मतीमिति ब्रूयाद्यस्य पुत्रोऽजातः स्यात्तेजस्येवास्त्र  
ब्रह्मवर्चसो पुत्रो जायते तामाशिषमाशासेऽमुष्मे ज्योतिश्मती-  
मिति ब्रूयाद्यस्य पुत्रो जातः स्यात्तेज एवास्मिन् ब्रह्मवर्चसं  
दधाति” इति । तदिदं मन्त्रब्राह्मणं स्पष्टार्थं पूर्वप्रपाठके  
व्याख्यातञ्च । तत्र नाम गृह्यातीति विधिः । तद्गृहणे प्रकारवि-  
शेषमाहापस्तम्बः “तन्तव इत्यजातस्यामुष्मा इति जातस्य” इति ।  
अजातस्य पुत्रस्य विशेषनामाभावात् तन्तव इत्येतदेव सामान्य-  
नाम गृह्णीयात्, जातस्य पुत्रस्य त्वमुष्मा इत्यनेन विशेषनामनि-  
र्देशो विवक्ष्यते । यज्ञविमोक्तमन्त्रं व्याचष्टे “यो वै यज्ञं प्रयुज्य  
न विमुञ्चत्यप्रतिष्ठानो वै स भवति कस्त्वा युनक्ति स त्वा विमु-  
ञ्चत्वित्याह प्रजापतिर्वै कः प्रजापतिनैवैनं युनक्ति प्रजापतिना  
विमुञ्चति प्रतिष्ठित्यै” इति । व्रतविसर्जनमन्त्रं व्याचष्टे “ईश्वरं  
वै व्रतमविसृष्टं प्रदहोऽग्ने व्रतपते व्रतमचारिषमित्याह व्रत-  
मेव विसृजते शान्त्या अप्रदाहाय” इति । यद्गतं गृहीतं  
सन्न विसृष्टं तद्गतं प्रदहो यजमानं प्रदग्धुं ईश्वरं समर्थं । अग्ने  
व्रतपत इत्यादिमन्त्रपाठ एव व्रतविसर्गः, तेन \*शीतं सत् तं  
न दहति । पुनरालम्बमन्त्रं व्याख्यातुं प्रसूति “पराङ् वाव  
यज्ञ एति न निवर्तते पुनर्यो वै यज्ञस्य पुनरालम्बं विद्वान्

\* शान्तमिति तै० ।

यजते तमभिनिवर्तते” इति । पराङ् वाव विमुख एव पुनर्न  
निवर्तते, पुनरालम्भमन्त्रवादिनं\* यजमानं प्रति तु पुनर्निवर्तते,  
पुनरप्यसावनुतिष्ठतीत्यर्थः । मन्त्रं व्याचष्टे “यज्ञो बभूव स  
आवभूवेत्याहैष वै यज्ञस्य पुनरालम्भस्तेनैवेनं पुनरालभते”  
इति । एष वै मन्त्रपाठ एव । गोमतीमन्त्रं विधातुं प्रसूति  
“अनवरुद्धा वा एतस्य विराड् आहिताग्निः सन्नसभः पशवः  
खलु वै ब्राह्मणस्य सभा” इति । यो यजमान आहिताग्नि-  
रपि सन् सभारहितो भवेत् एतस्य यजमानस्य विराट् वि-  
शेषेण राजमाना स्त्रोचितसभा कदाचिदप्यनवरुद्धा अस्त्रा-  
धीना भवति, यागकाले सभाहीनस्य लोकव्यवहारकालेऽपि  
सभा न सम्भवेदित्यर्थः । नात्र राज्ञ इवामात्यस्य भट् रूपेण  
सभा ब्राह्मणस्त्रोचिता, किन्तुर्हि यज्ञनिष्पादका द्विपाद-  
श्चतुष्पादश्च पशवोऽस्य सभा । मन्त्रं विधत्ते “इष्ट्वा प्राङ्मुक्तस्य  
ब्रूयाद्गोमां अग्नेऽविमां अश्वी यज्ञ इत्यव सभां रुन्धे प्र  
सहस्रं पशूनाप्नोत्याऽस्य प्रजायां वाजी जायते” इति । “भूम-  
निन्दाप्रशंसासु” इति वैयाकरणैरुक्तत्वात् गोमानित्यादिको  
मतुप्रत्ययो बाहुल्यवाची । अतः सहस्रप्राप्तिर्युक्ता । इडावान्  
प्रजावानिति मन्त्रेऽभिधानादस्य प्रजायामन्वतः पुत्रस्योत्प-  
त्तिर्युक्ता ॥ ० ॥

इति माधवीये वेदार्थप्रकाशे कृष्णयजुःसंहिताभाष्ये प्रथम-  
काण्डे सप्तमप्रपाठके षष्ठोऽनुवाकः ॥ \* ॥

देव॑ स॒वितः॑ प्र॒सुव॑ य॒ज्ञं प्र॒सुव॑ य॒ज्ञप॑तिं भ॒गाय॑ दि॒व्यो  
ग॒न्धर्वः॑ । के॒तपूः॑ के॒तं नः॑ पु॒नातु॑ वा॒चस्प॑ति॒र्वाच॑म॒द्य  
स्व॑दाति नः । इन्द्र॑स्य वज्रो॑ऽसि॒ वाच॑म॒स्त्वया॑यं वृ॒चं  
व॑ध्यात् । वा॒जस्य॑ नु प्र॒सवे॑ मा॒तरं॑ म॒हीम॑दि॒तिं ना॑म  
व॒चसा॑ करा॒महे॑ । यस्या॑मि॒दं वि॒श्वं भु॑वन॒मावि॑वेश  
तस्यां॑ नो दे॒वः स॒विता॑ ध॒र्मं सा॑विषत् । अ॒प्सु ॥ १ ॥

अ॒न्तर॑मृ॒तम॑प्सु भे॒षज॑म॒पामु॑त प्र॒शस्ति॑ष्व॒श्वा भ॑वथ  
वा॒जिनः॑ । वा॒युर्वा॑ त्वा म॒नुर्वा॑ त्वा ग॒न्धर्वाः॑ स॒प्तवि॑ंश॒  
तिः । ते अ॒ग्रे अ॒श्वमा॑यु॒ञ्जन्ते॑ अ॒स्मिन् ज॒वमा॑दधुः ।  
अ॒पा॒न्नपा॑दाशुहे॒मन्य॑ ऊ॒र्मिः क॒कुद्मान्॑ प्र॒तूर्ति॑र्वा॒ज-  
सा॑त॒मस्ते॒नायं॑ वा॒जः से॑त् । वि॒ष्णोः क्र॑मो॑ऽसि॒ वि॒ष्णोः  
क्रा॑न्त॒मसि॑ वि॒ष्णोर्वि॑क्रा॒न्तम॑स्य॒ङ्गौ न्य॑ङ्काव॒भितो॑ रथं  
यौ ध्वा॑न्तं वा॒ताग्र॑म॒नु स॒ञ्चर॑न्तौ दू॒रेहे॑तिरिन्द्रि॒यावा॑न्  
प॒त॒त्री ते नो॑ऽग्नयः प॒ग्रयः॑ पा॒रय॑न्तु ॥ २ ॥

अ॒प्सु न्य॑ङ्गौ प॒ञ्चद॑श च ॥ ७ ॥

इति तैत्तिरीयसंहितायां प्रथमकाण्डे सप्तमप्रपा-  
ठके सप्तमोऽनुवाकः ॥ \* ॥

इत्थं षट्स्वनुवाकेषु दार्शनिकयाजमानब्राह्मणशेषो वर्णितः ।  
अथ देवसवितः प्रसुवेत्यादिषु षट्सु वाजपेयविषया आध्वर्यव-  
मन्त्रा उच्यन्ते । तत्रास्मिन् सप्तमेऽनुवाके रथविषया मन्त्राः  
कथ्यन्ते । तेषां वाजपेयमन्त्राणां व्याख्यानं ब्राह्मणग्रन्थे प्रथम-  
काण्डे तृतीयप्रपाठके द्वितीयमारभ्य नवमान्तेष्वष्टस्वनुवाकेषु  
आम्नातं । तत्र वाजपेयविधिर्ग्रहविधिः पशुविधिश्चाद्येषु त्रि-  
व्यनुवाकेषु क्रमेणाम्नाताः । अनयोर्वाजपेयविषययोर्मन्त्रब्रा-  
ह्मणयोरत्यन्तविप्रकृष्टदेशवर्तित्वेन बुद्धिसन्निध्यभावाच्चाह्वणं  
प्रतिपत्तिसौकर्याय पूर्वाक्तदार्शनिकसौमिककाण्डवद्ब्राह्मणेन स-  
हैव मन्त्रा व्याख्यायन्ते । तस्य च ब्राह्मणस्य प्रथमानुवाके वा-  
जपेयं विधातुं प्रसूति “देवा वै यथादर्शं यज्ञानाहरन्त ।  
योऽग्निष्टोमं । य ऊक्थं । योऽतिरात्रं । ते सहैव सर्वे वाज-  
पेयमपश्यन् । ते अन्योऽन्यस्मै नातिष्ठन्त । अहमनेन यजा इति ।  
तेऽब्रुवन् । आजिमस्य धावामेति । तस्मिन्नाजिमधावन् । तं  
बृहस्पतिरुदजयत् । तेनायजत । स स्वाराज्यमगच्छत् । तमि-  
न्द्रोऽब्रवीत् । मामनेन याजयेति । तेनेन्द्रमयाजयत् । सोऽयं  
देवतानां पर्येत् । अगच्छत्स्वाराज्यं । अतिष्ठन्तास्मै ज्यैष्ठ्याय”  
इति । देवानां मध्ये कश्चिदग्निष्टोमं ददर्श अन्य ऊक्थं अपरो  
ऽतिरात्रं ते च स्वस्वदर्शनमनतिक्रम्य तान् यज्ञानाहरन्त अनु-  
ष्ठितवन्तः । ते देवाः सर्वे सहैव वाजपेयं दृष्ट्वाऽहमेव प्रथम-  
मनेन वाजपेयेन यजा इत्येवं विवदमानाः परस्परं प्रथ-  
मानुष्ठादवलक्षणाय ज्यैष्ठ्याय नातिष्ठन्त ज्यैष्ठ्यं नाङ्गीचक्रुः ।

तत एवं समयं चक्रुः, अस्माकं मध्य आजिधावनेन यः कश्चि-  
ज्जयति स एव ज्येष्ठोऽस्त्विति । आजिर्धावनप्रदेशस्यावधिभू-  
मिविशेषः । एवं समयं कृत्वा तस्मिन् वाजपेयविषये विजया-  
याजिमधावन्, तत्र तं वाजपेयं प्रति धावन् बृहस्पतिरुत्क-  
र्षेणाजयत्, इतरेभ्यः प्रथममवधिं पश्यन् । ततः प्रथमं स एव  
तेन वाजपेयेनेष्टा खाराज्यमपारतन्त्यरूपं महाराज्यमग-  
च्छत् । तत इन्द्रस्तं बृहस्पतिं सम्प्रार्थ्य तेन वाजपेयेनेष्टा देवा-  
नां मध्ये ज्येष्ठत्वमपारतन्त्येण स्वर्गाधिपत्यलक्षणं खाराज्यं  
चागच्छत्, असेन्द्रस्य ज्यैष्ठ्यमितरे सर्वे देवा मातृयं परि-  
त्यज्याङ्गीचक्रुः । खाराज्यादिकामिनो वाजपेयं विधत्ते “य  
एवं विद्वान् वाजपेयेन यजते । गच्छति खाराज्यं । अयं  
समानानां पर्येति । तिष्ठन्तेऽस्मै ज्यैष्ठ्याय” इति । अधिकारिवि-  
शेषविधिमनुजयति “स वा एष ब्राह्मणस्य चैव राजन्यस्य च यज्ञः”  
इति । स बृहस्पतिनानुष्ठितः, एष इन्द्रेणानुष्ठितः । देवानां  
मध्ये बृहस्पतिः ब्राह्मणजात्यभिमानी, इन्द्रः क्षत्रियजात्यभि-  
मानी, ताभ्यामेवानुष्ठितत्वान्मनुष्येष्वपि ब्राह्मणराजन्ययोरेवा-  
चाधिकारो न तु वैश्यस्य । अत एवापस्तम्ब आह “शरदि  
वाजपेयेन यजेत ब्राह्मणो राजन्यो वृद्धिकामः” इति । नाम-  
निर्वचनं दर्शयति “तं वा एतं वाजपेय इत्याहुः । वाजाण्यो वा  
एष । वाजं ह्येतेन देवा ऐप्सन्” इति । वाजो देवान्नरूपः  
सोमः पेयो यस्मिन् चाग्रे स वाजपेय इत्येकं निर्वचनं । यस्मा-  
देतेन यज्ञेन देवा वाजं फलरूपमन्नं आप्तुमैच्छन्, तस्मादन्न-



रूपो वाजः पेयः प्राप्यो येन स वाजपेय इत्यपरं निर्वचनं ।  
 सोमस्यैतद्यागसाधनत्वात् तदभेदेन यागं तद्देदनञ्च स्तौति  
 “सोमो वै वाजपेयः । यो वै सोमं वाजपेयं वेद । वाज्येवैनं  
 पीत्वा भवति । आऽस्य वाजी जायते” इति । एनं वाजपेय-  
 गतं सोमं । फलभूतान्नाभेदोपचारेण स्तौति “अन्नं वै वाज-  
 पेयः । य एवं वेद । अत्यन्नं । आऽस्थान्नादो जायते” इति ।  
 यागप्रतिपादकवेदाभेदोपचारेण स्तौति “ब्रह्म वै वाजपेयः ।  
 य एवं वेद । अत्ति ब्रह्माण्नं । आऽस्य ब्रह्मा जायते” इति ।  
 ब्रह्मणा वेदाध्यापनसम्पादितया गुरुदक्षिणेत्यर्थः । ब्रह्मा  
 वेदाध्यापकः । मन्त्रोच्चारणसाधनभूतवागभेदोपचारेण स्तौति  
 “वाग्वै वाजस्य प्रसवः । य एवं वेद । करोति वाचा वीर्यं ।  
 ऐनं वाचा गच्छति । अपिवतीं वाचं वदति” इति । देवसवि-  
 तः प्रसुतेत्यादिमन्त्ररूपा वागेव वाजस्य वाजपेयस्य प्रसव  
 उत्पत्तिहेतुः । य एतद्देदिता स तया सभायां पाण्डित्यरूपया  
 वाचा वीर्यमतिशयं करोति, सभागतश्च विद्वत्सङ्घः स्तुतिरू-  
 पया वाचा युक्त एनमागच्छति बद्धधा प्रशंसतीत्यर्थः । पुन-  
 रपि वाजपेयवाक्यं श्रोयामि तदर्थं ज्ञास्यामि अनुष्ठास्यामी-  
 त्येतादृशीं पुनरपीत्यपिशब्देऽपेतां वाचं सर्वदा वदति अङ्गालु-  
 र्भवतीत्यर्थः । एकादशानुवाकगतानामुज्जितिमन्त्राणां पाठं  
 विधातुं प्रस्तौति “प्रजापतिर्देवेभ्यो यज्ञान् व्यादिशत् । स  
 आत्मन् वाजपेयमधत्त । तं देवा अब्रुवन् । एष वाव यज्ञः ।  
 यद्वाजपेयः । अथेव नाऽवास्त्विति । तेभ्य एता उज्जितीः

प्रायच्छत्” इति । प्रजापतिरितरेभ्यो देवेभ्योऽग्निष्टोमादीन् यज्ञान् विभज्य दत्त्वा वाजपेयं स्वस्मिन्नेव स्थापितवान्, देवाश्च वाजपेय एव मुखो यज्ञोऽतोऽस्माकमप्यत्र भागोऽस्त्वित्यब्रुवन्, स च तेभ्य उज्जितिमन्त्रान् प्रायच्छत् । विधत्ते “ता वा एता उज्जितयो व्याख्यायन्ते । यज्ञस्य सर्वत्वाय । देवतानामनिर्भागाय” इति । व्याख्यायन्ते व्याख्यायेरन् पठनीया इत्यर्थः । तत्पाठेन यज्ञस्य सर्वत्वमवैकल्यं भवति । देवताश्च भागयुक्ता भवन्ति । तेषु मन्त्रेष्वग्निरश्विनौ विष्णुः सोम इत्येवं तत्तद्भागभाजो देवता आन्नाताः । अयं विधिरापस्तम्बेन स्पष्टं दर्शितः “अग्निरैकाचरेणेति धावत्सूज्जितीर्यजमानं वाचयति” इति । उज्जितिमन्त्राणां रथधावनकाले पठनीयत्वात् धावनविधिसमीप एवायं विधिरुक्कृत्यः । अस्य च विध्युत्कर्षस्य प्रसङ्गेन बुद्धिस्यं पुरुषार्थत्वेन क्रतुप्रकरणादुक्कृत्यं । कञ्चित्प्रतिग्रहनिषेधं विधितुः प्रसूति “देवा वै ब्रह्मणश्चान्नस्य च शमलमपात्रम् । यद्ब्रह्मणः शमलमासीत् । सा गाथा नाराशंस्यभवत् । यदन्नस्य । सा सुरा” इति । ब्रह्मणो वेदस्य शमलं मलिनभागमपात्रम् अपनीतवन्तः । बराणां राजामात्यादीनामा समन्तात् प्रशंसनं नराशंसः, तद्विषया गीर्वाणशंसी । प्रतिग्रहनिषेधं विधत्ते “तस्माद्वायतश्च मत्तस्य च न प्रतिगृह्यं । यत्प्रतिगृह्णीयात् । शमलं प्रतिगृह्णीयात्” इति । यस्मात्सौक्तिकमनुव्यविषयगानसुरे मलरूपे, तस्मात्तादृशगानपरस्य सुरापानमत्तस्य च धनं न प्रतिगृह्णीयात् । प्रकारान्तरेण वाज-

पेयं प्रशंसति “सर्वा वा एतस्य वाचोऽवरुद्धाः । यो वाजपेय-  
याजो । या पृथिव्यां याग्नौ या रथन्तरे । यान्तरिक्षे या  
वायो या वामदेव्ये । या दिवि यादित्ये या बह्वति । यास्तु  
यौषधीषु या वनस्पतिषु” इति । पृथिव्यन्तरिक्षद्युरूपं यज्ञो-  
क्तत्रयं तदभिमानिदेवतात्रयं, रथन्तरवामदेव्यवृहद्रूपं उक्त-  
लोकाभिमानिदेवताप्रियं यत्सामत्रयं, अवोषधिवनस्पतिरूपं  
यद्यागोपयुक्तद्रव्यत्रयं, तस्य सर्वस्य सम्बन्धिन्यो या वाचः ताः  
सर्वा एतस्य वाजपेययाजिनोऽवरुद्धाः सम्पन्नाः । तत्र साम-  
सम्बन्धिन्यो वाचस्तदाश्रयभूता ऋच एव । पृथिव्यै त्वान्तरिक्षाय  
त्वा दिवे त्वेत्येते यूपप्रोक्षणमन्त्राः पृथिव्यादिविषया वाचः ।  
अग्न आयूंषीत्यादिराग्नेयातिग्राह्यमन्त्रोऽग्निविषया वाक् ।  
आ वायो भूषेति ग्रहान्तरमन्त्रो वायुविषया वाक् । तुरीया-  
दित्यसवनं त इन्द्रियमित्यादिग्रहान्तरमन्त्र आदित्यविषया  
वाक् । आप उन्दन्वित्यादिरब्विषया वाक् । ओषधे त्राय-  
स्त्रैनमित्योषधिविषया वाक् । सूपस्था देवो वनस्पतिरित्या-  
दिर्वनस्पतिविषया वाक् । एवं पृथिवी दीक्षेत्यादयो बहव  
उदाहार्याः । तदेवं सर्ववागवरोधाद्वाजपेयः प्रशस्तः । तामिमां  
प्रशंसामुपसंहरति “तस्माद्वाजपेययाज्यार्त्विजीनः । सर्वा ह्यस्य  
वाचोऽवरुद्धाः” इति । आर्त्विजीनः वाजपेयं यष्टुं प्रशस्तानृ-  
त्विजोऽर्हति । वाजपेयेनेद्वा परार्थमार्त्विज्यञ्चार्हति । इत्यमे-  
केनानुवाकेन वाजपेयो विहितः । अथान्येनानुवाकेन ग्रहवि-  
शेषा विधीयन्ते । तत्रातिग्राह्यान् विधातुं प्रस्तौति “देवा वै

यदन्यैर्ग्रहैर्यज्ञस्य नावारुन्धत । तदतिग्राह्यैरतिगृह्यावारुन्धत ।  
तदतिग्राह्याणामतिग्राह्यत्वं” इति । अन्यैरेन्द्रवायवादिग्रहैर्यत्  
फलं न प्राप्नुवन् तदप्राप्यं फलमतिग्राह्यमञ्जकैर्ग्रहैरतिशयेन  
गृहीत्वा स्वाधीनं कृतवन्तः । इतरग्रहानतिक्रम्य दुष्प्रापं फलं  
गृह्यत एभिरित्यतिग्राह्याः । विधत्ते “यदतिग्राह्या गृह्यन्ते  
यदेवान्यैर्ग्रहैर्यज्ञस्य नावरुन्धे । तदेव तैरतिगृह्यावरुन्धे” इति ।  
प्रकृतिगतानामाग्नेयैन्द्रसौर्याणामतिग्राह्याणां चोदकादेव प्राप्त-  
त्वात् तद्विधिलभान्तिव्युदासाय सङ्ख्याविशेषं विधत्ते “पञ्च  
गृह्यन्ते । पाङ्क्तो यज्ञः । यावानेव यज्ञः । तमाप्नावरुन्धे”  
इति । धानाः करम्भ इत्यादिब्राह्मणोदाहरणेन यज्ञस्य पाङ्क्त-  
त्वमसकृद्दर्शितं । वक्ष्यमाणैरिन्द्राय जुष्टं गृह्णामीत्येतादृशैरिन्द्र-  
लिङ्गकैर्मन्त्रैरेव तद्गृहणं विधत्ते “सर्वं ऐन्द्रा भवन्ति । एकधैव  
यजमान इन्द्रियं दधाति” इति । सर्वेषामेकदेवताकलेनैकवि-  
धेन्द्रियधारकत्वं । ग्रहान्तराणि विधत्ते “सप्तदश प्राजापत्या ग्रहा  
गृह्यन्ते । सप्तदशः प्रजापतिः । प्रजापतेराप्त्यै” इति । प्रजापतेः  
सप्तदशलं “यो वै सप्तदश” (सं०१का०।६प्र०।११अ०) इत्यचो-  
पपादितं । वक्ष्यमाणामया विष्ठा इत्यादिकामृचं कुविदङ्केत्या-  
दिकाञ्च विषयविशेषेण व्यवस्थितां विधत्ते “एकयर्चा गृह्णाति ।  
एकधैव यजमाने वीर्यं दधाति” इति । तेषु ग्रहेषु द्रव्यद्वयं  
विधत्ते “सोमग्रहाः सुराग्रहाः गृह्णाति । एतद्वै देवानां  
परममन्नं यत्सोमः । एतन्मनुष्याणां यत्सुरा । परमेणैवास्मा  
अन्नाद्येनावरमन्नाद्यमवरुन्धे” इति । मनुष्याणामधमजातीना-

मिति शेषः । शालिमुद्गादिकं परमान्नं, यावनालप्रियङ्गादि-  
 कमवरं । यदा परमान्नसम्पत्तिः तदानीमवरान्नसम्पत्तिः किमु  
 वक्तव्या । उक्तग्रहप्रकारश्चापस्तम्बेन स्पष्टीकृतः “ऐन्द्रमतिग्राह्यं  
 गृहीत्वा ‘उपयामगृहीतोऽसि नृषदं त्वा’ इति पञ्चैन्द्रानतिग्राह्यान्  
 गृह्णाति तेषां पूर्ववत्कल्पः, षोडशिनं गृहीत्वा ‘अथा विष्टा जनयन्  
 कर्वराणि’ इति सप्तदश प्राजापत्यान् गृह्णाति तेषां षोड-  
 शिवत्कल्पः ‘कुविदङ्ग’ इत्यपरस्मिन् वरे प्रतिप्रस्थाता सप्तदशभि-  
 रुपयामैः सुराग्रहान् गृह्णाति” इति । द्विविधग्रहविधिमनूय  
 प्रशंसति “सोमग्रहान् गृह्णाति । ब्रह्मणो वा एतत्तेजः । यत्सोमः ।  
 ब्रह्मण एव तेजसा तेजो यजमाने दधाति । सुराग्रहान्  
 गृह्णाति । अन्नस्य वा एतच्छमलं । यत्सुरा । अन्नस्यैव शमलेन  
 शमलं यजमानादपहन्ति” इति । ब्रह्मणो ब्राह्मणस्योचितं  
 तेजः सोमः । अत एव तदभावे ब्रात्यत्वमाश्नायते “यस्य पितर  
 पितामहो वा सोमं न ष्वेत् स ब्रात्यः” इति । प्रकारान्त-  
 रेण विधिद्वयं प्रशंसति “सोमग्रहाः सुराग्रहाः गृह्णा-  
 ति । पुमान् वै सोमः । स्त्री सुरा । तन्मिथुनं । मिथुनमेवास्त्र  
 तद्यज्ञे करोति प्रजननाय । आत्मानमेव सोमग्रहैः स्पृणोति ।  
 जायाः सुराग्रहैः । तस्मादाजपेययाज्यमुष्मिंलोके स्त्रियः  
 सम्भवति । वाजपेयाभिजितः ह्यस्र” इति । स्पृणोति प्रीण-  
 यति । तस्माज्जायाभिमानिदेवतायाः सुराग्रहैस्त्रोषितत्वात्  
 स्वर्गलोके स्त्रापेक्षितां रम्भादिस्त्रियमनुभवति, तदेतत्सामर्थ्य-  
 मस्य युक्तं वाजपेयेन सम्पादितत्वात् । वर्गद्वयस्य पूर्वोत्तर-



कालविशेषं स्थानविशेषश्च विधत्ते “पूर्वं सोमग्रहा गृह्यन्ते ।  
 अपरे सुराग्रहाः । पुरोऽक्षः सोमग्रहान्त्सादयति । पश्चाद-  
 क्षः सुराग्रहान् । पापवस्त्रस्य विधृत्यै” इति । पुरोऽक्षं शक-  
 टस्याधस्तात् अक्षस्य पुरः । पापं सुराग्रहरूपं निन्दितं कर्म,  
 वस्त्रं वसुमन्तरं सोमग्रहरूपं पुण्यं कर्म, तयोर्विधृत्यै वि-  
 भागेन धारणाय । व्यतिषङ्गं विधत्ते “एष वै यजमानः ।  
 यत्सोमः । अन्नः सुरा । सोमग्रहाः सुराग्रहाः व्यति-  
 षजति । अन्नाद्येनैवेन व्यतिषजति” इति । व्यतिषङ्गप्रकार  
 आपस्तम्बेन दर्शितः “व्यतिषङ्गं सोमग्रहैः सुराग्रहान् गृह्णाति  
 पूर्वोऽध्वर्युर्गृह्णाति जघन्यः प्रतिप्रस्थाता” इति । व्यतिषङ्गं  
 व्यतिषज्येत्यर्थः । अध्वर्युणा प्रथमे सोमग्रहे गृहीते सति प्रति-  
 प्रस्थाता प्रथमं सुराग्रहं गृह्णीयात् । ततो द्वितीये द्वितीयं,  
 सोऽक्षं व्यतिषङ्गः । अध्वर्योरुद्रवणस्य विधास्यमानस्य मन्त्रमु-  
 त्पाद्य व्याचष्टे “समृचः स्य सं मा भद्रेण पृच्छेत्याह । अन्नं वै  
 भद्रं । अन्नाद्येनैवेन सः सृजति” इति । हे सोमग्रहा यूयं  
 समृचः स्य सम्पर्कयोग्याः स्य, अतो मां भद्रेण श्रेयसान्नेन समृङ्क्त  
 संयोजयत । प्रतिप्रस्थातुरुद्रवणस्य विधास्यमानस्य करणभूतं  
 मन्त्रमुत्पादयितुं प्रसूति “अन्नस्य वा एतच्छमलं यत्सुरा ।  
 पाप्मेव खलु वै शमलं । पाप्मना वा एनमेतच्छमलेन व्यतिष-  
 जति । यत्सोमग्रहाः सुराग्रहाः व्यतिषजति” इति ।  
 पाप्मेव पापरूपमेव लोकवेदनिषिद्धत्वात् । मन्त्रमुत्पाद्य व्या-  
 चष्टे “विपृचः स्य वि मा पाप्मना पृच्छेत्याह पाप्मनैवेन शम-

स्नेन व्यावर्त्तयति । तस्माद्वाजपेययाजी पूतो मेधो दक्षिणः” इति । हे सुराग्रहा यूयं विष्टचः स्थ विभागयोग्याः स्थ अतो मां पाप्मना विष्टङ्क्तं विधोजयत । तस्मात् पापव्यावृत्तत्वादयं शुद्धो यष्टुं दक्षिणां दातुञ्च योग्यः । अध्वर्युप्रतिप्रस्थात्रैरुद्रवणं विधत्ते “प्राङ् द्रवति सोमग्रहैः । अमुमेव तैर्लोकमभिजयति । प्रत्यङ् सुराग्रहैः । इममेव तैर्लोकमभिजयति” तदेतदुद्रवणमापस्तम्बः स्पष्टीचकार “समृचः स्थ सं मा भद्रेण पृङ्क्तेति प्राङ्ध्वर्युः सोमग्रहैरुद्रवति विष्टचः स्थ वि मा पाप्मना पृङ्क्तेति प्रत्यङ् प्रतिप्रस्थाता सुराग्रहैराहवनीयं न्यङ् ते सोमग्रहैरवतिष्ठन्ते मार्जालीयं न्यङ् ते सुराग्रहैः” इति । प्रचारं विधत्ते “प्रतिष्ठन्ति सोमग्रहैः । यावदेव सत्यं । तेन सूयते” इति । प्रतिष्ठन्ति प्रचरन्ति जुह्वतीत्यर्थः । सत्यमवश्यंभावि फलं तद्यावदास्ति तेन सर्वेणायं यजमानः सूयते प्रेर्यते । कृत्स्नं फलमुद्दिश्य सोमग्रहैर्जितवान् भवतीत्यर्थः । विधत्ते “वाजसृज्यः । सुराग्रहान् हरन्ति । अनृतेनैव विश्वाः सृजति” इति । वाजसृतोऽन्नस्यार्जयितारो वैशाः, तेभ्यः सुराग्रहान् सोमरहितान् दद्युः, सुरायाः शमलत्वेनानृतसदृशत्वाद्विशमधमजातिमनृतेनैव संयोजितवान् भवति । दक्षिणाविशेषं विधत्ते “हिरण्यपात्रं मधोः पूर्णं ददाति । मध्वोऽमानीति” इति । मधु मात्तिकं । मध्वादिभोग्यद्रव्ययुक्तो भवानीत्यनेनाभिप्रायेण मधुपूर्णं सुवर्णपात्रं दद्यात् । तद्दानस्य कृष्णलदानसाहित्यं विधत्ते “एकधा ब्रह्मण उपहरति । एकधैव यज-

मान आयुस्तेजो दधाति” इति । कृष्णलसाहित्यञ्चापस्तम्बो दर्शयति “कृष्णलं कृष्णलं वाजसृङ्गः प्रयच्छति तानि प्रत्यादाय ब्रह्मणे ददाति मधुष्टालञ्च सौवर्णं शतमानस्य कृतं” इति । ग्रहविधिमनेनानुवाकेन समाप्यानुवाकान्तरे पशून् विधातुं प्रसीति “ब्रह्मवादिनो वदन्ति । नाग्निष्टोमो नोक्थ्यः । न षोडशी नातिरात्रः । अथ कस्माद्वाजपेये सर्वे यज्ञक्रतवोऽव-  
रूढ्यन्त इति । पशुभिरिति ब्रूयात्” इति । यज्ञशब्देनोद्देश-  
त्यागरूपाः प्रयाजादयः प्रत्येकमभिधीयन्ते । तत्समूहरूप एव  
फलसाधनात्मा कर्मविशेषः क्रतुः । वेदवादिनो मिलित्वा  
परस्परमेवं विचारयन्ति, यज्ञाश्च क्रतवश्च सर्वेऽपि वाजपेये  
ऽन्तर्भूता इत्यस्ति प्रसिद्धिः, तत्कथमुपपद्यते । तथा हि प्रया-  
जादीनां दीक्षणीयादिद्वारा तत्रान्तर्भावेऽप्यग्निष्टोमादीना-  
मनन्तर्भावात् । तेषां ब्रह्मवादिनां मध्ये कश्चिद्बुद्धिमानेवमुत्तरं  
ब्रूयात् ‘अग्निष्टोमादिगतैराग्नेयादिसवनीयपशुभिः क्रतवो  
ऽन्तर्भूताः’ इति । पशून् विधत्ते “आग्नेयं पशुमालभते ।  
अग्निष्टोममेव तेनावरूढ्ये । ऐन्द्राग्नेनोक्थ्यं । ऐन्द्रेण षोडशिनः  
स्तोत्रं । सारस्वत्यातिरात्रं । मारुत्या बृहतः स्तोत्रं । एतावन्तो  
वै यज्ञक्रतवः । तान् पशुभिरेवावरूढ्ये” इति । आग्नेयादयो  
ऽग्निष्टोमादीनां व्यावर्तकाः पशवः । षोडशिनो ग्रहस्य स्तोत्रं,  
तेन स क्रतुरुपलक्ष्यते । सारस्वती मेधी, सा चातिरात्रस्य  
व्यावृत्तिहेतुः । मारुती वशा, तयानूबन्ध्या बृहत्सामसम्बन्धि  
स्तोत्रमवरूढ्ये, तेन च स्तोत्रेण वाजपेय उपलक्ष्यते । तस्य चा-

साधारणत्वात् तानेतान् पशुविधीन् बोधायन उदाहरति  
 “आग्निं गृहीत्वा षड्गुणना आदाय यूपमभ्यैति खर्वतं यूप-  
 मुत्सृज्याद्यैनान् पशून्नुपाकरोत्याग्नेयमैन्द्राग्नमैन्द्रं मारुतीं वशां  
 सप्तदश प्राजापत्यान् श्यामान् एकरूपान् सारस्वतीमन्ततः”  
 इति । आपस्तम्बस्त्राग्नेयादीनां चोदकप्राप्तानामनुवादं मत्वा  
 मेषीमारुत्योर्विधिमुदाहरति “पशुकाले त्रीन् क्रतुपशून्पा-  
 कृत्य मारुतीं वशामुपाकरोति सारस्वतीञ्च मेषीं” इति ।  
 आत्मादिप्रोतिहेतुत्वेन भूम्यादिलोकजयहेतुत्वेन तेजःप्रभृति-  
 धारणहेतुत्वेन च क्रतुपशून् प्रशंसति “आत्मानमेव स्पृणोत्य-  
 ग्निष्टोमेन । प्राणापानावुक्थ्येन । वीर्यं षोडशिनः स्तोत्रेण ।  
 वाचमतिरात्रेण । प्रजां बृहतः स्तोत्रेण । इममेव लोकमभि-  
 जयत्यग्निष्टोमेन । अन्तरिक्षमुक्थ्येन । सुवर्गं लोकं षोडशिनः  
 स्तोत्रेण । देवयानानेव पथ आरोहत्यतिरात्रेण । नाकं  
 रोहति बृहतः स्तोत्रेण । तेज एवात्मन्वत्त आग्नेयेन पशूना ।  
 ओजो बलमैन्द्राग्नेन । इन्द्रियमैन्द्रेण । वाचं सारस्वत्या ।  
 उभावेव देवलोकञ्च मनुष्यलोकञ्चाभिजयति मारुत्या वशया”  
 इति । अत्राग्निष्टोमेनेत्यादिशब्दैस्तन्निष्पादका आग्नेयादि-  
 पशवो विवचिताः । पशुविधेः प्रसृतत्वात्, आग्नेयेन पशूनेत्य-  
 न्तिमपर्यायविधानाच्च । विधत्ते “सप्तदश प्राजापत्यान् पशू-  
 नालभते । सप्तदशः प्रजापतिः । प्रजापतेराष्ट्रै” इति । तेषु  
 पशूषु गुणद्वयं वाक्यभेदमङ्गीकृत्य विधत्ते “श्यामा एकरूपा  
 भवन्ति । एवमिव हि प्रजापतिः समृध्यै” इति । पशूनामेक-

रूपत्वं नामैकविधशृङ्गपुच्छादिभिर्युक्तत्वं । प्रजापतिशब्देनात्रे-  
 श्वरस्य हिरण्यगर्भशरीराद्यभिव्यक्तेः प्रागवस्था विवक्ष्यते । सा  
 चावस्था श्यामेव भवति । तम आसीत्तमसा गूढमिति श्रुतेः ।  
 जगद्रूपस्य नानालस्यानुत्पत्तेरेकरूपत्वं । एकमेवाद्वितीयमिति  
 श्रुतेः । पशूनां जगदीश्वरेण साम्ये सति समृद्धिर्भवति । प्रकृ-  
 तिभूतेऽग्नीषोमीये पशौ पर्यग्निकरणादूर्ध्वं अविलम्बेनालम्बस्य  
 विहितत्वात्, अत्रापि चोदकपरम्परया तत्प्राप्तौ सहसाल-  
 म्भनं निषेधति “तान् पर्यग्निकृतानुत्सृजति” इति । तदानीं  
 नालभेतेत्यर्थः । आलम्बस्य व्यवधाने कारणमाह “मरुतो  
 यज्ञमजिघाःसन् प्रजापतेः । तेभ्य एतां मारुतीं वशामाल-  
 भत । तथैवैनानश्मयत्” इति । सप्तदशप्रजापतिरूपो यः  
 प्रजापतेर्यज्ञः, तं यज्ञं मरुतः पर्यग्निकरणादूर्ध्वं हन्तुमुद्यताः ।  
 तदानीमुत्कोचरूपेण प्रजापतिर्मरुद्भ्यो वशामालभत क्रुद्धा-  
 न्मरुतरूपा वशया शमितवान् । प्राजापत्यानां सञ्ज्ञपनकालं  
 विधत्ते “मारुत्या प्रचर्य । एतान् सञ्ज्ञपयेत् । मरुत एव  
 शमयित्वा । एतैः प्रचरति । यज्ञस्याघाताय” इति । प्रचर्य  
 मारुत्या वशाया वपां जलेत्यर्थः । सप्तदशानां वपानां सह-  
 प्रचारं विधत्ते “एकधा वपा जुहोति । एकदेवत्या हि । एते ।  
 अथो एकधैव यजमाने वीर्यं दधाति” इति । विधत्ते “नैवा-  
 रेण सप्तदशशरावेणैतर्हि प्रचरति । एतत्परोडाशा ह्येते ।  
 अथो पशूनामेव किद्रमपि दधाति” इति । नीवारैर्निष्पन्नश्चरः  
 नैवारः, सप्तदशसङ्ख्याकैः शरावैर्निर्गन्तः सप्तदशशरावः, तेनैव



चरुणैतिर्हि प्राजापत्यवपाद्योमादूद्धं प्रचरेत् । एष एव चरुः  
 पशुपुरोडाशस्थानीयो येषां प्राजापत्यपशूनां त एतत्पुरोडा-  
 शाः । अतः प्रकृतौ यथा वपद्या प्रचर्य पुरोडाशेन प्रचरति  
 तद्वदत्रापि । किञ्च वपोत्वेदात्पशूनां यच्छिद्रं कर्मवैकल्यं भवति  
 तदेतेन चरुणा पिहितं भवति । सारस्वत्या मेथ्या अङ्गप्रचा-  
 रस्य कालविशेषं विधत्ते “सारस्वत्योत्तमया प्रचरति । वाग्वै  
 सरस्वती । तस्मात्प्राणानां वागुत्तमा । अथो प्रजापतावेव यज्ञं  
 प्रतिष्ठापयति । प्रजापतिर्हि वाक्” इति । सारस्वती यथो-  
 त्तमा चरमा भवति तथा प्रचरेत्, सप्तदशपञ्चङ्गप्रचारादूद्धं  
 प्रचरेदित्यर्थः । यस्मात् सारस्वत्या उत्तमत्वं तस्मात्लोकैःपि  
 सरस्वतीरूपा वाक् प्राणानां चक्षुःश्रोत्रादीनां मध्ये उत्तमा  
 सभामध्ये विद्वदमात्यादेर्वाग्मिनः प्रागल्भ्यदर्शनात् । किञ्च  
 प्रजापतेः सरस्वतीपतित्वात् तदभेदोपचारेण वाग्रूपत्वे सति  
 सारस्वत्या समापनेन प्रजापतावेव यज्ञः समापितो भवति ।  
 सारस्वत्या मेथ्याः कञ्चिद्गुणं विधत्ते “अपन्नदती भवति ।  
 तस्मान्मनुष्याः सर्वा वाचं वदन्ति” इति । अपतितदन्तोपेता  
 मेधी कार्या । लोकेऽप्यपतितदन्ताः पुरुषाः सर्वाण्यक्षराणि  
 यथोक्तस्थानप्रयत्नोपेतान्येवोच्चारयन्ति । तदेवं ब्राह्मणगतेना-  
 नुवाकत्रयेण वाजपेयगता विधयो निरूपिताः । अथ मन्त्र-  
 व्याख्यानरूपान् ब्राह्मणानुवाकान् तत्तन्मन्त्रैः सहैवोदाह-  
 रामः । तत्र प्रथममन्त्रस्य विनियोगं बोधायन आह ‘दीक्ष-  
 णीयां निर्वस्यन् सावित्रं जुहोति “देव सवितः प्रसुव यज्ञं

प्रसुव यज्ञपतिं भगाय दिव्यो गन्धर्वः । केतपूः केतं नः पुनातु  
वाचस्पतिर्वाचमद्य खदाति नः” स्वाहेति । दीक्षाहुतोर्ह्यायन्  
सावित्रं जुहोति । प्रायणीयां निर्वस्यन् सावित्रं जुहोति’ इति ।  
हे सवितर्देव प्रेरकान्तर्यामिन् अस्मदीयं वाजपेययज्ञं प्रव-  
र्तय, यज्ञपतिं यजमानं भगाय अनुष्ठानरूपायैश्वर्याय । दिवि-  
भवो यो गन्धर्वः सवितुरनुग्रहात् केतान् पुनाति प्राणिनां  
विज्ञानानि शोधयति, सोऽस्माकं केतं वाजपेयविज्ञानं पुना-  
तु शोधयेत् । वाचस्पतिश्च सवित्रानुज्ञातोऽद्यास्मिन् कर्मणि  
वाचं अस्माभिः पठितान् वाजपेयमन्त्रान् खदाति खदयतु  
यथावत्पाठयतु । अनेन मन्त्रेण होमं विधत्ते “सावित्रं  
जुहोति कर्मणः कर्मणः पुरस्तात्” इति । तदेतद्बोधायनेनैवो-  
दाहृतं । तत्तत्कर्मादौ होममुपपादयति “कस्तदेदेत्याहुः ।  
यद्वाजपेयस्य पूर्वं यदपरमिति । सवित्प्रसूत एव यथापूर्वं कर्मणि  
करोति” इति । \* बद्धक्रमैरङ्गैश्चोदकप्राप्तैः प्रत्यक्षविहितै-  
† श्रोतेस्तु वाजपेयस्य यदङ्गं पूर्वभावि यच्च पश्चाद्भावि तन्म-  
नुष्यः को वेदेति बुद्धिमन्त आहुः, सावित्रहोमे तु हते  
सवित्रा प्रेरित एव सन् क्रममनुलङ्घ्य हतवान् भवति । प्रति-  
कर्म तमेतं होमं कर्तुमशक्तं प्रति पचान्तरं विधत्ते “सवने सवने  
जुहोति । आक्रमणमेव तत्सेतुं यजमानः कुरुते । सुवर्गस्य  
लोकस्य समष्टौ” इति । उक्तेन त्रयाणां सवनानामादौ होमेन

\* बद्धक्रमैश्चोदकप्राप्तैरिति का० पुस्तकत्रयपाठः ।

† चोदकस्येति का० पुस्तकत्रयपाठः ।

स्वर्गं प्राप्तुं सेतुस्थानीयमाक्रमणं कृतवान् भवति । अस्य मन्त्रस्य  
चतुर्थपादे स्वदनस्थानविषयस्य वाग्विषयत्वमनुपयुक्तमिति  
शङ्कां निराकर्तुं व्याचष्टे “वाचस्यतिर्वाचमद्य स्वदाति न  
इत्याह । वामै देवानां पुराऽन्नमासीत् । वाचमेवास्मा अन्नं  
स्वदयति” इति । सुत्या देवैस्तृप्तत्वाद् वाचो देवान्नत्वं । कल्पः ।  
रथ एष दक्षिणे ओण्यन्ते रथवाहन आहितो भवति तमु-  
पसादयति “इन्द्रस्य वज्रोऽसि वार्चन्नस्वयायं वृचं वध्यात्”  
इति । वार्चन्ना वैरिघाती योऽयमिन्द्रस्य वज्रः हे रथ स एव  
त्वमसि त्वया सहकारिणा सहितोऽयं यजमानो वृचं वैरिणं  
वध्यात् । रथवाहने काष्ठविशेषे स्थापिते गमनाय सज्जीकर्तुं  
तस्य रथस्य तस्मात्काष्ठादवरोहणं विधत्ते “इन्द्रस्य वज्रो  
ऽसि वार्चन्न इति रथमुपावहरति विजित्यै” इति । कल्पः ।  
अथैनं धूर्तहीतमन्त्रर्वेद्यभ्यावर्तयन्ति “वाजस्य नु प्रसवे मातरं  
महीमदिति नाम वचसा करामहे । यस्यामिदं विश्वं भुवन-  
माविवेश तस्यां नो देवः सविता धर्मं साविषत्” इति । द-  
क्षिणवेदिओण्यन्ते रथवाहनादवरोपितं रथं सौमिकवेदिमध्ये  
प्रादक्षिण्येनानयेदित्यर्थः । वाजस्य नु अन्नस्यैव प्रसव उत्पत्ति-  
निमित्तं मातरं अन्नस्य निर्मात्रीं महीं वेदिरूपां पृथिवीं  
अदितिं नाम अखण्डनीयामेव वचसा सुत्या करामहे कुर्मः ।  
यस्यां पृथिव्यामिदं सर्वं भूतजातं प्रविश्यावतिष्ठते तस्यां पृथि-  
व्यां नोऽस्माकं धर्मं धारणं सविता देवः साविषदनुजानातु ।  
अनेन मन्त्रपाठेन भूमिं तदाश्रितं जगच्च स्वाधीनत्वेन सम्या-

दयतीत्येवं व्याचष्टे “वाजस्य नु प्रसवे मातरं महीमित्याह ।  
यच्चैवेयं । यच्चास्यामधि । तदेवावरुन्धे । अथो तस्मिन्नेवोभये  
ऽभिषिच्यते” इति । न केवलं तयोः स्वाधीनत्वं, किन्वेतस्मि-  
न्नुभयस्मिन् भूम्यां तदाश्रितजने च राजत्वेनाभिषिक्तो भव-  
ति । कल्पः । अथाश्वान् पल्लूलयति “अप्स्वन्तरमृतमप्सु भेषज-  
मपामुत प्रशस्तिष्वश्वा भवथ वाजिनः” इति । पल्लूलयति जले  
स्नावयति शरीरं प्रक्षालयतीत्यर्थः । अप्सु मध्ये ऽपमृत्युनिवारकं  
रोगनिवारकञ्च सारं वर्तते । हे वाजिनोऽन्नवन्तोऽश्वाः ।  
अपां सम्बन्धिनीषु उत प्रशस्तिषु अमृतत्वभेषजत्वसदृशीषु अ-  
न्यास्वपि गुणवत्त्वप्रशंसासु यूयं सम्बद्धा भवथ । विधत्ते “अप्स्व-  
न्तरमृतमप्सु भेषजमित्यश्वान् पल्लूलयति । अप्सु वा अश्वस्य  
दतीयं प्रविष्टं । तदनु वेनन्नुवस्रवते । यदप्सु पल्लूलयति ।  
यदेवास्याप्सु प्रविष्टं । तदेवावरुन्धे” इति । स्तपयितुं प्रवेशितो  
ऽप्यश्वः स्वेच्छया क्रोडन् जलस्योपरि स्रवते । तत्रेदमुत्प्रेक्षते ।  
अप्सु योनिर्वा अश्व इति श्रुतेरश्वजन्मकाले गर्भसम्बन्धि दती-  
यमंशजातं जलेऽवस्थितं भवति । यथा मनुष्यगर्भे तद्वत् ।  
अत एव हि मनुष्या नवप्रसूताया योषितो गर्भस्थानं समा-  
धातुं वज्रभिरौषधैश्चिकित्सां कुर्वन्ति । एवञ्च सत्ययमप्यश्व-  
स्तदंशजातमनु वेनन् नु कामयमानो नु प्रायेणावस्रवते, यथा  
विनष्टद्रव्यमन्विच्छन् पुरुषो जले पुनः पुनर्मज्जन् उत्तिष्ठति  
तद्वत् । एवञ्च सत्यध्वर्युः स्नावयतीति यत् तेनाप्सु प्रविष्टं अश्वा-  
वयवजातं तत्सर्वं सम्पादितवान् भवति । प्रकारान्तरेण स्ना-

वनविधिं सौति “वज्र वा अश्वो ऽमेध्यमुपगच्छति । यदप्सु  
 पल्लूलयति । मेधानेवैनान् करोति” इति । अश्वः खलु  
 पृथिव्यां यत्र काप्यशुचिप्रदेशे विपरिवर्तमानो वज्रविधममे-  
 द्यमयज्ञार्हमुच्छ्रिष्टादिकमुपगच्छति, अतोऽध्वर्युः प्रचालने-  
 नाश्वान् यज्ञयोग्यानेव करोति । कल्पः । अथ दक्षिणं योग्यं  
 युनक्ति “वायुर्वा ता मनुर्वा ता गन्धर्वाः सप्तविंशतिः ।  
 ते अग्रे अश्वमायुञ्जन्ते अस्मिन् जवमादधुः” इति । योग्यं  
 रथे योक्तुमर्हमश्वं । वायुश्च मनुश्च पञ्चविंशतिमह्याका गन्ध-  
 र्वाश्चेति मिलित्वा सप्तविंशतिमह्याका ये पुरुषास्ते सर्वेऽग्रे  
 ऽस्मत्तः पूर्वं रथे संयोजितवन्तः । ते पुनः सर्वे पृष्ठसंमार्जना-  
 द्युपचारेणास्मिन्नश्वे वेगं सम्पादितवन्तः । वायुस्त्वामयोजयत्  
 मनुस्त्वामयोजयदिति पृथग्वाक्यकरणं तयोर्मुख्यत्वज्ञापनार्थं ।  
 अहं युनज्मीत्यभिप्रायः । अहं युनज्मीति पाठं परित्यज्य  
 वायुर्वा लेति पाठस्याभिप्रायमाह “वायुर्वा ता मनुर्वा लेत्याह ।  
 एता वा एतं देवता अग्रे अश्वमयुञ्जन् । ताभिरेवैनान् युन-  
 क्ति । सवस्योज्जित्यै” इति । योजयित्वा देवानामनुग्रहाद्य-  
 ज्ञस्योत्कर्षेण जयो भवति । विधत्ते “यजुषा युनक्ति व्यावृत्तै”  
 इति । अनुष्टुप्कृन्दस्त्वादृगूपोऽपि वायुर्वालेति मन्त्रो यजु-  
 र्वेदपठितत्वाद्यजुरित्युपचर्यते । लौकिके रथे मन्त्रमन्तरेणा-  
 श्वयोजनादत्र समन्त्रकत्वेन व्यावृत्तिर्भवति । कल्पः । अथास्य  
 पृष्ठं मर्त्यज्यते “अपान्नपादाशुहेमन्य ऊर्मिः ककुद्भान् प्रवृ-  
 त्तिर्वाजसातमस्तेनायं वाजः सेत्” इति । मर्त्यज्यते पुनः पुनः



संमार्ष्टि । हे अपान्नपात् सवनकाले जलस्य कालुष्यानापाद-  
नादविनाशयितः, आशुहेमन् तीव्रगन्तः, तादृश हे अश्व  
जले य ऊर्मिः ककुद्भान् ककुदिदोन्नतः प्रतूर्तिः निमज्जनेन  
प्रसक्तस्योपद्रवस्य प्रकर्षेण हिंसकः, वाजसातमः सस्योपका-  
रित्वेनातिशयेनान्नप्रदः, तेन तत्पृष्ठलग्नेनोर्मिणास्माकं वाज-  
मन्नं सेत् साधय । विधत्ते “अपान्नपादाशुहेमन्निति संमार्ष्टि ।  
मेध्यानेवैनान् करोति । अथो स्त्रौत्येवैनानाजिः सरिष्यतः”  
इति । पृष्ठसंमार्जनेन शोधितत्वाद्यागयोग्यत्वं । किञ्च धाव-  
नार्थायाः सप्तदशशरपातपरिमिताया भूमेरवधिराजिः,  
तं प्रति सरिष्यन्ति गमिष्यन्ति, तान् गमिष्यतोऽश्वान् पृष्ठ-  
संमार्जनरूपेणोपलालनेन स्त्रौत्येव प्रोत्साहयत्येव । कल्पः ।  
अथ रथमभिप्रैति “विष्णोः क्रमोऽसि विष्णोः क्रान्तमसि  
विष्णोर्विक्रान्तमसि” इति । तदेतच्चजमानकर्म । तथा चाप-  
स्तम्भः “विष्णोः क्रमोऽसीति रथं यजमानोऽभ्यैति” इति । यज-  
मानस्य मम हे प्रथम प्रक्रम त्वं विष्णोर्व्यापनशीलस्य जगदी-  
श्वरस्य त्रिविक्रमावतारस्य प्रक्रमोऽसि, प्रथमपदप्रक्षेपेण जितो  
भूलोकोऽसि । हे द्वितीय प्रक्रम त्वं क्रान्तं विष्णोर्द्वितीयपदप्र-  
क्षेपेण जितमन्तरिक्षमसि । हे तृतीय प्रक्रम त्वं विक्रान्तं विष्णोः  
पराक्रमेण जितं त्रिविष्टपमसि । विधत्ते “विष्णुक्रमान् क्रमते ।  
विष्णुरेव भूत्वेमाँल्लोकानभिजयति” इति । कल्पः । अथ रथस्य  
पक्ष्मी संमृश्यद्वौ न्यङ्कावभितो रथं याविति । पक्ष्मी  
पार्श्वौ । पाठस्तु “अद्वौ न्यङ्कावभितो रथं यौ ध्वान्तं वाता-

यमनु सञ्चरन्तौ दूरेहेतिरिन्द्रियावान् पतन्तौ ते नोऽग्नयः  
 पप्रयः पारयन्तु” इति । रथमभितो यावङ्कौ लक्षणभूतौ  
 पार्श्वविशेषौ न्यङ्कौ नितरां लक्षणभूतौ चक्रविशेषौ । अत एवा-  
 पस्तम्ब आह ‘अङ्कौ न्यङ्काविति रथचक्रे अभिमृशति पक्षसी  
 वा’ इति । ध्वान्तं ध्वन्युपेतं, वाताग्रं वायोरपि पुरोदेशं शीघ्र-  
 तथा वायुमप्यतिलङ्घ्यानुक्रमेण सञ्चरन्तौ, तादृग्भ्यामुभाभ्या-  
 मग्नयो नोऽस्मान् पारयन्तु धावनावधिं पारयन्तु । कीदृशा  
 अग्नयः । पप्रयः अपेक्षितमर्थं पूरयितारः । येऽग्नयो दूरेहेति-  
 रित्यादिनामोपेतास्ते । एतन्मन्त्रगतमग्निपदं रथावस्थितदेव-  
 तापरत्वेन व्याचष्टे “वैश्वदेवो वै रथः । अङ्कौ न्यङ्कावभितो  
 रथं यावित्याह । या एव देवता रथे प्रविष्टस्ताभ्य एव नम-  
 स्करोति । आत्मनोऽनार्थे” इति । दूरेहेतिरित्यादिनामका  
 अग्नयोऽत्र विश्वे देवाः तद्वाहनरूपोऽयं रथः । पारयन्त्विति  
 प्रार्थनैव नमस्कारः । तेन नमस्कारेण तदीयं रथमारूढ-  
 स्यापि स्वस्वार्तिर्न भवति । वेदनं प्रशंसति “अशमरथं भावु-  
 कोऽस्य रथो भवति । य एवं वेद” इति । शमयुक्तो रथः  
 शमरथः मन्दगतिः, अशमरथः शीघ्रगतीरथः, तच्छीलोऽस्य  
 वेदित्तरथो भवति ।

अत्र विनियोगसङ्ग्रहः ।

“देवहोमोऽत्र कर्मादाविन्द्रस्य रथमाहरेत् ।

वाजस्य वेदिमध्ये तमभ्यावर्तयते रथं ॥

अश्वश्वान् ज्ञावयेद् वायुर्युनक्ति तुरगं रथे ।

अपां तदश्वपृष्ठानि माष्टिं विष्णोरथं व्रजेत् ॥  
 अङ्गौ रथे मृशेत्यक्षौ, अष्टौ मन्त्रा इहेदिताः” । इति ॥  
 अथ मीमांसा । प्रथमाध्यायस्य चतुर्थपादे चिन्तितं ।  
 “यजेत वाजपेयेन स्वाराज्यार्थीत्यसौ गुणः ।  
 नाम वा, गुणता तत्र योगाद्गुणफलद्वये ॥  
 साधारणयजेः कर्मकरणत्वेन तन्त्रता ।  
 त्रिकद्वयं विरुद्धं स्यात् तन्त्रतायां, फलं प्रति ॥  
 उपादानविधेयत्वगुणत्वाख्यत्रिकं यजेः ।  
 उद्देशानूक्तिमुख्यत्वत्रिकं तस्य गुणं प्रति ॥  
 त्यक्त्वा तन्त्रं तदावृत्तौ वाक्यं भिद्येत तेन सः ।  
 वाजपेयेतिशब्देऽपि कर्मनामाग्निहोत्रवत्” ॥

वाजपेयेन स्वाराज्यकामो यजेतेत्यत्र वाजपेयशब्देन गुणे  
 विधीयते । अन्नवाची वाजपेयशब्दः, तत्रान्नं पेयं सुराद्रव्यं,  
 तच्चात्र गुणः, सुराग्रहाणामनुष्ठेयत्वात् । ननु गुणत्वे वाज-  
 पेयद्रव्यवता यागेन स्वाराज्यं भावयेदित्येवं मत्वर्थलक्षणा  
 प्रसज्येत, मैवं, सहदुच्चरितस्य यजेतेत्याख्यातस्य वाजपेयगुणे  
 स्वाराज्यफले च तन्त्रेण सम्बन्धाङ्गीकारात् । वाजपेयद्रव्येण  
 स्वाराज्याय यजेतेत्येवमुभयसम्बन्धः । ननु गुणसम्बन्धे सति  
 वाजपेयेन गुणेन यागं कुर्यादिति यजेः कर्मकारकत्वं भवति,  
 फलसम्बन्धे तु यागेन स्वाराज्यं सम्पादयेदिति करणकारक-  
 त्वं, ततः कथमुभयसम्बन्ध इति चेत् नायं दोषः यजेः सा-  
 धारणत्वेन द्विरूपसम्भवात् । यजेतेत्यत्र प्रकृत्या याग उक्तः

प्रत्ययेन भावनोक्ता तयोस्तु समभिव्याहारात् सम्बन्धमात्रं  
 गम्यते, तच्च कर्मत्वकरणत्वयोः साधारणं । न खलु तत्र कर्म-  
 त्वस्यैव करणत्वस्यैव वा साक्षादभिधायिका काचिदसाधारणा  
 विभक्तिः श्रूयते । अतः साधारणस्य यजेरुभाभ्यां गुणफला-  
 भ्यां युगपत् सम्बन्धे सति यथोचितं तत्सम्बन्धविशेषः पर्यवस्यति ।  
 एवं तन्त्रेण सम्बन्धाङ्गीकरणे वाजपेयद्रव्येण यागं कुर्यादि-  
 त्यस्यार्थस्य लभ्यमानत्वाद्गुणविधित्वेऽपि नास्ति मतवर्थलक्षणा ।  
 यद्युद्भिदादिष्वप्येवं गुणविधिः स्यात्तर्हि तान्यपि वाक्यान्यत्रो-  
 दाह्यतु तदीयः सिद्धान्तः पुनराक्षिप्यतामिति प्राप्ते ब्रूमः ।  
 यजेस्तन्त्रेणोभयसम्बन्धे सति विरुद्धत्रिकद्वयापत्तिः स्यात् ।  
 उपादेयत्वं विधेयत्वं गुणत्वं चेत्येकं त्रिकं, उद्देश्यत्वमनुवाद्यत्वं  
 मुख्यत्वं चेत्यपरं त्रिकं । तत्रोद्देश्यत्वादयः स्वाराज्यफलनिष्ठा  
 धर्माः, उपादेयत्वादयस्तयः साधनभूतयजिनिष्ठाः । फलमुद्दिश्य  
 यजिरूपादीयते, फलमनूद्य यजिर्विधीयते, फलं प्रधानं,  
 यजिरूपसर्जनं । फलस्योद्देश्यत्वं नाम मानसापेक्षाविषयत्वा-  
 कारः, यजेस्तन्त्रेणोभयसम्बन्धे सति विरुद्धमुपादेयत्वं नामा-  
 नुष्ठीयमानत्वाकारः । तावुभौ मनःशरीरोपाधिकौ धर्मौ ।  
 अनुवाद्यत्वविधेयत्वधर्मौ तु शब्दोपाधिकौ । ज्ञातस्य कथन-  
 मनुवादः, अज्ञातस्यानुष्ठेयस्य कथनं विधिः । फलयागयोः  
 साध्यसाधनरूपतया प्रधानलोपसर्जनत्वे । एवं सति फलतत्-  
 साधनयोः स्वाराज्ययागयोः स्वभावपर्यालोचनायां फलस्यो-  
 द्देश्यत्वादित्रिकं यागस्योपादेयत्वादित्रिकं व्यवतिष्ठते । तथा

यागस्य वाजपेयद्रव्यस्य च साध्यसाधनभावपर्यालोचनायां  
 यागस्योद्देश्यत्वादित्थिकं द्रव्यस्योपादेयत्वादित्थिकं पर्यवस्यति ।  
 ततो यागस्य फलद्रव्याभ्यामुभाभ्यां प्रतियोगिभ्यां युगपत्  
 सम्बन्धे सति विरुद्धाच्चिकद्वयमापद्येत । ननु तर्हि माभूत्तन्त्रे-  
 णोभयसम्बन्धः, पृथक् सम्बन्धाय यजिरावर्त्यतामिति चेन्न,  
 वाक्यभेदप्रसङ्गात् । द्रव्येण यागं कुर्यादित्येकं वाक्यं, यागेन  
 फलं कुर्यादित्यपरं । तस्माद्वाजपेयशब्दो न गुणविधायकः,  
 किन्तु यथोक्तं द्रव्यं निमित्तीकृत्याग्निहोत्रशब्दवत्कर्मनामधेयं ।

द्वितीयाध्यायस्य द्वितीयपादे चिन्तितं ।

“आहुतोस्तिष्ठ इत्यत्र कर्मैक्यमुत भिन्नता ।

एकत्वं सकृदाख्यानात् सङ्ख्यावृत्त्या प्रयाजवत् ॥

आख्यातमात्रं नो मानं सख्यया बद्धकर्मता ।

आवृत्त्यैकादशलं तु प्रयाजे गत्यभावतः ॥

पशून् सप्तदश प्राजापत्यानित्यत्र भाव्यकृत् ।

विचारमाह पूर्वत्र क्रियात्रित्वस्फुटत्वतः ॥

बद्धत्वेपेतपशुभिर्देवयोगादभिन्नता ।

रूपस्य तेन कर्मैक्यं, सङ्ख्या नात्र क्रियागता ॥

देवतासङ्गतस्यैव तद्धितार्थस्य पश्चिमः ।

बद्धत्वसङ्गमो रूपसङ्ख्यातः क्रियाभिदा” ॥

तिष्ठ आहुतोर्जुहोतीति श्रूयते । तत्र जुहोतीत्येतदाख्यातं  
 समिधो यजतीत्यादिवन्नाभ्यस्तं, किन्तु सकृदेवाख्यातं, अत एक-  
 मिदं कर्म, त्रित्वसङ्ख्या तु तस्यैव कर्मण आवृत्त्या नेतव्या,



यथा प्रयाजेष्वेकादशत्वसङ्ख्या पञ्चानामेव प्रयाजानामावृत्त्या  
नीता तद्वदिति प्राप्ते ब्रूमः । किमिदमाख्यातं पदान्तरनि-  
रपेक्षमेव कर्मैक्ये प्रमाणं उत पदान्तरान्वितं । नाद्यः, वाक्या-  
शस्य पदमात्रस्य प्रमितिजनकत्वाभावात् । द्वितीये चित्रसङ्ख्याया  
विशेषितेनाख्यातेन कर्मवज्रत्वं गम्यते । प्रयाजानान्तु पूर्वमेव  
सङ्ख्यावरुद्धत्वादावृत्तिमन्तरेणैकादशत्वं दुःसम्पादं, इह त्वे-  
द्विधितः पूर्वं कर्मण एकत्वसङ्ख्यावरोधो नास्तीति वैषम्यं । त-  
देतद्वृत्तिकारोदाहरणं भाष्यकारो नानुमन्यते । कर्मवाचिन  
आहुतिशब्दस्य विशेषणेन त्रिशब्देन कर्मवज्रत्वस्य स्फुटतया पूर्व-  
पक्षानुत्यानात् । इदं त्वत्रोदाजहार “सप्तदश प्राजापत्यान्  
पशूनालभत इत्यत्र प्रजापतिर्देवता येषां पशूनां ते प्राजापत्याः”  
इति तद्धितव्युत्पत्तौ बज्रलोपेताः पशव एकं द्रव्यं । यतो  
द्रव्यैक्याद्देवतैक्याच्च यागस्य रूपमभिन्नमित्येकमिदं कर्म । या  
तु सप्तदशेति सङ्ख्या सा पशुद्रव्यगता न तु पूर्वोदाहृतत्रिव-  
सङ्ख्येव क्रियागता, तस्मान्न कर्मभेदमापादयतीति प्राप्ते ब्रूमः ।  
अत्र प्रजापतिर्देवता यस्य पशोः स प्राजापत्य इति तद्धितान्तं  
प्रातिपदिकं व्युत्पाद्य पश्चात् तद्धितान्तप्रातिपदिकार्थस्य  
प्रजापतिदेवताविशिष्टपशोः कर्मत्ववज्रत्वविवक्षायामुत्पन्ने इमे  
द्वितीयाविभक्तिवज्रवचने । तत्र प्रथमभावित्या द्वितीया-  
विभक्तेरेव तावत्तद्धितोत्पत्तिवेलायामन्वयो नास्ति कुतः  
पश्चाद्भाविनो बज्रवचनस्यान्वयः । एवं सति प्राजापत्येत्यनेन  
तद्धितान्तप्रातिपदिकेनैकपशुद्रव्यकमेकदेवतोपेतं यागस्य रूपं

समर्थते, तादृशानां च रूपाणां वज्रत्वाय वज्रवचनं वज्रत्व-  
विशेषस्य सप्तदशेति निर्दिश्यते, तस्मादत्र सङ्ख्या कर्मभेदः ।  
एवञ्च सत्यष्टमे वक्ष्यमाणानां सप्तदशपशूनामैकादशिनपशुगण-  
विकृतित्वमुपपद्यते ।

पञ्चमाध्यायस्य प्रथमपादे चिन्तितं ।

“उपाकृतानां किं सप्तदशानां यूपबन्धने ।

क्रमो नास्त्यस्ति वा नास्ति नियामकविवर्जनात् ॥

आद्यसंख्यानुष्ठानं यत्क्रमेण स एव हि ।

क्रमोऽन्यत्र प्रवृत्तिस्तु क्रमस्यात्र नियामिका” ॥

वाजपेये सप्तदशप्राजापत्यान् पशूनालभत इति विहितानां पशूनामुपाकरणनियोजनादयः संस्काराः कर्तव्याः । तत्रेदृशे पशवुपक्रम ईदृशे च समाप्तिरिति नियमकारिणः शास्त्रस्याभावादौच्छिकेन क्रमेणोपाकरणरूपः प्रथमः संस्कारोऽनुष्ठितः । उपाकृतानां यूपे नियोजनं संस्कारान्तरं कर्तव्यं, तदानोमीदृशः पशुः प्रथमं नियोक्तव्य इति क्रमनियमकारिणां श्रुत्यर्थपाठानामभावान्नास्ति क्रमनियम इति चेत्, मैवं । उपाकरणे चः क्रमः स्वीकृतः, तस्यैव नियोजनादिसंस्कारेषु स्वीकर्तव्यत्वात् । श्रुत्यर्थपाठ इव प्रथमप्रवृत्तिरपि क्रमं नियन्तुमर्हति, प्रवृत्त्या बुद्धिस्थस्य क्रमस्य त्यागकारणाभावात् । प्रावृत्तिकक्रमस्वीकारे प्रथमपशवुपाकरणनियोजनयोः प्रथमद्वितीयसंस्कारयोर्मध्ये पश्चन्तरेष्वनुष्ठितैः षोडशभिरेवोपाकरणपदार्थैर्व्यवधानं भवति । तच्च व्यवधानं सप्तदशेति विधिवत्त्वादभ्यनु-

ज्ञातं। प्रावृत्तिकं क्रमं परित्यज्य पञ्चन्तराणां पूर्वं नियोजनं कृत्वा  
पश्चात् प्रथमपशोर्यदि नियोजनं क्रियेत तदा द्वात्रिंशद्भिः पदार्थै-  
र्व्यवधानं स्यात्, तत्तु नाभ्यनुज्ञातं। तस्मात्प्रवृत्त्या क्रमो नियम्यते।

तत्रैव द्वितीयपादे चिन्तितं ।

“वाजपेये किमेकैकपशोः सर्वसमापनं ।

सर्वेषु वैकैकधर्मा आद्यः साहित्यसिद्धये ॥

वचनात्पशुसाहित्यं प्रयोगात्तथा तु कल्प्यते ।

धर्मसाहित्यमेतच्च सिद्धान्तेऽपि न हीयते” ॥

वाजपेये सप्तदशसु प्राजापत्येषु पशुष्वेकैकस्मिन् पशवुपा-  
करणनियोजनादिसंस्काराः सर्वे समापनीयाः। तथा सति साङ्गं  
प्रधानं कर्तव्यमिति प्रयोगवचनेनावगतं धर्माणां साहित्यं  
प्रसिध्यति, चेदकोऽपि धर्मसाहित्यं प्रापयति, प्रकृतावुपाक-  
रणनियोजनादीनां साहित्यदर्शनात्; तस्मादत्र काण्डानुसम-  
यो न तु पदार्थानुसमय इति प्राप्ते ब्रूमः। सप्तदश प्राजाप-  
त्यान् पशूनालभत इति वचनात् पशुसाहित्यमवगतं। तच्च  
प्रबलं, प्रत्यक्षेण पशूनित्यनेनैकशब्देन प्रापितत्वात्। धर्मसाहित्यं  
तु न प्रत्यक्षशब्देन प्रापितं, किन्तु प्रयोगवचनेन परिकल्प्यते।  
यदैकस्मिन् प्रयोगे धर्मसाहित्यं न स्यात् तदा कतिपय-  
धर्मवैकल्येन साङ्गप्रधानानुष्ठानविधिर्नोपपद्येत्यर्थापत्तेश्चोद-  
केनापि विवृतौ धर्मसाहित्यवचनमनुष्ठीयते। तदुभयं प्रत्य-  
क्षात् पशुसाहित्यवचनादुर्बलं, तस्माद्वैश्वदेवीं कृत्वा प्राजा-  
पत्यैश्चरन्तीत्यनेन प्रत्यक्षवचनेनावगतं पशुसाहित्यमबाधितं

सर्वेषु पशुष्वेकैक उपाकरणादिधर्मः कर्तव्य इत्येवं पदार्था-  
नुसमयोऽभ्युपेतयो न तु काण्डानुसमयः । अस्मिन्नपि पक्षे  
प्रयोगवचनचोदकाभ्यामवगतं धर्मसाहित्यं न विरुध्यते । एक-  
स्मिन्नेव प्रयोगे कृत्स्नधर्माणामनुष्ठितत्वात् ।

दशमाध्यायस्य चतुर्थपादे चिन्तितं ।

“प्राजापत्यैः पशूनां किं बाधो यदा समुच्चयः ।

अक्रियार्था पशून्तिः स्यात्लिङ्गं तेनास्तु बाधनं ॥

पशूनुद्दिश्य सङ्ख्यानादेतस्य च विधौ भिदा ।

कर्मान्यत्वे ग्रहण्यायात् बाधनाच्च समुच्चयः” ॥

वाजपेये श्रूयते “सप्तदश प्राजापत्यान् पशूनालभते” इति ।  
तैरैतैः प्राकृतपशूनामाग्नेयादीनां बाधः स्यात् । कुतः, पशु-  
त्वलिङ्गात् । न हि पशुशब्दो ग्रहणशब्दवदपूर्वां विधेयक्रियां ब्रूते,  
येन लिङ्गत्वं हीयेतेति प्राप्ते ब्रूमः । किमत्र प्राकृतपश्वनुवा-  
देन सप्तदशसङ्ख्या प्राजापतिदेवता चेति गुणद्वयं विधीयते,  
आहोस्वित् विशिष्टमन्यत्कर्म । नाद्यः, वाक्यभेदापत्तेः । द्वितीये  
तु न पशुशब्दो लिङ्गः, ततोऽत्र ग्रहण्यायो योजनीयः ।  
किञ्च अवरोधनमेवमास्त्रायते “ब्रह्मवादिनो वदन्ति । नाग्नि-  
ष्टोमो नोक्थ्यः । न षोडशी नातिरात्रः । अथ कस्माद्वाजपेये  
सर्वे यज्ञक्रतवोऽवरुध्यन्त इति । पशुभिरिति ब्रूयात् । आग्नेयं  
पशुमालभते । अग्निष्टोममेव तेनावरुन्धे । ऐन्द्राग्नेनोक्थं ।  
ऐन्द्रेण षोडशिनः स्तोत्रं । सारस्वत्यातिरात्रं । मारुत्या वृद्धतः  
स्तोत्रं । एतावन्तो वै यज्ञक्रतवः । तान् पशुभिरेवावरुन्धे”

इत्यस्मिन्नवरोधनास्ताये चोदकप्राप्ताग्नेयादिपशुमङ्गावस्य सि-  
द्धवदनुवादात्समुच्चयोऽवगम्यते ।

एकादशाध्यायस्य द्वितीयपादे चिन्तितं ।

“प्राजापत्यवसानां किं भेदस्तन्तमुताचिमः ।

पशुभेदाद्देवपाककालैक्याच्छक्तितोऽन्तिमः” ॥

वाजपेये सप्तदशसु प्राजापतिदेवताकेषु पशुषु तद्भेदानु-  
सारेण वसाक्षेमो भिद्यत इति चेत् मैवं । प्राजापतिरेक एव  
सप्तदशानां पशूनां देवता, तथा पाकोऽपि सहैव क्रियते,  
प्रदानस्यापि पाक उपलक्षणं, प्रदानेऽपि साहित्यमस्ति, का-  
लश्चैकः, याज्याया अर्धर्चा तस्य तत्कालत्वेन चोदकातिदे-  
शात् शक्यते च सहक्षेमः, तस्मात्तन्तं ।

तत्रैव चतुर्थपादे चिन्तितं ।

“प्राजापत्येषु कुम्भ्यादेर्भेदो नो वाङ्मभेदतः ।

भेदो मैवमशेषाङ्गश्रपणादौ प्रभुत्वतः” ॥

वाजपेये सप्तदशसु प्राजापत्यपशुषु कुम्भ्या हृदयशूलवपाश्रप-  
ण्योश्च भेदः स्यात्, कुतः, तत्तत्पशुङ्गानां भिन्नत्वात्, मैवं । पशुङ्गानां  
बहुत्वेऽपि प्रौढकुम्भ्यादेर्दृष्टार्थश्रपणादौ प्रभुत्वात्, तस्मात्तन्तं ।

तत्रैव तृतीयपादे चिन्तितं ।

“प्राजापत्यप्रचारः किमार्भवे शस्त्रिसोमतः ।

ऊर्ध्वं वा विहृतौ वात परस्तात्सर्वसोमतः ॥

आर्भवे चोदकादुक्त्यामन्तिभ्यां तदनन्तरः ।

श्रुतिबाधस्तदा तस्मात् तृतीयो विहृतित्वतः ॥



पशवो न हि सोमस्य विकारा अविशेषतः ।

उक्तत्वात् सर्वसोमानामुपरिष्ठात् प्रचर्यतां” ॥

वाजपेये सप्तदशप्राजापत्यपशुप्रचारस्य काले चतुर्धा सं-  
शयः । तत्र तावदयं प्रयोगक्रमः । तृतीयसवने प्रथममार्भवः  
पवमानः, ततो वैश्वदेवग्रहपर्यन्ताः शस्त्वन्तः सोमाः, ततो  
ऽशस्त्वेष्ववशिष्टेषु सोमग्रहेषु प्रचीर्णेषु अग्निष्टोमसाम् ऊर्ध्वमु-  
क्थ्यादयः सोमविकारा इति । एवं स्थिते प्राजापत्यपशूना-  
मार्भवकाले प्रचारः कृतः प्रकृतौ तस्य पशुप्रचारकालत्वेन  
चोदकप्राप्तेरित्याद्यः पक्षः । उपरिष्ठात् सोमानां प्राजापत्यै-  
श्वरन्तीति वचनेन सोमग्रहप्रचारादूर्ध्वः कालो विधीयते ।  
यदि प्रातःसवनमाध्यन्दिनसवनसोमेभ्य ऊर्ध्वत्वमार्भवकालस्या-  
स्तीति योज्येत तदा चोदकेनैव तत्कालप्राप्तेर्वचनमिदमनर्थकं  
स्यात्, अतस्तृतीयसवनगतसोमानामुपरीति वक्तव्यं । यदि तत्र  
सर्वसोमानामुपरीति विवक्ष्येत तदा चोदकप्राप्तः कालो वि-  
प्रक्ष्येत । ततः प्रत्यासत्तये शस्तिष्ठां वैश्वदेवग्रहान्तानां सो-  
मानामुपरीति द्वितीयः पक्षः । उपरिष्ठात् सोमानामित्य-  
विशेषप्रवृत्ता श्रुतिः कतिपयसोमोर्ध्वत्वविवक्षायां बाध्येत,  
तस्माच्छस्त्वतां तद्रहितानाञ्च सोमानामुपरिष्ठादग्निष्टोमे  
यज्ञायज्ञीयसाम्ना संस्थिते सति तत्प्रचारः कार्यः, तस्य वि-  
कृतिकालत्वात् प्राजापत्यपशूनाञ्च विकृतिरूपत्वादिति तृती-  
यः पक्षः । सोमविकाराणामेवायं कालः पशवस्तु न सोम-  
विकाराः तस्माद्विशेषवचनानुसारेण प्राकृतानां वैकृता-

नाञ्च सर्वेषां सोमानामुपरिष्ठात् प्राजापत्यपशुप्रचार इति  
राहुान्तः ।

तत्रैव द्वितीयपादे चिन्तितं ।

“पर्यग्निकरणे त्याग आलम्भो ब्रह्मसामनि ।

कर्मशेषनिषेधश्च कर्मान्तरविधिर्भवेत् ॥

किं वोत्कर्षो विशिष्टस्य ह्यारण्योक्तिवदादिमः ।

अदृष्टवाक्यभेदाप्तेर्द्रव्याभावेन चान्तिमः” ॥

वाजपेथे सप्तदश प्राजापत्यान् पशून् प्रकृत्य श्रूयते “तान्  
पर्यग्निकृतानुत्सृजति ब्रह्मसाम्यालभत” इति । तेषु सप्तदशसु  
पशुषु पर्यग्निकरणेऽनुष्ठिते सत्युत्तरकालभावो कर्मशेष उत्सर्ग-  
शब्देन निषिध्यते । अश्वमेधे पर्यग्निकृतानारण्यानुत्सृजतीत्यत्र  
कर्मशेषनिषेधस्य सम्प्रतिपन्नत्वादत्रापि तथात्वेन सप्तदश पशवः  
पर्यग्निकरणान्ताः समापनीयाः, आलभतिना च ब्रह्मसामकाले  
कर्मान्तरं विधीयत इति प्राप्ते ब्रूमः । कर्मान्तरविधौ सप्तदश-  
पशुजन्यादृष्टाद्भिन्नं किञ्चिददृष्टं कल्पेत वाक्यभेदश्च प्राप्तु-  
यात् । किञ्च ब्रह्मसाम्यालभत इत्यत्र द्रव्यदेवतयोरश्रवणात्  
न कर्मान्तरविधिः सम्भवति । तस्मात् पर्यग्निकरणानन्तरमेव  
कर्तव्यस्य सप्तदशपशूनामालम्भादिशेषस्य ब्रह्मसामकाले उत्कर्षो  
विधीयते । तथा सत्यर्थप्राप्तः पर्यग्निकरणानन्तरभाविकर्म-  
शेषव्यापारोपरम उत्सर्गशब्देनानूद्यते ॥ ० ॥

इति माधवीये वेदार्थप्रकाशे कृष्णयजुःसंहिताभाष्ये प्रथम-  
काण्डे सप्तमप्रपाठके सप्तमोऽनुवाकः ॥ \* ॥

देवस्याहः सवितुः प्रसवे बृहस्पतिना वाजजिता  
 वाजं जेषं देवस्याहः सवितुः प्रसवे बृहस्पतिना वाज-  
 जिता वर्षिष्ठं नाकः रुहेयमिन्द्राय वाचं वदतेन्द्रं  
 वाजं जापयतेन्द्रो वाजमजयित् । अश्वाजनि वाजिनि  
 वाजेषु वाजिनीवत्यश्वान्त्समत्सु वाजय । अर्वासि  
 सप्तिरसि वाज्यसि वाजिनो वाजं धावत मरुतां प्रसवे  
 जयत वि योजना मिमीध्वमध्वनः स्कन्धीत ॥ १ ॥

काष्ठां गच्छत । वाजे वाजेऽवत वाजिनो नो धनेषु  
 विप्रा अमृता ऋतज्ञाः । अस्य मध्वः पिबत मादयध्वं  
 तृप्ता यात पथिभिर्देवयानैः । ते नो अर्वन्तो हवन-  
 श्रुतो हवं विश्वे शृण्वन्तु वाजिनः । मितद्रवः सहस्रसा  
 मेधसाता सनिध्यवः । महो ये रत्नः समिथेषु जधिरे  
 शं नो भवन्तु वाजिनो हवेषु । देवताता मितद्रवः  
 स्वर्काः । जम्भयन्तोऽहिं वृकः रक्षांसि सनेम्यस्मद्युय-  
 वन् ॥ २ ॥

अमीवाः । एष स्य वाजी क्षिपणिं तुरण्यति ग्रीवायां  
 बद्धो अपिकक्ष आसनि । क्रतुं दधिका अनु सन्तवी-  
 त्वत्पथामङ्गाः सन्वापनीफणत् । उत स्मास्य द्रवतस्तुर-  
 ण्यतः पर्णं न वेरनु वाति प्रगर्धिनः । श्येनस्येव भजतो

अङ्कसं परि दधिकावर्णः सहोर्जा तरिचतः । आ मा  
वाजस्य प्रसवो जगम्यादा द्यावापृथिवी विश्वशम्भू ।  
आ मा गन्तां पितरा ॥ ३ ॥

मातरा चा मा सोमो अमृतत्वाय गम्यात् । वाजि-  
नो वाजजितो वाजं सरिष्यन्तो वाजं जेष्यन्तो बृह-  
स्पतेर्भागमवजिघ्रत वाजिनो वाजजितो वाजं ससृ-  
वांसो वाजं जिगिवांसो बृहस्पतेर्भागे निमृद्वमियं  
वः सा सत्या सन्धाभूद्यामिन्द्रेण समधध्वमजीजिपत  
वनस्पतय इन्द्रं वाजं विमुच्यध्वं ॥ ४ ॥

स्कन्धीत युयवन् पितरा द्विचत्वारिंशच्च ॥ ८ ॥

इति तैत्तिरीयसंहितायां प्रथमकाण्डे सप्तमप्रपा-  
ठके ऽष्टमोऽनुवाकः ॥ \* ॥

सप्तमे रथमन्त्रा वर्णिताः । अष्टमे रथस्य धावनमन्त्रा वर्णन्ते ।  
कल्पः । रथमातिष्ठति “देवस्याहं सवितुः प्रसवे बृहस्पतिना  
वाजजिता वाजं जेषं” इति । आतिष्ठत्यारोहेदित्यर्थः । वाजजिता  
अन्नजयकारिणा बृहस्पतिनानुगृहीतोऽहं वाजं जेषं अन्नं जेष्या-  
मि । एतन्मन्त्रगतं बृहस्पतिशब्दं ब्राह्मणजात्यभिमानिदेवपर-  
त्वेन व्याचष्टे “देवस्याहं सवितुः प्रसवे बृहस्पतिना वाजजिता  
वाजं जेषमित्याह । सवितुः प्रसूत एव ब्रह्मणा वाजमुज्जयति”

(ब्रा० का० १।प्र० ३।अ० ६।) इति । कल्पः । चात्वाले रथचक्रं नि-  
 मिक्तं ब्रह्मारोहति तमत एवानुमन्त्रयते “देवस्याहः सवितुः  
 प्रसवे बृहस्पतिना वाजजिता वर्षिष्ठं नाकः रुहेयं” इति ।  
 निमित्तं निखातस्य काष्ठस्याग्रे स्थापितं, वर्षिष्ठमतिशयेन प्र-  
 वृद्धं । पूर्वमन्त्रवद्वाच्ये “देवस्याहः सवितुः प्रसवे बृहस्पतिना  
 वाजजिता वर्षिष्ठं नाकः रुहेयमित्याह । सवितुः प्रसूत एव  
 ब्रह्मणा वर्षिष्ठं नाकः रोहति” (ब्रा०) इति । विधत्ते “चात्वाले  
 रथचक्रं निमित्तः रोहति । अतो वा अङ्गिरस उक्तमाः सुवर्गं  
 लोकमायन् । साक्षादेव यजमानः सुवर्गं लोकमेति” (ब्रा०)  
 इति । अत उपरिस्थिताद्रथचक्रात्, उक्तमा \*उद्गततमाः, सा-  
 क्षादेव अव्यवधानेनैव । विधत्ते “आवेष्टयति । वज्रो वै रथः ।  
 वज्रेणैव दिशोऽभिजयति” (ब्रा०) इति । ऊर्ध्वकाष्ठ्याग्रे स्थापितं  
 ब्रह्मणा समारूढं रथचक्रं त्रिः प्रदक्षिणं पर्यावर्तयेत् । रथस्य  
 वज्रांशत्वात् वज्रत्वं तच्चान्यवान्मातं “स्फ्यस्तृतीयः रथस्तृतीयं  
 यूपस्तृतीयं” इति । अतो भ्राम्यमाणेन वज्ररूपेण रथचक्रेणैव  
 सर्वासां दिशां जयो भवति । विधत्ते “वाजिनाः साम गायते ।  
 अन्नं वै वाजः । अन्नमेवावरुन्धे” (ब्रा०) इति । वाजिनामन्ना-  
 र्थिनां सम्बन्धि यत् साम तद् ब्रह्मा गायेत् । अन्नप्रदस्तु साम-  
 विशेषः शाखान्तरे द्रष्टव्यः । ब्रह्मण इदं गानमित्यापस्तम्बः  
 स्पष्टयति “औदुम्बरः रथचक्रं ब्रह्मारोहति तमाह वाजि-  
 नाः साम गायेति तस्य चक्रं त्रिः प्रदक्षिणमावर्तयति । तत्र



आवर्तमाने ब्रह्मा गायति' इति । कल्पः । आप्नन्ति दुन्दुभीन्  
 सम्प्रवदन्ति वाचः सम्प्रवदिता वाचोऽनुमन्त्रयते "इन्द्राय  
 वाचं वदतेन्द्रं वाजं जापयतेन्द्रो वाजमजयित्" इति । याग-  
 खक्षणेन परमैश्वर्येण योगाद् यजमान इन्द्रः, तस्माद् इन्द्राय  
 हे सभ्या ब्राह्मणा आशीर्वादरूपां श्रुतां वाचं वदत, इन्द्रं  
 यजमानं वाजं जापयत, अन्नविषये जयं प्रापयत । अय-  
 मिन्द्रो यजमानो वाजमन्नमजयित् जयतु । सोऽयं मन्त्र आ-  
 पस्तम्बेन दुन्दुभिवादाने विनियुक्तः 'इन्द्राय वाचं वदतेति  
 दुन्दुभीन्त्स ह्वादयन्ति' इति । तमेतं दुन्दुभिघातं विधातुं  
 प्रसूति "वाचो वर्धं देवेभ्योऽपाक्रामत् । तद्वनस्पतीन् प्रावि-  
 शत् । सैषा वाग्वनस्पतिषु वदति । या दुन्दुभौ । तस्माद्दुन्दुभिः  
 सर्वा वाचोऽतिवदति" (ब्रा०) इति । वाग्देवताया वर्धं नादा-  
 त्मकं प्रधानशरीरं, तस्य प्रवेशादयं दुन्दुभिः सर्वा मनुष्य-  
 वाचोऽतिक्रम्य ध्वनिं करोति । विधत्ते "दुन्दुभीन्त्समाप्नन्ति ।  
 परमा वा एषा वाक् । या दुन्दुभौ । परमद्यैव वाचावरां  
 वाचमवहन्त्ये । अथो वाच एव वर्धं यजमानोऽवहन्त्ये" (ब्रा०)  
 इति । मन्त्रगतमिन्द्रपदं वाजमजयित् इत्येतच्च व्याचष्टे "इन्द्राय  
 वाचं वदतेन्द्रं वाजं जापयतेन्द्रो वाजमजयित् इत्याह । एष वा  
 एतर्हीन्द्रः । यो यजते । यजमान एव वाजमुज्जयति" (ब्रा०)  
 इति । कल्पः । अथास्मा अश्वाजनिं प्रयच्छति "अश्वाजनि  
 वाजिनि वाजेषु वाजिनीवत्यश्वान्त्समत्सु वाजय" इति । अस्मै  
 यजमानाय । अश्मजति चिपतीत्यश्वाजनी कशा, सा च विजये-

नान्नप्रदत्ताद्वाजिनी । वाजिन्यो वेगवत्योऽश्वगतयः, ता अस्याः  
 कशाया इति वाजिनीवती । यद्योक्तगुणत्रयोपेते हे कशे वा-  
 जेव्यन्तेषु निमित्तभूतेषु सत्सु त्वमश्वान् समत्सु युद्धेषु वाजय  
 गमय । अयं मन्त्रः स्पष्टत्वबुद्ध्योपेक्षितः । त्रीन्विधेयान् विधत्ते  
 “सप्तदश प्रव्याधानाजिं धावन्ति । सप्तदश स्तोत्रं भवति । सप्तदश  
 सप्तदश दीयन्ते । सप्तदशः प्रजापतिः । प्रजापतेराष्ट्रै” (ब्रा०)  
 इति । प्रकर्षेण बलाधिक्येन विध्यन्ते मुच्यन्ते बाणा यावत्परि-  
 माणेषु देशविशेषेषु तावत्परिमाणा देशाः प्रव्याधाः । ते च सप्त-  
 दशसङ्ख्याकाः, तेषामन्तेऽवधित्वद्योतनाय काचिदौदुम्बरी शाख  
 निखन्यते । तत्काष्ठयुक्तोऽवधिराजिः । तत्पर्यन्तं रथारूढा धावेयुः ।  
 अस्मिन् वाजपेये सामवेदप्रसिद्धं यत्स्तोत्रं तत्सप्तदशसङ्ख्याका-  
 वृत्तियुक्तं भवेत् । तदावृत्तिप्रकारस्तु अष्टमप्रपाठके समिध-  
 मातिष्ठेत्यस्मिन्ननुवाके ब्राह्मणोदाहरणेन स्पष्टीकरिष्यते ।  
 दक्षिणात्वेन दातव्यानां रथादीनां गोशतान्तानां द्रव्याणां  
 मध्य एकैकद्रव्यं सप्तदशसङ्ख्यायुक्तं दद्यात् । तच्चापस्तम्बो दर्श-  
 यति ‘दक्षिणाकाले सप्तदश रथान् ददाति सप्तदशानांसि सप्त-  
 दशाश्वान् सप्तदश हस्तिनः सप्तदश निष्कान् सप्तदश दास्यः  
 सप्तदशाजाः सप्तदशावीः सप्तदश वासांसि सप्तदश गवां शतानि’  
 इति । यद्यपि स्तोमविशेषविधेर्देयद्रव्यसङ्ख्याविधेस्तु नायमव-  
 सरः तथापि गन्तव्यदेशविशेषसङ्ख्याविधिप्रसङ्गेन तदुभयं वि-  
 हितं, तथा सत्येकेनैव सप्तदशः प्रजापतिरित्यनेनार्थवादेन  
 विधिचयस्य स्तोतुं शक्यत्वात् । कल्पः । तथा यथायुक्तमश्वान्

क्षिपति “अर्वांसि” इति दक्षिणं “सप्तिरसि” इति मध्यमं “वाज्य-  
 सि” इत्युत्तरमिति । अर्वादयोऽश्वजातिविशेषाः तदेवाभिप्रेत्या-  
 न्यत्रान्नायते “हयो देवानवहदर्वा सुरान्वाजी गन्धर्वानश्वो  
 मनुष्यान्” इति । वामदक्षिणयोरश्वयोर्मध्ये ईषादयं प्रसार्य  
 तयोर्मध्ये सप्त्याख्यजातिविशेषोपेतमश्वं युज्यात् । त्रीन् तान्  
 देवतात्रयरूपेण स्मृति “अर्वांसि सप्तिरसि वाज्यसीत्याह ।  
 अग्निर्वा अर्वा । वायुः सप्तिः । आदित्यो वाजी । एताभिरेवासौ  
 देवताभिर्देवरथं युनक्ति” (ब्रा०) इति । पूर्वं यजुषा युनक्तीत्यत्र  
 मन्त्रो विहितः । इदानीं रथयोगं विधत्ते “प्रष्टिवाहिनं युनक्ति ।  
 प्रष्टिवाही वै देवरथः । देवरथमेवासौ युनक्ति” (ब्रा०) इति ।  
 प्रष्टिः पादत्रयोपेतो भोजनपात्रस्याधारः, तद्वदश्वैस्त्रिभिर्वहतीति  
 प्रष्टिवाही । अत एवोपरिष्ठाद्वक्ष्यते “त्रयोऽश्वो भवन्ति रथ-  
 श्वतुर्यः” इति । कल्पः । अथैतानाजिमृतो विख्यापयति “वा-  
 जिनो वाजं धावत मरुतां प्रसवे जयत वि योजना मिमीध्व-  
 मध्वनः स्कुन्नीत काष्ठां गच्छत” इति । हे वाजिनोऽश्वो  
 वाजमन्त्रं सम्पादयितुं त्वरया धावत, मरुतामनुज्ञायां सत्या-  
 मन्त्रं जयत, विशेषेण बहून्यपि योजनानि मिमीध्वं शीघ्र-  
 धावनेन परिमितान्यल्पानीव कुरुत । किञ्चाध्वनो मार्गान्  
 स्कुन्नीत स्कुम्भयत, शीघ्रगत्या पीडितान् कुरुत । काष्ठामध्व-  
 समाप्तिमाजिशिरो गच्छत । अस्मिन्मन्त्रे प्रथमभागं प्रतीक-  
 त्वेनोपादाय चतुर्थभागे काष्ठाशब्दं व्याचष्टे “वाजिनो वाजं  
 धावत काष्ठां गच्छतेत्याह । सुवर्गो वै लोकः काष्ठा । सुवर्ग-

मेव लोकं यन्ति” (ब्रा०) इति । दिग्बिशेषं विधातुं प्रसूति “सुवर्गं  
 वा एते लोकं यन्ति । य आजिं धावन्ति” (ब्रा०) इति । विधत्ते  
 “प्राञ्चो धावन्ति । प्राङ्निव हि सुवर्गो लोकः” (ब्रा०) इति ।  
 प्राञ्चः पूर्वाभिमुखाः, ऐन्द्रत्वात् स्वर्गस्य प्राग्दिग्वर्तित्वं । कल्पः ।  
 अथ रथान् धावतोऽनुमन्त्रयते ‘वाजे वाजेऽवत वाजिनो नः’  
 इति चतसृभिरनुबुद्धसमिति । तत्रेयमृक् प्रथमा “वाजे वाजे  
 ऽवत वाजिनो नो धनेषु विप्रा अमृता चतश्चाः । अस्य मध्वः  
 पिबत मादयध्वं तृप्ता यात पथिभिर्देवयानैः” इति । हे वा-  
 जिनोऽश्याः वाजे वाजे तत्तदन्ननिमित्तं धननिमित्तञ्च नो  
 ऽस्मानवत, विप्रा ब्राह्मणवत् स्वानेन शुद्धाः, अमृता मरण-  
 रहिताः अमरहिताः, चतश्चाः चतसृ सत्यं अस्य गन्तव्यदेशं  
 जानन्तः । तादृगश्याभिमानिनो हे देवाः अस्य मध्वः पिबत  
 धावनात्पूर्वं पश्चाच्चावघ्राप्यमाणं मधुसमानं नैवारचरुरसं  
 पिबत, पीत्वा च मादयध्वं हृष्टा भवत । ततस्तृप्ताः सन्तो देव-  
 यानैः पथिभिराजिं प्रति यात । अथ द्वितीया “ते नो  
 अर्वन्तो हवनश्रुतो हवं विश्वे शृण्वन्तु वाजिनः” इति । ते  
 अश्या अर्वन्तो गतिकुशलाः, हवनश्रुतोऽस्मादाकानश्रोतारो  
 वाजिनोऽन्नवन्तो विश्वे सर्वेऽपि हवमाकानमस्मद्वचनं शृण्वन्तु ।  
 अथ तृतीया “मितद्रवः सहस्रसा मेधसाता सनिथ्यवः ।  
 महो ये रत्नं समिथेषु जभिरे शं नो भवन्तु वाजिनो ह-  
 वेषु” इति । महान्तमपि पन्थानं मितमल्पमिव द्रवन्ति गच्छ-  
 न्तीति मितद्रवः, सहस्रसाः सहस्रस्य महतोऽन्नराशेः सनि-

तारो दातारः । मेधसाता यज्ञस्य प्रदातारः, सनिव्यवः  
 सनिं द्रव्यदानमस्मास्विच्छन्तः । ईदृशा येऽस्याः समिधेषु सङ्गा-  
 मेषु महो रत्नं अत्यधिकं शत्रोर्धनं जभिरे हृतवन्तः, ते वा-  
 जिनो नोऽस्माकं शं भवन्तु सुखकरा भवन्तु । अथ चतुर्थी  
 “देवताता मितद्रवः स्वर्काः । जम्भयन्तोऽहिं वृकः रक्षांसि  
 सनेम्यस्मद्युयवन्ममीवाः” इति । देवताता देवानर्हन्तीति  
 देवतातयः, मितद्रवः पूर्ववत्, स्वर्काः शीघ्रधावनेन सुष्ठु अर्च-  
 नीयाः, ते वाजिनः अहिं वृकं रक्षांसि सर्पवदरण्यवद्वाध-  
 कान् राक्षसान् जम्भयन्तः, वर्णव्यत्ययः । सनेमि क्षिप्रमेव  
 अमीवा रोगानस्मद्युयवन् अस्मन्तो वियोजितवन्तः । तदेव-  
 मध्यापकसम्प्रदायमनुसृत्य मन्त्रचतुष्टयं विभक्तं । बोधायना-  
 चार्यस्तु ते नो अर्वन्त इत्यादिर्वाजिनो हवेष्वित्यन्त एक एवं  
 मन्त्र इत्यभिप्रेत्य चतुर्थीमेष स्य वाजीत्यादिकामृचं चतुष्टये  
 ऽन्तर्भावयामास । तदीयपाठस्तु “एष स्य वाजी क्षिपणिं तुर-  
 ण्यति ग्रीवायां बद्धो अपिकच आसनि । क्रतुं दधिक्रा  
 अनु सन्तवीत्वयामङ्गाः स्यन्वापनीफणत्” इति । ग्रीवायां  
 कचे आस्ये च तत्तदुचितरज्जुविशेषैर्बद्धः सन् एषः स्यः वाजी  
 एषोऽस्यः क्षिपणिं तुरण्यति कशां त्वरयति । बद्धधा बद्धत्वात्  
 रथं भञ्जयितुमितस्ततो न गच्छति, कशायास्त्वस्याः शीघ्रं  
 धावतीत्यर्थः । दधिक्राः धारकान् मार्गावरोधकान् पाषाणा-  
 दीनपि अतिक्रामन् क्रतुं सादिनोऽभिप्रायमनु सन्तवीत्वत्  
 सम्यगनुसन्धानः । पथां मार्गाणामङ्गांसि लक्षणानि कुटि-



स्नानि निक्षोन्नतानि च वाजी अन्वापनीफणत् अनुक्रमेण  
 सृजुलं समलं चापादयन् तुरण्यतीति पूर्वचान्वयः । कल्पः ।  
 स यद्यस्मै रथभेषमाचक्षते आग्नीध्र एतान् जुहोत्युत स्नास्य  
 द्रवतसुरण्यत इति । पाठस्तु “उत स्नास्य द्रवतसुरण्यतः पर्णे  
 न वेरनु वाति प्रगर्धिनः । श्येनस्येव भ्रजतो अङ्गसं परि दधि-  
 क्रावणः सहोर्जा तरित्रतः” इति । उत स्म अपि च द्रवतो  
 गच्छतः तुरण्यतस्वरयतः प्रगर्धिनः अवधिं प्राप्तुं कांचतोऽस्या-  
 श्वस्य अङ्गसं शृङ्गारचिह्नं वस्त्रचामरादिकं परि सर्वस्मिन्नपि देहे  
 वर्तमानमनु वाति गच्छन्तमश्वमनु उत्क्षिप्तत्वेन दृश्यमानं गच्छ-  
 ति । कस्य किमिव । वेः पक्षिणः पर्णे न पक्ष इव । यथा त्वरया  
 गच्छतः पक्षिणः पक्ष उत्क्षिप्तो गच्छन्नवलोक्यते तथा धावतो  
 ऽश्वस्यालङ्काररूपं वस्त्रचामरादिकं विस्पष्टमवलोक्यते । पक्षि-  
 मात्रस्य पर्णमङ्गसस्य दृष्टान्तत्वेनाभिहितं । शीघ्रधावने श्येन-  
 दृष्टान्त उच्यते । भ्रजतो गच्छतः श्येनस्येव दधिक्रावणे धा-  
 रकपर्वताद्यतिक्रामिण ऊर्जा सहात्यन्तबलेन सह तरित्रतो  
 मृशं तरतोऽश्वस्येति योज्यं । आपस्तम्बस्त्वैवमाह ‘वाजिनो वाजं  
 धावतेति चतसृभिर्धावतोऽनुमन्त्रयतेऽग्निरेकाक्षरेणेति धावत्सू-  
 जितीर्थजमानं वाचयति लक्षणं प्राप्योदञ्च आवृत्य प्रदक्षिण-  
 मावर्तन्ते मितद्रव इति चतसृभिः प्रत्याधावतोऽनुमन्त्रयते’  
 इति । ‘वाजिनो’ ‘वि योजना’ ‘वाजे वाजे’ ‘ते नो अर्वन्तः’  
 इति चतस्रः । प्रधावतोऽनुमन्त्रणं विधत्ते “चतसृभिरनुम-  
 न्त्रयते । चत्वारि हन्दाःसि । हन्दाभिरेवैनां सुवर्गं लोकं

गयमति” (ब्रा०) इति । गायत्री त्रिष्टुप् जगत्पुनरुचिबिति वृन्दसां  
चतुष्टयं । उदङ्मुखत्वेनावृत्तिं विधत्ते “प्र वा एतेऽस्माँल्लोका-  
च्छवते । य आजिं धावन्ति । उदङ् आवर्तन्ते । अस्मादेव  
तेन लोकान्नयन्ति” (ब्रा०) इति । कल्पः । रथविमोचनीयं  
जुहोत्या मा वाजस्य प्रसवो जगम्यादिति । पाठस्तु “आ मा  
वाजस्य प्रसवो जगम्यादा द्यावापृथिवी विश्वशम्भू । आ मा  
गन्तां पितरा मातरा चा मा सोमो अमृतत्वाय गम्यात्”  
इति । वाजस्यान्नस्य प्रसव उत्पत्तिर्मां प्रत्याजगम्यादागच्छतु ।  
द्यावापृथिव्यौ च विश्वशम्भू हस्तस्य जगतः सुखं भावयन्तौ  
मां आगच्छतां । पितरा मातरा अस्मदोयः पिता माता च  
मां प्रत्यागन्तां चिरं जीवित्वाय समागच्छतां । किञ्च सोमस्यामृ-  
तत्वाय मम देवत्वजन्तने मां प्रत्यागम्यादागच्छतु । अपाम  
सोमममृता अभ्रमेति ह्यन्यत्र श्रुतं । विधत्ते “रथविमोचनीयं  
जुहोति प्रतिष्ठित्यै” (ब्रा०) इति । रथविमोकेनाश्वानामायासं  
परिहृत्य स्वयं प्रतिष्ठितो भवति । मन्त्रे वाजप्रसवोक्तेरभि-  
प्रायमाह “आ मा वाजस्य प्रसवो जगम्यादित्याह । अन्नं वै  
वाजः । अन्नमेवावरुन्धे” (ब्रा०) इति । इतरैः षोडशरथै-  
र्धावद्भ्यः कृष्णलदानं विधातुं प्रसूति “यथालोकं वा एत  
उज्जयन्ति । य आजिं धावन्ति” (ब्रा०) इति । ये रथान्तर-  
वर्तिन आजिं धावन्ति एते यथालोकं यथास्थानमुज्जयन्ति  
यस्मिन् यस्मिन् स्थाने यो यो धावति असावसौ तत्तत्स्थानं  
जयतीत्यर्थः । विधत्ते “कृष्णलं कृष्णलं वाजसृङ्गः प्रयच्छति ।

यमेव ते वाजं लोकमुञ्जयन्ति । तं परिक्रीयावरुन्धे” (ब्रा०)  
 इति । यवत्रयपरिमितं सुवर्णं कृष्णलं । वाजमन्नमुद्दिश्य सरन्ति  
 धावन्तीति वाजसूतो रथान्तरवर्तिनः । अत एवापस्तम्बः  
 ‘यजुर्थुक्तं यजमान आरोहति वाजसूत इतरान् रथान्’ इति ।  
 एकैकस्मै वाजसूते एकैकं कृष्णलं दद्यात्तेन तैः सम्पादितमन्नं  
 निवासस्थानञ्च परिक्रीय स्वाधीनं करोति । तान् षोडश  
 कृष्णलान् पुनरादायैकोक्त्य ब्रह्मणे तद्दानं विधत्ते “एकधा  
 ब्रह्मण उपहरति । एकधैव यजमाने वीर्यं दधाति” (ब्रा०) इति ।  
 चरुं विधातुं प्रसूति “देवा वा ओषधीष्याजिमयुः । ता  
 बृहस्यतिरुदजयत् । स नीवारान्निरवृणीत । तन्नीवाराणां  
 नीवारलं” (ब्रा०) इति । यथा पूर्वं प्रथमतो वाजपेययागार्थ-  
 माजिं धावतो बृहस्यतेर्जयस्तद्वदन्नायोषधीषु सारस्वीकारा-  
 याजिप्राप्तौ बृहस्यतिर्जयं प्राय्यौषधीषु सारत्वेन नीवारा-  
 नन्याभ्य ओषधीभ्यो निष्कृष्यावृणीत, निःशेषेण वृतत्वात् नी-  
 वारलं सम्यन्नं । विधत्ते “नैवारश्चरुर्भवति । एतद्वै देवानां  
 परममन्नं । यन्नीवाराः । परमेणैवास्मा अन्नाद्येनावरमन्नाद्य-  
 मवरुन्धे” (ब्रा०) इति । शाखादिभ्योऽत्यन्तपूतत्वेन नीवाराणां  
 देवान्नलं । चरोः परिमाणं विधत्ते “सप्तदशशरावो भवति ।  
 सप्तदशः प्रजापतिः । प्रजापतेरास्मै” (ब्रा०) इति । चरोः  
 सप्तदशशरावपरिमितलं पूर्वं तत्प्रचारविधौ व्याख्यातं । चरु-  
 निष्पादनोपयुक्तं द्रव्यविशेषं विधत्ते “चीरे भवति । रूचमे-  
 वास्मिन् दधाति” (ब्रा०) इति । रूचं स्वादुलं । निष्पन्ने चरौ

घृतष्णावनं विधत्ते “सर्पिष्यान् भवति मेध्यत्वाय” (ब्रा०)  
 इति । एतदेवाभिप्रेत्याश्वदेवानुद्दिश्यास्य मध्वः पिबत मादयध्व-  
 मित्यस्य मन्त्रस्यार्थो व्याख्यातः । चरोर्देवतां विधत्ते “बार्ह-  
 स्पत्यो वा एष देवतया । यो वाजपेयेन यजते । बार्हस्पत्य  
 एष चरुः” (ब्रा०) इति । कर्तव्य इत्यध्याहारः । वाजपेयथा-  
 जिना बृहस्पतिर्देवतेति तत्रत्यचरोरपि सा देवता युक्ता ।  
 कल्पः । तमेतान् यजुर्युजोऽश्वानवघ्नापयति “वाजिनो वाज-  
 जितो वाजः सरिष्यन्तो वाजं जेयन्तो बृहस्पतेर्भागमवजि-  
 घ्नत” इति । वाजजितोऽन्नं जेतुमुद्यता वाजिनो हे अश्व वा-  
 जमन्नं जेतुमाजिमुद्दिश्य सरिष्यन्तो धावनं करिष्यन्तो वाज-  
 मन्नं जेयन्तो यूयं बृहस्पतेर्भागमिमं चरुमवजिघ्नत । कल्पः ।  
 यजुर्युजोऽश्वान् प्रत्याधावतोऽवघ्नापयति “वाजिनो वाजजितो  
 वाजः ससृवाः सो वाजं जिगिवाः सो बृहस्पतेर्भागे निमृद्धं”  
 इति । यजमानार्थं रथे यजुर्भिर्मन्त्रैर्योजनीया अश्व  
 यजुर्युजः । ससृवांसः धावनं कृतवन्तः । जिगिवांसः जयं कृत-  
 वन्तः । निमृद्धं शुद्धा भवत । आपस्तम्बमते तु जिगिवांस  
 इत्यन्तो मन्त्रः, तदर्थं पूरणाय बृहस्पतेर्भागमवजिघ्नतेति पूर्व-  
 स्मान्मन्त्रादनुवर्तनीयं । अवशिष्टभागो मन्त्रान्तरं । तस्य विनि-  
 योगं स एवाह ‘बृहस्पतेर्भागे निमृद्धमिति प्रप्राथ्येषु च लेपा-  
 न्निमार्ष्टि’ इति । प्रप्राथा ओष्ठाग्राणि । आजिधावनात् पुरा  
 पश्चाच्चावघ्नापणं विधत्ते “अश्वान् सरिष्यतः ससृषश्चावघ्ना-  
 पयति । यमेव ते वाजं लोकमुज्जयन्ति । तमेवावरुन्धे” (ब्रा०)

इति । कल्पः । अथ रथान् विमुच्यमानाननुमन्तयते “इयं  
वः सा सत्या सन्धाभूद्यामिन्द्रेण समधध्वं” इति । हे रथा  
वो युष्माकमियं सन्धा आजिधावनप्रतिज्ञा सा सत्याभूत्,  
यां प्रतिज्ञामिन्द्रेणानुग्रहेण समधध्वं सम्यगधारितवन्तः ।  
इन्द्रानुग्रहायैवेन्द्रस्य वज्रोऽसीति रथमन्त्र आन्नातः । कल्पः ।  
दुन्दुभीनवस्यतोऽनुमन्तयते “अजीजिपत वनस्पतय इन्द्रं वाजं  
विमुच्यध्वं” इति । हे वनस्पतयो वनस्पतिविकारा दुन्दुभय  
इन्द्रं यागस्वामिनं वाजमन्नमुद्दिश्याजीजिपत यथा जितवान्  
भवति तथा जितवन्तः, तादृशा यूयं पूर्वं यत्र बद्धास्ततो  
विमुच्यध्वं विमुक्ता भवत । बन्धनप्रदेशस्वापस्तम्बेन दर्शितः  
‘दक्षिणस्थां वेदिश्रोण्यां सप्तदश दुन्दुभीन् प्रवध्नाति’ इति ।  
विधत्ते “अजीजिपत वनस्पतय इन्द्रं वाजं विमुच्यध्वमिति  
दुन्दुभीन् विमुञ्चति । यमेव ते वाजं लोकमिन्द्रियं दुन्दुभय  
उज्जयन्ति । तमेवावरुन्धे” (ब्रा०) इति ।

अत्र विनियोगसङ्ग्रहः ।

“देवारोहेद्रथं स्वामी ब्रह्मारोहणमन्त्रणं ।

देवेतीन्द्रा दुन्दुभीनां घोषोऽश्वाज कशाग्रहः ॥

अर्वासीति त्रिभिर्मन्त्रैर्युनक्त्यश्वत्रयं रथे ।

वाजीत्येतैर्मन्त्रयेत चतुर्भिर्धावतो रथान् ॥

मितेत्याभिष्वत्सृभिस्तान् प्रत्याधावतो रथान् ।

आ मा रथविमुक्त्याख्यं जुहुयात्, वाजिनदयात् ॥

गतेः पुरोपरिष्ठाच्च प्रापयेच्चरमश्वकान् ।



बृहादि जिघ्रतेत्यन्तो द्वितीयेऽप्यनुषज्यते ॥

बृहेति मार्षि घोणायामिधं तु रथमन्त्रणं ।

अजी दुन्दुभिमन्त्रः स्यात्, एकविंशतिरीरिताः” ॥ इति ।

अथ मीमांसा । दशमाध्यायस्य तृतीयपादे चिन्तितं ।

“यजुर्युक्तोऽध्वर्युभागं बाधते यमयत्युत ।

बाधः प्राकाशवध्नैवं पक्षे प्राप्नो नियम्यते” ॥

वाजपेये श्रूयते ‘यजुर्युक्तं रथमध्वर्यवे ददाति’ इति । तस्या-  
यमर्थः । रथशकटदासीनिष्कादीनि सप्तदशद्रव्याणि प्राकृत-  
गवाश्वादिदक्षिणाद्रव्यबाधकान्यत्र विहितानि, तेषु च प्रति-  
द्रव्यं सप्तदशसङ्ख्या विहिता । ततो रथाः सप्तदश । तेषु मुख्यं  
रथं यजमानारोहणयेन्द्रस्य वज्रोऽसीत्यादिभिर्यजुर्वेदोक्तैर्मन्त्रैः  
सज्जीकरोति, सोऽयं यजुर्युक्तो रथः, तच्च दक्षिणाकालेऽध्व-  
र्यवे दद्यादिति । प्राकाशावध्वर्यवे ददातीत्यत्र यथा चोदक-  
प्राप्तस्याध्वर्युभागस्य बाध एवमत्रापि । ननु सप्तदशद्रव्यविधा-  
नेनैव प्राकृतद्रव्यबाधः सिद्धः । वाढं । तथाप्यर्धिनः पादिन  
इत्यादिसमाख्याप्रापिता \* विषमविभागविशेषकृत्तिर्न द्रव्या-  
न्तरमात्रेण बाधितुं शक्या, विरोधिना विधान्तरस्याविधा-  
नात् । अतस्चोदकप्राप्ता येयमध्वर्योर्भागविशेषकृत्तिः सा यजुर्युक्त-  
रथरूपभागविशेषविधिना बाध्यते । तस्मादध्वर्योर्न रथा-  
न्तरभागोऽस्ति नापि शकटदास्यादिभाग इति पूर्वः पक्षः ।

\* विषमविभागविशेषकृत्तिर्नान्तरविधिमात्रेण न बाधितुं शक्या,  
विरोधि भागान्तरस्य विधानादिति तै० !

नैतद्युक्तं प्राकाशदृष्टान्तवैषम्यात् । अत्यन्तमप्राप्तौ हि प्राकाशो  
तत्र विधेयौ । यजुर्युक्तरथस्तु पक्षे प्राप्तः । तथा हि सप्तदश-  
रथान् ददातीत्युक्ते कस्य को रथ इति वीक्षायां यजमाने-  
च्छाया नियामकत्वाद्यदाध्वर्यवे तं दातुमिच्छति तदा प्रा-  
प्नोति, यदा नेच्छति तदा न प्राप्नोतीति पक्षे प्राप्तिः ।  
ततो यजुर्युक्तो यो रथः सोऽध्वर्यवेऽवश्यं देय इति नियम्यते ।  
अतो न कस्याप्यनेन बाधः ।

तत्रैव द्वितीयपादे चिन्तितं ।

“शरावैः सप्तदशभिर्यश्चरुस्तत्र मुष्टयः ।

चत्वारः सन्ति नो वात स्यादेकं मुष्टिसङ्ख्ययोः ॥

तत्किमाद्यश्चेदितत्वाच्छरावापूरणान्न सः ।

द्वितीयोऽस्त्विति चेन्नैवं द्विलोपे बाधगौरवात् ॥

तृतीयोऽस्त्वेकलोपेऽत्र धर्मः सङ्ख्यैव लुप्यतां ।

क्रियायोगान्न तद्धर्मः प्राथम्यात्सानुगृह्यतां” ॥

प्रकृतौ चतुरो मुष्टीन् निर्वपतीति मुष्टितत्सङ्ख्ये श्रुते, तथा  
वाजपेथे विद्वतिरूपः सप्तदशशरावश्चरुः श्रुतः, तत्र चरौ  
किं मुष्टिसङ्ख्ये द्वे अपि विद्येते किं वा द्वे अपि न विद्येते । आ-  
होस्त्रिदुभयोरैकमस्ति अन्यन्नास्ति । यदैकं तदापि किं मुष्टि-  
रेव किं वा सङ्ख्यैवेति संशयः । चोदकप्राप्तमुभयमस्तीत्याद्यः  
पक्षः प्राप्नोति । चतुर्भिर्मुष्टिभिः सप्तदशशरावपूरणसमर्थस्य  
चरोरनिष्पत्तेः स पक्षो न युक्तः । तर्हि मुष्टिसङ्ख्ये द्वे अपि  
बाध्येते इति द्वितीयः पक्षोऽस्त्विति चेत्, मैवमेकतरबाधेनैव

पूरणाभावपरिहारे सिद्धे सति द्वयोर्बाधे गौरवप्रसङ्गात् ।  
 नन्वत्रोपदिष्टेन शरावद्रव्येणातिदिष्टं मुष्टिद्रव्यं बाध्यते, तथा  
 सप्तदशसङ्ख्या चतुःसङ्ख्या बाध्यत इत्युभयबाधोऽवश्यम्भावी ।  
 मैवं । भिन्नविषयत्वेन बाधासम्भवात् । शरावसप्तदशसङ्ख्ये चाग-  
 सम्बद्धे मुष्टिचतुःसङ्ख्ये तु निर्वापसम्बद्धे इति विषयभेदः ।  
 कथं तर्ह्यत्र बाधप्रसङ्गः । अन्यथानुपपत्त्येति वदामः, अनुप-  
 पत्तिश्च पूरणासम्भवेन दर्शिता । पूरणञ्चैकबाधेनाप्युपपद्यते,  
 मुष्टिबाधे यथोचितं चतुःसङ्ख्यापेतैः कुडवादिभिः पूर्तिः स्यात्,  
 चतुःसङ्ख्याबाधे यथोचितमधिकसङ्ख्यापेतैर्मुष्टिभिः पूर्तिर्भवि-  
 श्यति । एवं तर्ह्येकलोप इति तृतीयः पक्षोऽस्तु, तन्न । सङ्ख्या  
 धर्मो मुष्टिर्धर्मः, तथा सति मुष्टौ लुप्ते सति निराश्रयस्य धर्म-  
 स्यासिद्धेः सङ्ख्यालोपोऽप्यवश्यम्भावी, सङ्ख्यायां तु लुप्तायां मुष्टिः  
 शक्नोत्यवस्थातुं, तस्मात् सङ्ख्यैव लुप्यतामिति प्राप्ते ब्रूमः ।  
 चतुःसङ्ख्या तावन्न मुष्टिमात्रेऽन्वेति कर्मकारकवाचिद्वितीया-  
 विभक्त्यन्तस्य चतुःशब्दस्य सहकर्मकारकेण निर्वपतिधातुना  
 सहान्वयात् । अतः सङ्ख्या न मुष्टिधर्मः । पार्णिकान्वयेन  
 तु मुष्टिविशेषणं भविष्यति । सङ्ख्यामुष्ट्योः क्रियासम्बन्धे समाने  
 सत्यपि प्रथमश्रुतत्वात् सानुगृह्यते, चरमश्रुतत्वेन दुर्बलो मुष्टि-  
 र्बाध्यत इति राङ्गान्तः ॥ ० ॥

इति माधवीये वेदार्थप्रकाशे कृष्णयजुःसंहिताभाष्ये प्रथम-  
 काण्डे सप्तमप्रपाठके ऽष्टमोऽनुवाकः ॥ \* ॥

क्षत्रस्योल्बमसि क्षत्रस्य योनिरसि जाय एहि सुवो  
 रोहाव रोहाव हि सुवरहं नावुभयोः सुवो रोक्ष्यामि  
 वाजश्च प्रसवश्चापिजश्च क्रतुश्च सुवश्च मूर्धा च व्यञ्जि-  
 यश्चान्त्यायनश्चान्त्यश्च भौवनश्च भुवनश्चाधिपतिश्च ।  
 आयुर्यज्ञेन कल्पतां प्राणो यज्ञेन कल्पतामपानः ॥ १ ॥

यज्ञेन कल्पतां व्यानो यज्ञेन कल्पतां चक्षुर्यज्ञेन  
 कल्पताः श्रोत्रं यज्ञेन कल्पतां मनो यज्ञेन कल्पतां  
 वाग्यज्ञेन कल्पतामात्मा यज्ञेन कल्पतां यज्ञो यज्ञेन  
 कल्पताः सुवर्देवाः अगन्नामृता अभूम प्रजापतेः  
 प्रजा अभूम समहं प्रजया सं मया प्रजा समहः र-  
 यस्पोषेण सं मया रायस्पोषोऽन्नाय त्वान्नाद्याय त्वा  
 वाजाय त्वा वाजजित्यायै त्वामृतमसि पुष्टिरसि प्र-  
 जननमसि ॥ २ ॥

अपानो वाजाय नव च ॥ ६ ॥

इति तैत्तिरीयसंहितायां प्रथमकाण्डे सप्तमप्रपा-  
 ठके नवमोऽनुवाकः ॥ \* ॥

अष्टमे रथधावनमुक्तं । नवमे यूपारोहणमुच्यते । कल्पः ।  
 अथ यजमानं तार्क्ष्यं परिधापयति “क्षत्रस्योल्बमसि” इति “क्षत्रस्य

योनिरसि" इति दर्भमयं पत्नीमिति । घृताक्तं वस्त्रं तार्प्यं । ह्यत्रस्य  
 राजस्थानीयस्य यजमानस्य गर्भत्वेनोपचर्यमाणस्योत्पत्तिमावरण-  
 मसि । उत्पद्यते गर्भ इति कृन्दागा आमनन्ति । हे दर्भमय पट  
 ह्यत्रस्य राजमहिषीस्थानीयस्य पत्नीशरीरस्य योनिरसि शीतनि-  
 वारणकारणमसि । तदेतत्परिधानद्वयं विधत्ते "तार्प्यं यजमानं  
 परिधापयति । यज्ञो वै तार्प्यं । यज्ञेनैवैनं समर्धयति । दर्भमयं  
 परिधापयति । पवित्रं वै दर्भाः । पुनात्येवैनं । वाजं वा एषो  
 ऽवरुह्यते । यो वाजपेयेन यजते । दोषधयः खलु वै वाजः ।  
 यद्दर्भमयं परिधापयति । वाजस्यावरुह्ये" (ब्रा० का० १। प्र० ३।  
 अ० ७) इति । तार्प्यस्य यज्ञसाधनत्वाद्यज्ञत्वं । एनं पत्नीदेहं ।  
 वाजपेययाजिनोऽन्नावरोधकामिन ओषधिरूपदर्भमयेनान्न-  
 मवरुद्धं भवति । कल्पः । अथ जायामामन्त्रयते "जाय एहि  
 सुवो रोहाव" इति "रोहाव हि सुवः" इतीतरा प्रत्याह "अहं  
 नावुभयोः सुवो रोक्ष्यामि" इति यजमान इति । स्पष्टार्थो मन्त्रः ।  
 एहीत्याह्वानस्य तात्पर्यमाह "जाय एहि सुवो रोहावेत्याह ।  
 पत्न्या एवैष यज्ञस्थान्वारम्भोऽनवच्छिद्ये" (ब्रा०) इति ।  
 आह्वानेन यजमानस्य यज्ञारम्भमनु पत्न्या अपि यज्ञारम्भे  
 सति यज्ञोऽनवच्छिन्नो भवति । पूर्वमन्त्रैः स्वर्गत्वेन निरूपितस्या-  
 रोहणीयस्य यूपस्य चोदकप्राप्तं परिमाणमपवदितुं परि-  
 माणान्तरं विधत्ते "सप्तदशारत्निर्यूपो भवति । सप्तदशः  
 प्रजापतिः । प्रजापतेरास्यै" (ब्रा०) इति । चतुर्विंशत्यङ्गुलि-  
 परिमितोऽरत्निः, सप्तदशसङ्ख्याका अरत्नयः परिमाणं यस्य



यूपस्येति विग्रहः । अन्यहुणद्वयं यूपस्य विधत्ते “तूपरश्चतु-  
 रश्रिर्भवति” (ब्रा०) इति । इतरेषां यूपानामग्रे षट्ङ्गस्थानीयः  
 काष्ठशेषोऽणीयान् चषालप्रतिमोकायावशेष्यते सोऽस्य ना-  
 स्तीति तूपरत्वं । अष्टाश्रित्वमपवादितुं चतुरश्रित्वं । चषालनाम-  
 कस्य यूपकटकस्य दारुमयत्वापवादाय विधत्ते “गौधूमं  
 चषालं । न वा एते ब्रीहयो न यवाः । यद्गौधूमाः । एवमिव  
 हि प्रजापतिः सृष्ट्यै । अथो अमुमेवासौ लोकमन्नवन्तं करो-  
 ति” (ब्रा०) इति । गौधूमं कुर्यादिति शेषः । यथा ब्रीहिभ्यो  
 यवेभ्यश्च गौधूमानां लोके प्रशस्तत्वमेवमेवान्येभ्यो देवेभ्यः  
 प्रशस्तः प्रजापतिः । किञ्च गौधूमसम्पत्त्या स्वर्गोऽन्नवान् भवति ।  
 यूपस्य वेष्टनं विधत्ते “वासोभिर्वेष्टयति । एष वै यजमानः ।  
 यद्यूपः । सर्वदेवत्यं वासः । सर्वाभिरेवैनं देवताभिः समर्धयति ।  
 अथो आक्रमणमेव तत्सेतुं यजमानः कुरुते । सुवर्गस्य लोकस्य  
 समर्थ्यै” (ब्रा०) इति । वाससां सङ्ख्यामापस्तम्ब आह ‘रश्ना-  
 काले सप्तदशभिर्वासोभिर्यूपं वेष्टयति’ इति । वाससां सर्वदेवत्यत्वं  
 “अग्नेस्तुषाधानं” (सं०।६।का०।१।प्र०।१।अ०) इत्यादौ सौमिकदीक्षा-  
 प्रकरणे विस्मृतं । आक्रमणं स्वर्गारोहणं सोपानसदृशं । कल्पः ।  
 आहवनीये जुहोत्यन्वारभ्ये यजमाने वाजश्च प्रसवस्येति द्वा-  
 दश सुवाहुतीरिति । पाठस्तु “वाजश्च प्रसवस्यापिजश्च क्रतुश्च  
 सुवश्च मूर्धा च व्यश्रियश्चान्धायनश्चान्यश्च भौवनश्च भुवनश्चा-  
 धिपतिश्च” इति । वाजादयः सर्वे मम सन्तिवति शेषः । वाजो  
 ऽन्नं । प्रसवस्तस्योत्पत्तिः । अपिजस्तस्यैव पुनः पुनरुत्पत्तिः । क्रतुः

सङ्कल्पो भोगादिविषयो यागे वा । सुवस्तुस्यैवात्पत्तौ हेतु-  
 रादित्यः । अथवा वाजादयः चैत्रादिमासानां नामविशेषाः ।  
 तदानां सर्वे ते प्रीणन्त्विति वाक्यशेषः । चकाराः परस्पर-  
 समुच्चयार्थाः, अनुक्तकालादिदेवतासमुच्चयार्था वा । विधत्ते  
 “द्वादश वाजप्रसवीयानि जुहोति । द्वादश मासाः संवत्सरः ।  
 संवत्सरमेव प्रीणाति । अथो संवत्सरमेवास्मा उपदधाति ।  
 सुवर्गस्य लोकस्य समर्थौ” (ब्रा०) इति । वाजशब्दप्रसवशब्दै-  
 येषु कर्मसु मन्त्रत्वेन श्रूयते तानि कर्माणि वाजप्रसवीयानि,  
 अन्नात्पत्तिहेतुत्वाद्वा वाजप्रसवीयत्वं । न केवलमनेन होमेन  
 संवत्सरदेवतायाः प्रीतिः किन्त्वस्य यजमानस्य स्वर्गप्राप्तये  
 संवत्सरदेवतां निःश्रेणिवदुपधानमाधारमपि करोति । कल्पः ।  
 तं दशभिः कल्पैरोहत्यायुर्यज्ञेन कल्पतामिति । तं यूपं, कल्पैः  
 कल्पशब्दोपेतैः । पाठस्तु “आयुर्यज्ञेन कल्पतां प्राणा यज्ञेन  
 कल्पतामपानो यज्ञेन कल्पतां व्यानो यज्ञेन कल्पतां  
 चक्षुर्यज्ञेन कल्पतां श्रोत्रं यज्ञेन कल्पतां मनो यज्ञेन कल्प-  
 तां वाग्यज्ञेन कल्पतामात्मा यज्ञेन कल्पतां यज्ञो यज्ञेन  
 कल्पतां” इति । आत्मा जीवः, यज्ञेन यज्ञसम्बन्धिना यूप-  
 रोहणेन । आयुरादयः स्वस्वप्रयोजनसमर्था भवन्तु । विधत्ते  
 “दशभिः कल्पैरोहति । नव वै पुरुषे प्राणाः । नाभिर्दश-  
 मी । प्राणानेव यथास्थानं कल्पयित्वा । सुवर्गं लोकमेति ।  
 एतावद्वै पुरुषस्य स्वं । यावत्प्राणाः । यावदेवास्यास्ति । तेन  
 सह सुवर्गं लोकमेति” (ब्रा०) इति । अन्यत्र सप्त वै शीर्षण्याः

प्राणा द्वाववाच्चाविति श्रुतत्वादिहापि द्विद्राभिप्रायः प्राण-  
शब्दः । अनेन कल्पमन्त्रपाठेन प्राणापानचक्षुःश्रोत्रादीन् प्रा-  
णान् स्वस्वस्थाने स्थापयित्वा तैस्तदीयस्थानैः सह स्वर्गं प्राप्नो  
भवति । कल्पः । बाह् उद्गृह्णाति “सुवर्देवाः अगन्तामृता  
अभूम प्रजापतेः प्रजा अभूम” इति । उद्गृहीताभ्यां बाह्व-  
भ्यां स्वर्गप्राप्तिमभिनयता यजमानेनेदमुच्यते । वयं स्वर्गाव-  
स्थितदेवान् प्रति अगन्त प्राप्ताः स्मः । प्राप्य चामृता देवा  
अभूम । अतः प्रजापतेः प्रीतिविषयाः प्रजा अस्मिन् भूलोके  
यज्ञानुष्ठानपरा अभूम । मन्त्रस्य चीन् भागान् पृथग्व्याचष्टे  
“सुवर्देवाः अगन्तेत्याह । सुवर्गमेव लोकमेति । अमृता  
अभूमेत्याह । अमृतमिव हि सुवर्गो लोकः । प्रजापतेः प्रजा  
अभूमेत्याह । प्राजापत्यो वा अयं लोकः । अस्मादेव तेन  
लोकान्नैति” (ब्रा०) इति । तेन तृतीयभागपाठेन भूलोकात्  
सर्वात्मना निर्गतो न भवति । कल्पः । अद्येयं लोकं प्रत्यवे-  
क्षते “समहं प्रजया सं मया प्रजा समहः रायस्योषेण सं  
मया रायस्योषः” इति । सङ्गतोऽस्मि सङ्गम्यतामिति यथा-  
योगमध्याहर्तव्यं । आशिःपरत्वेन व्याचष्टे “समहं प्रजया सं मया  
प्रजेत्याह । आशिषमेवैतामाशास्ते” (ब्रा०) इति । कल्पः । तमे-  
वमासपुटैर्घ्नन्ति “अन्नाय त्वा” इति पुरस्तादध्वर्युः “अन्नाद्याय  
त्वा” इति दक्षिणतो ब्रह्मा “वाजाय त्वा” इति पश्चाद्धेता “वा-  
जजित्यायै त्वा” इत्युत्तरत उद्गातेति । ऊषखननपांसव आसाः,  
तानश्वत्थपत्रैः पुटीकृत्य तैरासपुटैर्यूपादवरोहन्तं यजमानं

हन्युः । अत एवापस्तम्ब आह 'तमाश्रत्यैरासपुटैरुधपुटैरभयै-  
 र्वा वैश्याः प्रतिदिशमर्पयन्ति महर्त्विजो वा दीर्घवंशेषु प्रबन्ध्य'  
 इति । सामान्येन प्राणिभिर्भोज्यमन्नं, राजामात्यादिभि-  
 र्भोज्यमन्नाद्यं, तत्राप्यपूपादिविशेषो वाजः, तस्य सर्वस्थानस्य  
 सम्पादनं वाजजित्या । द्विविधं हननं क्रमेण विधत्ते "आस-  
 पुटैर्घ्नन्ति । अन्नं वा इयं । अन्नाद्येनैवैनं समर्पयन्ति । ऊषै-  
 र्घ्नन्ति । एते हि साक्षादन्नं । यदूषाः । साक्षादेवैनमन्नाद्येन  
 समर्पयन्ति" (ब्रा०) इति । ऊषाणामाधानादिसाधनत्वेन  
 पारलौकिकान्नं प्रति साक्षात्साधनत्वं । हनने प्रकारविशेषं  
 विधत्ते "पुरस्तात् प्रत्यञ्चं घ्नन्ति । पुरस्ताद्धि प्रतीचीनमन्नम-  
 द्यते" (ब्रा०) इति । हन्यमानस्य पुरस्तादवस्थितो हन्ता प्रत्यञ्चं  
 स्वाभिमुखं हन्यात् । लोकेऽपि हि पुरतोऽवस्थितात्पात्रात्  
 समादाय स्वाभिमुखं तदन्नमद्यते । एतदापस्तम्बेन स्पष्टीकृतं  
 'मुखतोऽभिघ्नन्ति हन्तारं हन्तारमभिपर्यावर्तते' इति । ता-  
 द्यमानं प्रदेशं विधत्ते "शीर्षतो घ्नन्ति । शीर्षतो ह्यन्नमद्यते"  
 (ब्रा०) इति । चतुर्दिक्षु हननं विधत्ते "दिग्भ्यो घ्नन्ति । दिग्भ्य  
 एवास्मा अन्नाद्यमवरुन्धते" (ब्रा०) इति । कल्पः । अत्रास्मै  
 प्रत्यवरोहत आसन्दीं निदधाति तस्यां बस्ताजिनमास्तृणाति  
 बस्ताजिने शतमानं हिरण्यं दक्षिणं पादं हिरण्य उपावरो-  
 हयति "अमृतमसि" इति "पुष्टिरसि प्रजननमसि" इति सव्यं  
 बस्ताजिन इति । हे हिरण्य त्वं विनाशरहितमसि न ह्यग्नौ  
 प्रक्षिप्तमपि हिरण्यं काष्ठादिवद् विनश्यति । हे बस्ताजिन त्वं

पुष्टिरसि संवत्सरे बह्वपत्यात्पादकत्वात् । एतदेवाभिप्रेत्य प्रजननमसीत्युच्यते । हिरण्येऽवरोहं विधातुं प्रसूतिं “ईश्वरो वा एष पराङ् प्रदधः । यो यूपः रोहति” (ब्रा०) इति । यूपमारूढो यजमानः पराङ् भूलोकादिमुखः प्रदधः प्रदग्धुं स्वात्मानं विनाशयितुमीश्वरः समर्थो भवति । अथवा प्रदधः प्रकर्षेण गन्तुमीश्वरः । न पुनरावर्तत इत्यर्थः । विधत्ते “हिरण्यमध्यवरोहति । अमृतं वै हिरण्यं । अमृतः सुवर्गो लोकः । अमृत एव सुवर्गो लोके प्रतितिष्ठति” (ब्रा०) इति । हिरण्यस्य परिमाणं विधत्ते “शतमानं भवति । शतायुः पुरुषः शतेन्द्रियः । आयुष्येवेन्द्रिये प्रतितिष्ठति” (ब्रा०) इति । मानशब्देन पणस्य विंशे भागोऽभिधीयते, ततः पञ्चपणपरिमितमित्युक्तं भवति । शतसङ्ख्याकाः संवत्सराः पुरुषस्यायुः । दशानां ज्ञानकर्मेन्द्रियाणां मध्ये चक्षुरादीन्द्रियस्य एकैकस्य दशसु नाडीषु वृत्तिभेदेन शतेन्द्रियत्वं । वस्त्राजिने वामपादप्रक्षेपं विधातुं प्रसूतिं “पुष्टौ वा एतद्रूपं । यदजा । त्रिःसंवत्सरस्यान्यान् पशून् परि प्रजायते” (ब्रा०) इति । संवत्सरे सकृत्प्रसवोपेतानन्यान् गवादिपशून् परित्यज्य संवत्सरे त्रिरपत्यानि प्रसूते । अतोऽस्याः पुष्टिरूपत्वं विधत्ते “वस्त्राजिनमध्यवरोहति । पुष्ट्यामेव प्रजनने प्रतितिष्ठति” (ब्रा०) इति ।

अत्र विनियोगसङ्ग्रहः ।

“तत्र तार्थं चत्र दार्थ्यं परिधत्तोऽत्र दम्पती ।

जाये स्वाभ्याङ्गयेद्भार्यां रोहा तं प्रतिवक्ति सा ॥



अहं स्वाम्याह वाजस्य जुहुयाद्वादशाहुतीः ।

आयुर्दशभिरारोहेत् स्वयं बाह्वद्भहः सुवः ॥

सं भुवं प्रेक्षतेऽन्नाय चतुर्भिस्तु महर्त्विजः ।

दिग्भ्यो घ्नन्त्यासपुटकैर्, अमृष्टपुष्टिदयात्पदे ॥

स्वर्णवस्तुत्वचोर्दद्यात् पञ्चत्रिंशत्विद्योदिताः” । इति ।

अथ मीमांसा । दशमाध्यायस्य \*चतुर्थपादे चिन्तितं ।

“तार्प्यमहतवस्त्वस्य बाधकं स्थान्न वाग्निमः ।

गुह्याच्छादनकार्येक्यादयोग्यत्वात् समुच्चयः” ॥

महाव्रते श्रूयते ‘तार्प्यं यजमानः परिधत्ते दर्भमयं पत्नी’ इति ।

प्रकृतौ ‘अहतं वासः परिधत्तः’ इति । घृताक्तं वस्तं तार्प्यमित्युच्य-

ते । ताभ्यां तार्प्यदर्भमयाभ्यां दम्पत्योरहतं वस्तं बाध्यते । कुतः ।

परिधत्त इत्यनेन प्रकृतिलिङ्गेन गुह्याच्छादनलक्षणस्य कार्यस्यैक-

त्वावगमात् । मैवं, तार्प्यदर्भमययोर्गुह्यमाच्छादयितुमयोग्यत्वात्,

परिधानं तत्रोपरितनं प्रावरणं, तत्कार्यभेदात् समुच्चयः ।

द्वतीयाध्यायस्य प्रथमपादे चिन्तितं ।

“भवेत् सप्तदशारत्निर्वाजपेयस्य यूपकः ।

उन्मानं द्रव्यगं वाजपेयस्याहुं पशोरुत ॥

आनन्तर्यात् प्रकरणात् कर्माहुं, षोडशिन्यदः ।

ऊर्ध्वपात्रे खादिरेऽग्रे संयुज्यान्वेति कर्मणा ॥

यूपद्वारा पशोरहुं पशुद्वारा च कर्मणः ।

सौमिकत्वाद्वाजपेये यूपो नास्ति पशुं विना” ॥

\* द्वतीयपाद इति काशीसूक्तपुस्तकपाठः ।

वाजपेयप्रकरणे श्रूयते, सप्तदशारत्निर्वाजपेयस्य यूपो  
भवतीत्यत्र यूपद्रव्यगतं सप्तदशारत्निशब्देदितं यदूर्ध्वमानं  
तद्वाजपेयकर्मणोऽङ्गं सप्तदशारत्निशब्दवाजपेयशब्दयोरानन्त-  
र्यात् प्रकरणञ्चैवमनुगृह्यते । यदि कर्मणः साक्षादूर्ध्वमानं  
न सम्भवेत् तर्हि वाजपेयगतं खादिरमूर्ध्वं यत् षोडशिपात्रं  
तस्मिन्नद उन्मानं सम्वध्य तद्वारा कर्मणान्वेतीति प्राप्ते ब्रूमः ।  
सप्तदशारत्निर्यूप इति सामानाधिकरण्याद्यूपेन साक्षात्  
सम्बध्यते । तस्य च यूपस्य पञ्चङ्गत्वात् उन्मानं यूपद्वारा पशो-  
रङ्गं भवति । तस्यापि पशोर्वाजपेयाङ्गत्वात् पशुद्वारा कर्म-  
णोऽङ्गं । यद्यपि वाजपेययूपशब्दयोरानन्तर्यमस्ति तथापि  
वाजपेयस्य सोमयागतया साक्षाद्यूपसम्बन्धाभावात् पशुव्य-  
वधानमभ्युपेयं । वाजपेयस्येति षष्ठ्याः सम्बन्धमात्रवाचित्वेन  
व्यवहितसम्बन्धमप्यसावभिधत्ते । देवदत्तस्य नप्तेति प्रयोगवत् ।  
यत् सप्तदशारत्निर्वाजपेयशब्दयोरानन्तर्यं यच्च प्रकरणं तदु-  
भयं न विरुद्धं पञ्चङ्गत्वेऽप्यन्ततो वाजपेयाङ्गत्वाङ्गीकारात् ।  
किञ्च पूर्वपक्षे यूपशब्देन षोडशिपात्रं लक्षणीयं, सिद्धान्ते तु  
नासौ दोषः ।

तत्रैवाष्टमपादे चिन्तितं ।

“वाचयेत् स्वामिनं ज्ञाज्ञौ वाचनीयो ज्ञ एव वा ।

अविशेषादुभौ, ज्ञस्य स्वामित्वाद्वाचयेदमुं” ॥

वाजपेये श्रूयते, ऋषीर्यजमानं वाचयतीति । आयुर्यज्ञेन  
कल्पतामित्यादयो मन्त्राः ऋषयः । तत्र मन्त्रतदर्थमभिज्ञम-

नभिज्ञञ्चोभार्वापि वाचयेत्, विज्ञं वा वाचयेदित्येवं संशयः ।  
विशेषस्याश्रवणादनभिज्ञं, तदैव शिञ्चयित्वापि वाचयितुं शक्य-  
त्वादिति चेत्, मैवं । अध्ययनविधिवत्तादधीतवेदवेदार्थस्यैव  
यजमानत्वात् । तस्मादभिज्ञमेव वाचयेत् ॥ ० ॥

इति माधवीये वेदार्थप्रकाशे कृष्णयजुःसंहिताभाष्ये प्रथम-  
काण्डे सप्तमप्रपाठके नवमोऽनुवाकः ॥ \* ॥

वाजस्येमं प्रसवः सुपुवे अग्ने सोमः राजानमोष-  
धीषु । ता अस्मभ्यं मधुमतीर्भवन्तु वयः राष्ट्रे जा-  
ग्रियाम पुरोहिताः । वाजस्येदं प्रसव आबभूवेमा च  
विश्वा भुवनानि सर्वतः । स विराजं पर्येति प्रजानन्  
प्रजां पुष्टिं वर्धयमानो अस्मे । वाजस्येमां प्रसवः  
शिश्रिये दिवमिमा च विश्वा भुवनानि सम्राट् ।  
अदित्सन्तं दापयतु प्रजानन् रयिं ॥ १ ॥

च नः सर्ववीरां नियच्छतु । अग्ने अच्छा वदेह नः  
प्रति नः सुमना भव । प्र णो यच्छ भुवस्पते धनदा  
असि नस्त्वं । प्र णो यच्छत्वयिमा प्र भगः प्र वृहस्पतिः

प्र दे॒वाः प्रोत॑ सू॒नृता॒ प्र वाग्दे॒वी द॑दातु नः । अ॒र्य-  
म॒णं वृ॒हस्पति॑मिन्द्रं दानाय चोदय । वाचं विष्णुः  
सर॑स्वतीः सवि॒तारं ॥ २ ॥

च वा॒जिनं । सोमः॑ रा॒जानं॑ वरु॒णम॒ग्निम॒न्वार॑भा-  
महे । आ॒दि॒त्यान् विष्णुः॑ सूर्यं ब्र॒ह्माणं॑ च वृ॒हस्पतिं॑ ।  
दे॒वस्य॑ त्वा सवि॒तुः प्र॑स॒वेऽश्वि॑नोर्वा॒हुभ्यां॑ पू॒ष्णो ह॑स्ता-  
भ्याः सर॑स्वत्यै वा॒चो य॒न्तुर्य॒न्त्रेणा॒ग्नेस्त्वा सा॒म्राज्ये-  
ना॒भिषि॑ञ्चामीन्द्रस्य वृ॒हस्पते॑स्त्वा सा॒म्राज्येना॒भिषि॑-  
ञ्चामि ॥ ३ ॥

र॒यिः सवि॒तारः॑ षट्चिः॑श्च ॥ १० ॥

इति तैत्तिरीयसंहितायां प्रथमकाण्डे सप्तमप्रपा-  
ठके दशमोऽनुवाकः ॥ \* ॥

नवमे चूपारोहणमुक्तं, दशमेऽन्नहोमा उच्यन्ते । कल्पः ।  
अथास्यैतत्पुरस्तादौदुम्बरे द्रोणे सर्वौषधमाज्येन समुदायुतं  
भवति तस्यौदुम्बरेण खुवेणोपघातं सप्तान्नहोमान् जुहोति  
वाजस्येमं प्रसवः सुषुवे अग्रे सोममिति । तत्रेयमृक् प्रथमा  
“वाजस्येमं प्रसवः सुषुवे अग्रे सोमः राजानमोषधीष्वसु । ता  
अस्मभ्यं मधुमतीर्भवन्तु वयः रात्रे जाग्रियाम पुरोहिताः”  
इति । वाजस्यान्नस्रोत्पादकः परमेश्वर ओषधीषु असु च

सारभूतमिमं सोमं वल्लोरूपं राजानं दीप्तिमन्तं पदार्थं अग्ने  
 सृष्ट्यादौ सुपुवे उत्पादयामास । ताञ्च ओषधयः आप-  
 स्वास्रदर्थं मधुमतीः माधुर्योपेता भवन्तु । वयमप्यस्मिन् राष्ट्रे  
 पुरोहिताः चागानुष्ठानादौ पुरोगामिनो जाग्रियाम जाग-  
 रुका भूयास्र । अथ द्वितीया “वाजस्येदं प्रसव आबभूवेमा  
 च विश्वा भुवनानि सर्वतः । स विराजं पर्येति प्रजानन् प्रजां  
 पुष्टिं वर्धयमानो अस्मे” इति । वाजस्य प्रसवः परमेश्वर इद-  
 मनुष्ठीयमानं कर्म आबभूव भावितवान् उत्पादितवान् ।  
 इमानि सर्वाणि भुवनानि सर्वत उत्पादितवान् । स परमेश्वरः  
 अस्मे अस्मदर्थं प्रजां पुष्टिं च वर्धयमानः, प्रजानन् अस्मद-  
 भिप्रायं प्रकर्षेण जानानो विराजं ह्वयमानमन्नं पर्येति सर्वतः  
 प्राप्नोतु । अन्नं वै विराडिति श्रुतिः । अथ तृतीया “वाज-  
 स्येमां प्रसवः शिश्रिये दिवमिमा च विश्वा भुवनानि सघाट् ।  
 अदित्सन्तं दापयतु प्रजानन् रयिं च नः सर्ववीरां नियच्छ-  
 तु” इति । वाजस्य प्रसव ईश्वर इमां दिवमिमानि चान्यानि  
 सर्वाणि भुवनानि शिश्रिये आश्रितवान् । सर्वेषाञ्च  
 भुवनानां राजा भूत्वा अदित्सन्तं हविर्दातुमनिच्छन्तं मां  
 प्रजानन् मदीयबुद्धिप्रेरणेन हविर्दापयतु । ततो नोऽस्मभ्यं  
 सर्ववीरां पुत्रभृत्यादयः सर्वे वीराः यस्याः सा सर्ववीरा,  
 तादृशीं रयिं धनं च नियच्छतु नियमेन ददातु । अथ  
 चतुर्थी “अग्ने अच्छा वदेह नः प्रति नः सुमना भव । प्र णो  
 यच्छ भुवस्यते धनदा असि नखं” इति । हे अग्ने इह-



अस्मिन् कर्मणि नो ऽस्माकमच्छा अभिमुख्येन वद दितं  
 कथय । नो ऽस्मान् प्रति सुमनाः करुणार्द्रचित्तो भव । हे  
 भुवस्यते भूमिपते नो ऽस्मभ्यं प्रकर्षेण यच्छ धनं देहि,  
 यस्मात्त्वमस्मात्त्वामी सन् नो ऽस्मभ्यं धनदा असि । अथ  
 पञ्चमी “प्र णो यच्छत्वर्चमा प्र भगः प्र बृहस्पतिः । प्र देवाः  
 प्रोत स्रुता प्र वाग्देवी ददातु नः” इति । षड्विः प्रशब्दैः  
 प्रयच्छत्विति प्रददात्वित्यन्वये सति एतानि षड्वाक्यानि भव-  
 न्ति । अर्थमभगबृहस्पतयो देवेषूत्तमत्वात् विप्रपरिव्राजकन्या-  
 येन पृथग् निर्दिश्यन्ते । तेभ्योऽन्ये तत्र देवशब्देनोच्यन्ते । ते  
 सर्वे नो ऽस्मभ्यं धनं प्रयच्छन्तु । उत अपि च स्रुता प्रिय-  
 वागभिमानिनी देवता या चान्यवाङ्मात्राभिमानिनी देवता  
 ते उभे धनं प्रयच्छतां । अथ षष्ठी “अर्थमणं बृहस्पतिमिन्द्रं  
 दानाय चोदय । वाचं विष्णुं सरस्वतीं सवितारं च  
 वाजिनं” इति । हे ईश्वर पुनरस्मभ्यं दातुं धनस्य दा-  
 नायार्थमादीन् चोदय प्रेरय । वाक्सरस्वत्योः पूर्वोक्तस्रुता-  
 वाचोरिव भेदो द्रष्टव्यः । वाजिनं अन्नाधिपतिं । अथ सप्तमी  
 “सोमं राजानं वरुणमग्निमन्वारभामहे । आदित्यान् विष्णुं  
 सूर्यं ब्रह्माणञ्च बृहस्पतिं” इति । वयं सोमराजादीन् प्रथमतः  
 कर्मरत्नकाननुष्ठप्य पश्चादारभामहे, अतस्ते सर्वे ऽनुग-  
 हन्तु । विधत्ते “सप्तान्नहोमान् जुहोति । सप्त वा अन्नानि ।  
 यावन्त्येवान्नानि । तान्येवावरुन्धे । सप्त याम्या ओषधयः ।  
 सप्तारणाः । उभयोषामवरुन्धे” (ब्रा०।का०१।प्र०३।अ० ८)

अन्नहेतूनामोषधीनां सप्तत्वात्तत्कार्याणामन्नानामपि सप्तत्वं ।  
 ओषधीनां सप्तत्वमापस्तम्बोऽग्निचयने दर्शयति 'तिलमाष-  
 त्रीहिचवाः प्रियङ्गुणवा गोधूमाः वेणुः श्यामाका नीवारा  
 जर्तिलाश्च गवोधुका अरण्यजा मार्कटका विज्ञेया गार्मुतसप्तमाः  
 कुलत्स्यसप्तमा वा सप्त ग्राम्याः कृष्टे सप्तारण्या अकृष्टे' इति । एकै-  
 कस्यान्नस्य पृथगेव होमं विधत्ते "अन्नस्यान्नस्य जुहोति । अन्न-  
 स्यान्नस्यावरुध्यै" (ब्रा०) इति । इमं पक्षमापस्तम्बो दर्शयति  
 'वाजप्रसवीयं जुहोति सप्त ग्राम्या ओषधयः सप्तारण्याः  
 पृथगन्नानि द्रवीकृत्यौदुम्बरेण सुवेण वाजस्येन प्रसवः सुषुव  
 इति ग्राम्याणि ऊत्वारण्यानि जुहोति' इति । इदानीं वा-  
 धायनाभिमतं सर्वाण्येकीकृत्य होमं विधत्ते "यद्वाजपेय-  
 याज्यनवरुद्धस्याश्रीयात् । अवरुद्धेन व्युध्येत । सर्वस्य समवदाय  
 जुहोति । अनवरुद्धस्यावरुध्यै" (ब्रा०) इति । होमकाले यद-  
 न्नमवरुद्धं स्वीकृतं तदुपेत्य यदस्वीकृतं वाजपेययाजी काला-  
 न्तरेऽश्रीयात्, तदानीमुपेक्षितेन यागकालीनेनान्नेनासौ वि-  
 युक्तो भवेत् । अतः सर्वमेकीकृत्य होमे सर्वस्यापि यागकाले  
 स्वीकृतत्वेन दोषापादकमस्वीकृतं किञ्चिन्न भवेत् । अतो  
 ऽस्वीकृतस्य सर्वस्यापि यागकाले स्वीकाराय मिलित्वा होम  
 इत्यर्थः । होमे साधनविशेषं विधत्ते "औदुम्बरेण सुवेण  
 जुहोति । ऊर्वा अन्नमुदुम्बरः । ऊर्ज एवान्नाद्यस्यावरुध्यै" (ब्रा०)  
 ऊर्वा अन्नं बलप्रदमेवान्नं । अत एव देशविशेषे बह्व्यते\* ।

\* बह्नात्रियत इति तै० । किन्तु बह्व्यद्यत इति युक्तोऽर्थः ।

कल्पः। अथ यजमानायतने कृष्णाजिनं प्राचीनग्रीवमुत्तरलोमा-  
स्तृणाति । तद् यजमानं प्राञ्चमुपवेश्य सुवर्णरजताभ्यां रुक्मा-  
भ्यां पर्युपास्य पुरस्तात् प्रत्यञ्चमभिषिञ्चति शीर्षतोऽभिषि-  
ञ्चत्यामुखादन्ववस्त्रावयति “देवस्य त्वा सवितुः प्रसवेऽश्वि-  
नोर्बाहुभ्यां पूषो हस्ताभ्यां सरस्वतौ वाचो यन्तुर्यन्त्रेणाग्ने-  
स्त्वा साम्राज्येनाभिषिञ्चामीन्द्रस्य त्वा बृहस्पतेस्त्वा साम्राज्ये-  
नाभिषिञ्चामि” इति । अत्रेन्द्रस्येत्यस्मिन्मध्यममन्त्रे अनुषङ्ग-  
सूचनायानाम्नातोऽपि त्वाशब्दः सूत्रकारेण पठितः । देवस्य  
त्वेत्यादिर्याख्यातः । या सरस्वती वाग्विशेषदेवता या च वाक्-  
शब्दाभिहिता वाक्सामान्यदेवता यश्चान्तर्यामी यन्तृशब्द-  
वाचो योऽप्यग्निस्तेजःप्रदः, तेषां यन्त्रेण नियमनेनानुज्ञया  
साम्राज्यनिमित्तं त्वामभिषिञ्चामि । इन्द्रस्येत्येतावानेवान्नातो  
द्वितीयो मन्त्रः, स च पूर्वोत्तरभागयोरनुषङ्गेण व्याख्यातव्यः ।  
बृहस्पतेरित्यादौ तृतीयमन्त्रे पूर्वभागोऽनुषङ्गनीयः । देवस्य  
त्वेत्येतस्मिन्नन्त्रभागे प्रसवपदाभिप्रायमाह “देवस्य त्वा सवितुः  
प्रसव इत्याह । सवितुः प्रसूत एवैनं ब्रह्मणा देवताभिरभिषि-  
ञ्चति” (ब्रा०) इति । ब्रह्मणा मन्त्रेण प्रतिपाद्याभिरिति शेषः ।  
सर्वौषधिरसमभिषेकद्रव्यत्वेन विधत्ते “अन्नस्यान्नस्याभिषिञ्च-  
ति । अन्नस्यान्नस्यावरुध्यै” (ब्रा०) इति । प्रक्रारविशेषं विधत्ते  
“पुरस्तात् प्रत्यञ्चमभिषिञ्चति । पुरस्ताद्धि प्रतीचीनमन्नमच्यते ।  
शीर्षतोऽभिषिञ्चति । शीर्षतो ह्यन्नमच्यते” (ब्रा०) इति ।  
आसपुटाघातविषयवाक्यवद् व्याख्येयं । गुणान्तरं विधत्ते “आ-

मुखादन्ववस्त्रावयति । मुखत एवास्त्रा अन्नाद्यं दधाति” (ब्रा०)  
 इति । शिरस आरभ्यानुलोम्येन मुखपर्यन्तमेवावस्त्रावयेत् न  
 त्वधः । मन्त्रेष्वग्नीन्द्रवृहस्यतिशब्दतात्पर्यं व्याचष्टे “अग्नेस्त्वा  
 साम्राज्येनाभिषिञ्चामीत्याह । एष वा अग्नेः सवः । तेनैवैनम-  
 भिषिञ्चति । इन्द्रस्य त्वा साम्राज्येनाभिषिञ्चामीत्याह । इन्द्रि-  
 यमेवास्मिन्नेतेन दधाति । वृहस्यतेस्त्वा साम्राज्येनाभिषिञ्चा-  
 मीत्याह । ब्रह्म वै देवानां वृहस्यतिः । ब्रह्मणैवैनमभिषिञ्च-  
 ति” (ब्रा०) इति । एष ओषधिरसेऽग्नेः सवः अग्निना प्रेरितः ।  
 अतोऽग्निशब्दमुच्चारयन्नग्निसम्बन्धेन तेनैव रसेनाभिषिञ्चति ।  
 एष वा इन्द्रस्य सवः, वृहस्यतेः सव इत्यनुमन्त्रेण । विधत्ते  
 “सोमयद्वाऽश्वावदानीयानि चत्विर्गभ्य उपहरन्ति । अमुमेव  
 तैर्लोकमन्नवन्तं करोति । सुरायद्वाऽश्वानवदानीयानि च  
 वाजसृङ्गः । इममेव तैर्लोकमन्नवन्तं करोति । अथो उभयी-  
 श्वेवाभिषिञ्चते” (ब्रा०) इति । पशोर्यान्ववदानीयानि हृद-  
 यादीनि, हृदयस्याग्रेऽवद्यतीत्यादिश्रुतेः, तानीडायामवत्ता-  
 नि सोमयद्वांश्च चत्विर्गभ्यः प्रयच्छेत् । शिर आदीन्यनवदा-  
 नीयानि, न शीर्ष्णाऽवद्यतिं नांसयोरित्यादिश्रुतेः । तानि  
 सुरायद्वांश्च वाजसृङ्गः रथान्तरैः षोडशभिराजिधावनं कृत-  
 वज्जो वैश्वेभ्यः प्रयच्छेत् । एवं सत्युभयीषु दैवीषु मानुषीषु च  
 प्रजास्त्रयमभिषिक्तो भवति । विधत्ते “विमाथं कुर्वते वाज-  
 सृतः । इन्द्रियस्यावरुद्धौ” (ब्रा०) इति । विशेषेण मथनमालो-  
 डनं कलहो विमाथः । पानवश्चनटनायाभिनयं विमाथं

कुर्युः । सवनत्रये स्तोत्रेषु ऋग्विशेषं विधत्ते “अनिरुक्ताभिः  
 प्रातःसवने स्तुवते । अनिरुक्तः प्रजापतिः । प्रजापतेराष्ट्यै ।  
 वाजवतीभिर्माध्यन्दिने । अन्नं वै वाजः । अन्नमेवावरुन्धे । शि-  
 पिबिष्टवतीभिस्तृतीयसवने । यज्ञो वै विष्णुः । पशवः शिपिः ।  
 यज्ञ एव पशुषु प्रतितिष्ठति” (ब्रा०) इति । अनिरुक्ताभिर-  
 व्यक्तदेवताकाभिर्ऋग्भिः साकल्येन तन्महिम्नो वक्तुमशक्यत्वात्  
 प्रजापतिरनिरुक्तः, वाजशब्दोपेता ऋचो वाजवत्यः, शिपि-  
 बिष्टशब्दोपेता ऋचः शिपिविष्टवत्यः, ताः सर्वाः सामवेदे द्रष्ट-  
 व्याः । विष्टशब्दो विष्णुपर्यायः सन् अत्र फलव्यापिनं यज्ञ-  
 माचष्टे, शिपिशब्दः पशुवाची । अतः शिपिविष्टवतीभिर्ऋग्भि-  
 र्यज्ञे पशुषु च प्रतितिष्ठत्येव । सामविशेषं विधत्ते “बृहदन्त्यं  
 भवति । अन्तमेवैनं श्रियै गमयति” (ब्रा०) इति । अन्ति-  
 मस्य स्तोत्रस्य यदन्यं साम तद्बृहद्गायेत्, तेन गानेनैनं  
 यजमानं श्रियै सम्पत्सिद्धये यज्ञस्थानं समाप्तिं प्रापितवान्  
 भवति ।

अत्र विनियोगसङ्ग्रहः ।

“वाज सप्तभिरन्नस्य होमो देव यजुस्तयात् ।

अभिषिञ्चेत्सामिनं तं दशमन्त्रा इहोदिताः” ॥ इति ।

इति माधवीये वेदार्थप्रकाशे कृष्णयजुःसंहिताभाष्ये प्रथम-  
 काण्डे सप्तमप्रपाठके दशमोऽनुवाकः ॥ \* ॥





अग्निरेकाक्षरेण वाचमुदजयदश्विनौ द्वाक्षरेण  
 प्राणापानाबुदजयतां विष्णुस्त्यक्षरेण चीन् लोकानुद-  
 जयत्सोमश्चतुरक्षरेण चतुष्पदः पशूनुदजयत्पूषा प-  
 च्चाक्षरेण पङ्क्तिमुदजयद्वाता षडक्षरेण षडृतूनुदजय-  
 न्मरुतः सप्ताक्षरेण सप्तपदाः शक्रोमुदजयद्बृहस्पति-  
 रष्टाक्षरेण गायत्रीमुदजयन्मित्रो नवाक्षरेण चिद्वतः  
 स्तोममुदजयत् ॥ १ ॥

वरुणो दशाक्षरेण विराजमुदजयदिन्द्र एकादशा-  
 क्षरेण त्रिष्टुभमुदजयद्विष्टे देवा द्वादशाक्षरेण जग-  
 तीमुदजयन्वसवस्त्रयोदशाक्षरेण त्रयोदशः स्तोममुद-  
 जयन् रुद्राश्चतुर्दशाक्षरेण चतुर्दशः स्तोममुदजयन्ना-  
 दित्याः पञ्चदशाक्षरेण पञ्चदशः स्तोममुदजयन्नदि-  
 तिः षोडशाक्षरेण षोडशः स्तोममुदजयत्प्रजापतिः  
 सप्तदशाक्षरेण सप्तदशः स्तोममुदजयत् ॥ २ ॥

चिद्वतः स्तोममुदजयत् षट्चत्वारिंशच्च ॥ ११ ॥

इति तैत्तिरीयसंहितायां प्रथमकाण्डे सप्तमप्रपा-  
 ठक एकादशोऽनुवाकः ॥ \* ॥

दशमे ऽब्रह्म उक्तः । एकादश उज्जितिमन्त्रा उच्यन्ते ।

कल्पः । अथ यजमानमन्वाख्याय उज्जितीर्वाचयत्यग्निरेका-

चरेण वाचमुदजयदिति सप्तदशेति । पाठस्तु “अग्निरेका-  
 चरेण वाचमुदजयदश्विनौ ह्यचरेण प्राणापानावुदजयतां  
 विष्णुस्त्यचरेण चीन् लोकानुदजयतोमञ्चतुरचरेण चतुष्पदः  
 पशूनुदजयत्पूषा पञ्चाचरेण पङ्क्तिमुदजयद्वाता षडचरेण  
 षड्वृत्तनुदजयन्मरुतः सप्ताचरेण सप्तपदाः शक्ररीमुदजयद्बृह-  
 त्यतिरष्टाचरेण गायत्रीमुदजयन्मित्रो नवाचरेण त्रिवृतः  
 सोममुदजयद्रुणे दशाचरेण विराजमुदजयदिन्द्र एकाद-  
 शाचरेण त्रिष्टुभमुदजयद्विश्वे देवा द्वादशाचरेण जगतीमुद-  
 जयन् वसवस्तथोदशाचरेण त्रयोदशः सोममुदजयन् रुद्राश्च-  
 तुर्दशाचरेण चतुर्दशः सोममुदजयन्नादित्याः पञ्चदशाचरेण  
 पञ्चदशः सोममुदजयन्नदितिः षोडशाचरेण षोडशः सो-  
 ममुदजयत्प्रजापतिः सप्तदशाचरेण सप्तदशः सोममुदजयत्”  
 इति । आश्रावयेत्यादिके सप्तदशाचरे मन्त्रसङ्ख्ये एकैकाचरवृद्ध्या  
 तत्तन्मन्त्रं पठित्वा तत्सामर्थ्यादन्यादयो वागादीनुदजयन् ।  
 अथवा विध्यन्तर एकाचरो मन्त्रः शास्त्रप्रसिद्ध्या वागग्निवीजं\*  
 तेन एकाचरमन्त्रेणाग्नेर्वागुज्जयः । ह्यचरेणाजपामन्त्रेण प्राणा-  
 पानात्मकेनाश्विनोः प्राणापानोज्जयः । एवमन्येऽपि अक्षरादि-  
 मन्त्रा यथायोगमुज्जेयाः । मन्त्राक्षरसङ्ख्यानुसारेण लोकत्रया-  
 दिजयो विज्ञेयः । त्रिवृत्सोमगतानामृचां नवसङ्ख्योपेतत्वात्  
 तज्जयो द्रष्टव्यः । त्रयोदशसोमादावपि तिस्रणामृचामावृ-  
 त्तिविशेषेण तत्तत्सङ्ख्या द्रष्टव्या । एतदुज्जितिविधिस्तु ता वा

एता उज्जितयो व्याख्यायन्त इत्येतादृशः पूर्वमेवास्माभि-  
र्व्याख्यातः सोऽयमत्र उत्कर्षणीयः ।

अत्र विनियोगसङ्ग्रहः ।

“अग्निः सप्तदशान्नाता उज्जितीर्वाचयेदमूः ।

यजमानं रथेष्वेषु धावत्क्षध्वर्युरादरात्” ॥

इति माधवीये वेदार्थप्रकाशे कृष्णयजुःसंहिताभाष्ये प्रथम-  
काण्डे सप्तमप्रपाठक एकादशोऽनुवाकः ॥ \* ॥

उपयामगृहीतोऽसि नृषदं त्वा द्रुषदं भुवनसद-  
मिन्द्राय जुष्टं गृह्णाम्येष ते योनिरिन्द्राय त्वोपयाम-  
गृहीतोऽस्यसुषदं त्वा घृतसदं व्योमसदमिन्द्राय जुष्टं  
गृह्णाम्येष ते योनिरिन्द्राय त्वोपयामगृहीतोऽसि घृ-  
थिविषदं त्वानरिक्षसदं नाकसदमिन्द्राय जुष्टं गृह्णाम्येष  
ते योनिरिन्द्राय त्वा । ये ग्रहाः पञ्चजनीना  
येषां तिस्रः परमजाः । दैव्यः कोशः ॥ १ ॥

समुज्जितः । तेषां विशिप्रियाणामिषमूर्जः समग्रभी-  
मेष ते योनिरिन्द्राय त्वा । अपाः रसमुदयसः स्वर्ग-

रश्मिः समाभृतं । अपाः रसस्य यो रसस्तं वो गृह्णा-  
 म्युत्तममेष ते योनिरिन्द्राय त्वा । अया विष्ठा जनयन्  
 कर्वराणि स हि घृणिरुर्वराय गातुः । स प्रत्युदैर्घ्रुणो  
 मध्वो अग्रः स्वायां यत्तनुवां तनूमैरयत । उपयाम-  
 गृहीतोऽसि प्रजापतये त्वा जुष्टं गृह्णाम्येष ते योनिः  
 प्रजापतये त्वा ॥ २ ॥

कोशस्तनुवां त्रयोदश च ॥ १२ ॥

इति तैत्तिरीयसंहितायां प्रथमकाण्डे सप्तमप्रपा-  
 ठके द्वादशोऽनुवाकः ॥ \* ॥

एकादश उज्जितिमन्त्रा उक्ताः । द्वादशेऽतिग्राह्यमन्त्रा  
 उच्यन्ते । कल्पः । आग्रयणं गृहीत्वा पञ्चैन्द्रानतिग्राह्यान् गृह्णा-  
 त्युपयामगृहीतोऽसि नृषदं त्वा द्रुषदमित्येताभिः पञ्चभिरि-  
 ति । तत्र प्रथममन्त्रपाठस्तु “उपयामगृहीतोऽसि नृषदं त्वा  
 द्रुषदं भुवनसदमिन्द्राय जुष्टं गृह्णाम्येष ते योनिरिन्द्राय त्वा”  
 इति । हे प्रथमातिग्राह्य त्वमुपयामेन पृथिव्यात्मकेन पात्रेण  
 गृहीतोऽसि । इयं वा उपयाम इति पूर्वमुदाहृतं । मनुष्येषु  
 वनस्पतिषु भुवनेषु स्वामित्वेनावस्थितमिन्द्राय प्रियं त्वां गृह्णा-  
 मि । एष खरप्रदेशस्ते स्थानं तस्मादिन्द्राय त्वामत्र साद-  
 यामि । एष इत्यादिः सादनमन्त्रः । नृषदमित्यादिपदाभि-

प्राथमाह “नृषदं त्वेत्याह । प्रजा वै नृन् । प्रजानामेवैतेन  
सूयते । द्रुषदमित्याह । वनस्यतथो वै द्रु । वनस्यतीनामेवैतेन  
सूयते । भुवनसदमित्याह । यदा वै वसीयान् भवति । भुव-  
नमगन्निति वै तमाहुः । भुवनमेवैतेन गच्छति” (ब्रा०१का०।  
३प्र०।६अ०) इति । नृन् नरः तेषु सीदतीति नृषत् तं नृष-  
दं । एतेन यजुःपाठेन प्रजानां मध्ये सूयते स्वामित्वेनाभि-  
षिच्यते । यदा लोके वसीयान् धनाढ्यो भवति तदा तं  
पुरुषं स्वामित्वेन कृत्स्नं भुवनमगन् प्राप्तवानिति जना आहुः ।  
अथ द्वितीयग्रहमन्त्रः “उपयामगृहीतोऽस्मिषुषदं त्वा घृत-  
सदं व्योमसदमिन्द्राय जुष्टं गृह्णाम्येष ते योनिरिन्द्राय त्वा”  
इति । पूर्ववद्भाष्येयं । एतदेवाभिप्रेत्य तथैव व्याचष्टे “असु-  
षदं त्वा घृतसदमित्याह । अपामेवैतेन घृतस्य सूयते । व्योम-  
सदमित्याह । यदा वै वसीयान् भवति । व्योमागन्निति वै  
तमाहुः । व्योमेवैतेन गच्छति” (ब्रा०) इति । अश्वित्यादि-  
पाठेन तत्स्वामित्वेनाभिषेकः । धनाढ्यस्य व्योमगामित्वं नाम  
गजाश्वारोहणं । अथ तृतीयग्रहमन्त्रः “उपयामगृहीतो  
ऽसि पृथिविषदं त्वान्तरिक्षसदं नाकसदमिन्द्राय जुष्टं गृह्णाम्येष  
ते योनिरिन्द्राय त्वा” इति । पूर्ववद्भाष्ये “पृथिवि-  
षदं त्वान्तरिक्षसदमित्याह । एषामेवैतेन लोकानां सूयते ।  
तस्माद्वाजपेययाजी न कञ्चन प्रत्यवरोहति । अपीव हि देव-  
तानां सूयते । नाकसदमित्याह । यदा वै वसीयान् भवति ।  
नाकमगन्निति वै तमाहुः । नाकमेवैतेन गच्छति” (ब्रा०) इति ।



तस्मादयं वाजपेययागेनाग्न्यादिदेवतानामपि मध्ये ऽभिषिक्त  
 इव भवति । अग्नेस्त्वा साम्राज्येनाभिषिञ्चामीत्यादिमन्त्रेषु  
 अग्न्यादीनां यत्तत्साम्राज्यं तेन निमित्तेनाभिषेकस्योक्तत्वात्  
 न प्रत्यवरोहति । अपि तस्माद्देवतानां मध्ये ऽभिषिक्तत्वात्  
 देववदेव कमपि मनुष्यं प्रति गजादिवाहनान्नावरोहति नाव-  
 रोहेदिति विधिः । अत एवापस्तम्ब आह 'यावज्जीवं न कञ्चन  
 प्रत्यवरोहेत् बृहस्पतिसवेन वा प्रत्यवरोहणीयेन यजेत' इति ।  
 अथ चतुर्थग्रहमन्त्रः "ये ग्रहाः पञ्चजनीना येषां तिस्रः  
 परमजाः । दैव्यः कोशः समुज्जितः । तेषां विश्विप्रियाणामिष-  
 मूर्जः समग्रभीमेष ते योनिरिन्द्राय त्वा" इति । येऽतिग्राह्य-  
 रूपा ग्रहाः पञ्चजनीनाः पञ्चजनेभ्यो देवमनुष्यासुररक्षो-  
 गन्धर्वेभ्यो निषादपञ्चमेभ्यो वर्णेभ्यो वा हिताः, येषामतिग्राह्या-  
 णां तिस्र आग्नेयैन्द्रसौर्याख्यातिग्राह्यरूपाः परमजाः प्रकृतयः,  
 किञ्च येषां प्रभावेन दैव्यो दिविभवः कोशो मेघः समु-  
 ज्जितः सम्यक् न्युजोक्तः वर्षाभिमुखः कृत इत्यर्थः । विविधानि  
 शिप्राणि हनुस्थानीयानि पात्राग्राणि, तैरुपेता विश्विप्रियाः ।  
 तादृशानां तेषामतिग्राह्याणां पूरणाद्येषमन्नसदृशं ऊर्जं बल-  
 प्रदं सोमरसं समग्रभीं सम्यक् गृह्णामि । पञ्चजनीनशब्दाभि-  
 प्रायं दर्शयति "ये ग्रहाः पञ्चजनीना इत्याह । पञ्चजनाना-  
 मेवैतेन सूच्यते" (ब्रा०) इति । एतेन मन्त्रपाठेन निषाद-  
 पञ्चमानां वर्णानां स्वामित्वेनाभिषिच्यते । अथ पञ्चमग्रहः  
 "अपाः रसमुदयसः सूर्यरश्मिः समावृतं । अपाः रसस्य

यो रसस्तं वा गृह्णाम्युत्तममेष ते योनिरिन्द्राय त्वा” इति । हे  
 अतिद्याह्याः वा युष्माकं मध्ये उत्तमं चरमं यद्दं तं तथाविधं  
 गृह्णामि । किंविधं । अपां रसं उदकस्यैव सोमरसत्वेन परि-  
 णामात् । उद्धृतं वयोऽन्नं जीवनं वा यस्य तमुदयसं, सोमरसो  
 ह्यन्नभूतो जीवनहेतुश्च । अपाम सोमममृता अभूमेत्युक्तत्वात् ।  
 सूर्यरश्मिः परिपाकहेतुर्यस्य तं सूर्यरश्मिं, वृष्टिक्लिन्ना ओष-  
 धय आतपेन पच्यन्ते, अन्यथा वृष्ट्याधिक्येन पूयेयुः । समाभृतं  
 गायत्र्या द्युलोकात् सम्यगानीतं । किञ्चापां रसः सोमवस्त्रि-  
 रूपेण परिणतः, तस्यापि यो रसः सारः तादृशमुदकरसं ।  
 स्वामित्वं तेजोयुक्तत्वाच्च भागद्वयपाठेन भवतीति दर्शयति  
 “अपाः रसमुदयसमित्याह । अपामेवेतेन रसस्य सृयते । सूर्य-  
 रश्मिः समाभृतमित्याह स शुक्लाय” (ब्रा०) इति । कल्पः ।  
 अथा विष्टा जनयन् कर्वराणीति सप्तदशप्राजापत्यान् सोमय-  
 हान् गृह्णातीति । पाठस्तु “अथा विष्टा जनयन् कर्वराणि  
 स हि घृणिरुर्वराय गातुः । स प्रत्युदैद्भुरूणे मध्वो अयः  
 स्वायां यत्तनुवां तनूमैरयत । उपयामगृहीतोऽसि प्रजापतये  
 त्वा जुष्टं गृह्णाम्येष ते योनिः प्रजापतये त्वा” इति । अथा अयं  
 प्रजापतिः विष्टाः विष्पेक्षेणावस्थितः, कर्वराणेतानि कर्माणि  
 जनयन् सम्पादयन् वर्तते\* । यस्मात् स प्रजापतिः घृणिः  
 दीप्तिमान् प्रकाशको भूत्वा वराय श्रेष्ठाय कर्मफलाय  
 उर्गातुः विस्तीर्णो मार्गो भवति । तस्मात् स प्रजापतिः

मध्ये मधुनः कर्मफलस्य धरुणो धारयिता सन्नयं प्रति  
अस्मात्समीपं प्रति उदैत् उत्कर्षेण प्राप्नोतु । यद् यस्मात् स्वार्था  
तनुवां स्वकीये शरीरे तनूं अस्मच्छरीरं ऐरयत प्रापयति,  
तस्माद् वयं फलं प्राप्स्याम इति शेषः । एकयर्चा गृह्णातीत्येतस्य  
विधिः, स च पूर्वमेव व्याख्यातः (सं०१का०।७प्र०।७अ०) ।

अत्र विनियोगसङ्ग्रहः ।

“उपेत्यतिग्राह्यमैन्द्रं गृहीत्वैषेति सादयेत् ।

उत्तरेषु चतुर्व्वेवम् अथा सप्तदशग्रहान् ॥

प्राजापत्यान् प्रगृह्णाति मन्त्रा द्वादश वर्णिताः” । इति ।

इति माधवीये वेदार्थप्रकाशे छण्यजुःसंहिताभाष्ये प्रथम-  
काण्डे सप्तमप्रपाठके द्वादशोऽनुवाकः ॥ \* ॥

अन्वह मासा अन्विद्वनान्यन्वोषधीरनु पर्वतासः ।  
अन्विन्द्रो रोदसी वावशाने अन्वापो अजिहत जा-  
यमानं । अनु ते दायि मह इन्द्रियाय सचा ते विश्व-  
मनु वृत्रहत्ये । अनु क्षत्रमनु सहो यजचेन्द्र देवेभि-  
रनु ते नृषह्ये । इन्द्राणीमासु नारिषु सुपत्नीमहम-  
श्रवं । न ह्यस्या अपरञ्चन जरसा ॥ १ ॥

मरते पतिः । नाहमिन्द्राणि रारण सख्युर्वेषाक-  
 पेक्षते । यस्येदमप्यः हविः प्रियं देवेषु गच्छति । यो  
 जात एव प्रथमो मनस्वान् देवो देवान् क्रतुना पर्य-  
 भूषत् । यस्य शुष्माद्रोदसी अभ्यसेतां नृमस्य महा  
 स जनास इन्द्रः । आ ते मह इन्द्रेत्यग्र समन्यवो  
 यत्समरन्त सेनाः । पताति दिदुर्नर्यस्य बाहुवोः ।  
 मा ते ॥ २ ॥

मनो विष्वद्वियग्विचारीत् । मा नो मर्धीराभरा  
 द्द्वि तन्नः प्रदाशुषे दातवे भूरि यत्ते । नव्ये देष्णे शस्ते  
 अस्मिं त उक्थे प्रब्रवाम वयमिन्द्र स्तुवन्तः । आ तू  
 भर माकिरेतत्परिष्ठाद्विद्वा हि त्वा वसुपतिं वसूनां ।  
 इन्द्र यत्ते माहिनं दत्तमस्त्यस्मभ्यं तद्वर्यश्च ॥ ३ ॥

प्रयन्धि प्रदातारः हवामह इन्द्रमा हविषा वयं ।  
 उभा हि हस्ता वसुना पृणस्वाप्रयच्छ दक्षिणादोत  
 सव्यात् । प्रदाता वज्री वृषभस्तुराषाद् छुषी राजा  
 वृचहा सौमपावा । अस्मिन् यज्ञे बर्हिष्या निषद्याथा  
 भव यजमानाय शं योः । इन्द्रः सुचामा स्ववाः अवा-  
 भिः सुमृडीको भवतु विश्ववेदाः । बाधतां द्वेषो अभयं  
 कृणोतु सुवीर्यस्य ॥ ४ ॥

पतयः स्याम । तस्य वयः सुमता यन्नियस्यापि  
भद्रे सौमनसे स्याम । स सुचामा स्ववाः इन्द्रो  
अस्मे आराचिद्वेषः सनुतर्युयोतु । रेवतीर्नः सध-  
माद् इन्द्रे सन्तु तुविवाजाः । क्षुमन्तो याभिर्मदेम ।  
प्रो षस्मै पुरोरथमिन्द्राय श्रूषमर्चत । अभीके चिदु  
लोककृत्सङ्गे समत्सु वृचहा । अस्माकं बोधि चोदिता  
नभन्तामन्यकेषां । ज्याका अधि धन्वसु ॥ ५ ॥

जुरसा मा ते हर्यश्च सुवीर्यस्याध्यकञ्च ॥ १३ ॥

पाकयज्ञः सःश्रवाः परोऽक्षं बर्हिषोऽहं ध्रुवामग-  
न्मेत्याह देव सवितर्देवस्याहं क्षत्रस्यौल्वं वाजस्येमम-  
ग्निरैकाक्षरेणोपयामगृहीतोऽस्यन्वह मासास्त्रयोदश\*  
॥ १३ ॥

पाकयज्ञं परोक्षं ध्रुवां विसृजते च नः सर्ववीरां  
पतयः स्यामैकपञ्चाशत् ॥ ५१ ॥

इति तैत्तिरीयसंहितायां प्रथमकाण्डे सप्तमप्रपा-  
ठके त्रयोदशोऽनुवाकः ॥ \* ॥

॥\*॥ सप्तमप्रपाठकः सम्पूर्णः ॥\*॥



द्वादशे वाजपेयमन्त्राः समापिताः । त्रयोदशे काम्ययाज्या  
 उच्यन्ते । काम्येष्टिकाण्डे काचिदिष्टिरेवमाह्वयते “इन्द्रायान्वृ-  
 जवे पुरोडाशमेकादशकपालं निर्वपेद्भामकाम इन्द्रमेवान्वृजुः  
 स्वेन भागधेयेनोपधावति स एवास्मै सजाताननुकान् करोति  
 याम्येव भवति” (सं०२का०।२प्र०।८अ०) इति । अनुकूलश्चासौ  
 अजुश्चेत्यन्वृजुः । साहाय्यकरणमानुकूल्यं विरोधानाचरणमृजु-  
 त्वं । स तादृश इन्द्रोऽस्मै यजमानाय सजातान् ज्ञातिप्रभृति-  
 बन्धून् अनुकान् एतस्मिन्ननुकूलान् करोति । ततोऽयं याम-  
 स्वामी भवत्येव । तत्र पुरोऽनुवाक्यामाह “अन्वह मासा  
 अन्विद्वनान्यन्वोषधीरनु पर्वतासः । अन्विन्द्रः रोदसी वावशाने  
 अन्वापो अजिहत जायमानं” इति । अहशब्द इच्छब्दश्च  
 समुच्चये । चैत्रादयो मासाः, ते च जायमानमिन्द्रं अनुसृत्य  
 अजिहत अस्माननुग्रहीतुं प्राप्तवन्तः । एवं वनान्वोषधयः  
 पर्वता वावशाने अस्मान् कामयमाने रोदसी द्यावापृथिव्यौ  
 आपश्चाजिहतेति योजना । षोढा वाक्यानि भेत्तुं षडनुशब्दाः,  
 स च भेद आदरार्थः । अथ याज्यामाह “अनु ते दायि मह  
 इन्द्रियाय सत्रा ते विश्वमनु वृत्रहत्ये । अनु चत्रमनु सहो  
 यजत्रेन्द्र देवेभिरनु ते नृषह्ये” इति । यजत्र यष्टः\* हे इन्द्र  
 महे महते सर्वेभ्योऽपि देवेभ्योऽधिकाय ते तुभ्यं सत्रा सत्रेषु  
 विश्वं सर्वं हविः देवेभिरन्यादिभिरनुदायि अनुक्रमेण दीयते ।  
 किमर्थं । वृत्रहत्ये वृत्रबधमनु, ते तवेन्द्रियाय स्वबलसिद्ध्यर्थं ।

न केवलं वृत्रबधमनुसृत्य चक्रमनु तदीयं क्षत्रियत्वजात्यभि-  
मानञ्चानुसृत्य, सहोऽनु तदीयं बलमनुसृत्य, नृषह्णे वैरि-  
मनुसृतिरस्कारशीलमनुसृत्य, त्वयि यथोक्तान् गुणानवेक्ष्य  
ते तुभ्यं पुनः पुनर्दीयत इति वेशः । इष्ट्यन्तरं विधत्ते  
“इन्द्राण्यै चरुं निर्वपेद्यस्य सेनाऽमश्रितेव स्यादिन्द्राणो वै सेनायै  
देवतेन्द्राणीमेव स्वेन भागधेयेनोपधावति सैवास्य सेनाऽम-  
श्रति” (सं०२का०) इति । अमश्रिता तीक्ष्णा न भवति  
स्वकार्यचमा नैव भवतीत्यर्थः । तस्मामिष्टौ कञ्चिदङ्गविशेषं  
विधत्ते “बल्वजानपीधे सन्नह्णेद्वैर्यत्राधिष्कन्ना न्यमेहत्ततो  
बल्वजा उदतिष्ठन् गवामेवैनं न्यायमपिनीय गा वेदयति”  
(सं०२का०) इति । बल्वजास्तृणविशेषाः तानपि चोदकप्राप्त  
इधे सम्यक् बध्नीयात् । अधिष्कन्ना अधिकं पुरीषं प्राप्ता  
गौर्यत्र देशे न्यमेहत् नितरां मूत्रं करोति, ततो देशाद्  
बल्वजा उत्पद्यन्ते, तेषाञ्च बल्वजानां बन्धनेन यजमानं  
गवामेव न्यायमपिनीय प्रापय्य गा वेदयति लभयति । गवां  
न्यायः स्वाधीनतया शिञ्चित्वं । यथा धेनवः शिञ्चिताः  
प्रतिदिनमरण्ये गत्वा यत्र कापि पलायनलक्षणं चापलं  
परित्यज्य काले स्वगृहमेवायान्त्यनायासेन दुहन्ते, यथा वा  
बलीवर्दाः शिञ्चिताः सन्तो रथादीन् स्वामिन इच्छानुसारेण  
वहन्ति, तथा सेनायाः स्ववशत्वेन कार्यकारिलं गोन्यायः ।  
गा वेदयति गोवद्धितां स्वाधीनां कार्यकारिलेन प्रापयती-  
त्यर्थः । तत्र पुरोऽनुवाक्यामाह “इन्द्राणीमासु नारिषु सु-

पत्नीमहमश्रवं । न ह्यस्या अपरञ्चन जरसा मरते पतिः”  
 इति । आसु नारिषु देवस्त्रीषु मध्ये सेनास्वामिभूतामिन्द्राणीं  
 सुपत्नीं पतिव्रतामहमश्रवं । अपरञ्चन अन्यदप्येकमस्ति, अस्या  
 इन्द्राण्याः पतिर्जरसा न हि मरते नैव म्रियते । तत्रैव  
 याज्यामाह “नाहमिन्द्राणि रारण सख्युर्दृषाकपेर्हते । यस्ये-  
 दमप्यः हविः प्रियं देवेषु गच्छति” इति । हे इन्द्राण्यहं  
 सख्युर्दृषाकपेर्हते तत्प्रियमिन्द्रं विना यं कमप्यन्यं देवं न रारण  
 नैव कीर्तयामि । यस्य मम अयं अप्सुभवमिदं हविः सोम-  
 पुरोडाशादिकं प्रियमिष्टं भूत्वा देवेषु गच्छति सर्वान् देवान्  
 प्राप्नोति । तादृशोऽहमिति पूर्वत्रान्वयः । इत्यन्तरं विधत्ते  
 “इन्द्राय मन्युमते मनस्वते पुरोडाशमेकादशकपालं निर्वपेत्  
 सङ्ग्रामे संयत्त इन्द्रियेण वै मन्युना मनसा सङ्ग्रामं जयतीन्द्र-  
 मेव मन्युमन्तं मनस्वन्तः स्वेन भागधेयेनोपधावति स एवा-  
 स्मिन्निन्द्रियं मन्युं मनो दधाति जयति तः सङ्ग्रामं” (मं० २ का०)  
 इति । मनस्वते धैर्योपेताय सङ्ग्रामे युद्धे संयत्ते सम्यक् प्रवृत्ते  
 सति इन्द्रियेण पाणिपादादीन्द्रियपाटवेन, मन्युना वैरिविष-  
 यकोपाधिक्येन, मनसा पलायनभीत्यादिवर्जनरूपेण धैर्येण ।  
 तत्र पुरोऽनुवाक्यामाह “यो जात एव प्रथमो मनस्वान् देवो  
 देवान् क्रतुना पर्यभूषत् । यस्य शुभाद्रोदसी अभ्यसेतां  
 नृमणस्य मङ्गा सो जनाम इन्द्रः” इति । यो देव इन्द्रो जात  
 एव उत्पन्नमात्र एव प्रथमो देवानां मध्ये मुखो मनस्वान्  
धैर्यवांश्च भूत्वा क्रतुना वृत्रवधादिकर्मणा देवानन्यानग्या-

दीन् पर्यभूषदतिक्रान्तवान्, यस्येन्द्रस्य शुभाद् बलात् रोदसी  
 द्यावापृथिव्यौ अभ्यसेतां अविभीतां । भ्यस भय इति धातुः ।  
 जनासः हे जनाः स इन्द्रो नृन्णस्य स्वकीयबलस्य मङ्गा  
 महिम्ना युष्मान् अवलिति शेषः । याज्यामाह “आ ते मह  
 इन्द्रोऽप्युय समन्यवो यत्समरन्त सेनाः । पताति दिद्युन्नर्यस्य  
 बाहुवोः । मा ते मनो विश्वद्रियग्विचारीत्” इति । उग्र हे  
 इन्द्र आसमन्तात्ते तव ऊती रक्षणं महोऽधिकं यद् यस्माद्र-  
 चणादस्मदीयाः सेनाः समन्यवः वैरिविषयकोपयुक्ताः सत्यः  
 समरन्त सम्यगरमन्त क्रीडामकुर्वन् परबलं नैवागणयन्नि-  
 त्यर्थः । नर्यस्य\* मनुष्यहितस्य ते तव बाह्वोर्दिद्युत् खड्गादि-  
 दीप्तिः पताति सर्वत्र प्रसरति, ते मनो विश्वद्रियक् बह्मुखं  
 सत् मा विचारीत् मा विचरतु । पूर्वोक्तामेवेष्टिं फलान्तराय  
 विधत्ते “एतामेव निर्वपेद् यो हतमनाः स्वयं पाप इव स्यादेतानि  
 हि वा एतस्मादपक्रान्तान्यथैष हतमनाः स्वयं पाप इन्द्रमेव  
 मन्युमन्तं मनस्वन्तः स्वेन भागधेयेनोपधावति स एवास्मिन्निन्द्रियं  
 मनुं मनो दधाति न हतमनाः स्वयं पापो भवति” (सं०रुका०)  
 इति । यः पुरुषो रोगेण द्रव्यहान्यादिना वा हतमना नष्ट-  
 चित्तः सन् स्वयं पाप इव भ्रान्त इव स्यात् एतस्मात् पुरुषादेतानि  
 इन्द्रियमनुधैर्याणि अपक्रान्तानि । अयेदानीमेष पुरुषो नष्ट-  
 चित्तः स्वयं भ्रान्तो भवति । तादृश एतामेव निर्वपेदिति  
 पूर्वचान्वयः, एतस्मामपीष्टौ पूर्वोक्ते एव याज्यानुवाक्ये । इष्ट्य-

\* स च नर्यस्येति काशीस्थपुस्तकत्रये पाठः ।

न्तरं विधत्ते “इन्द्राय दात्रे पुरोडाशमेकादशकपालं निर्वपेद्यः  
 कामयेत दानकामा मे प्रजाः स्युरितीन्द्रमेव दातारः स्वेन  
 भागधेयेनोपधावति स एवास्मै दानकामाः प्रजाः करोति दान-  
 कामा अस्मै प्रजा भवन्ति” (सं० १ का०) इति । तत्र पुरोऽनुवाक्या-  
 माह “मा नो मर्धोराभरा दद्वि तन्नः प्रदाशुषे दातवे भूरि यत्ते ।  
 नव्ये देष्णे शस्ते अस्मिं त उक्थे प्रब्रवाम वयमिन्द्र सुवन्तः” इति ।  
 हे इन्द्र नोऽस्मानस्मदीयाः प्रजाश्च मा मर्धीः कलहार्थिनीर्मा  
 कार्पीः । किन्तु प्रकर्षेण दाशुषे हव्यं दत्तवते यजमानाय दा-  
 तवे दातुं ते तदीयं यद् भूरि धनं सञ्चितमस्ति तदाभर  
 तदाहर । आहृत्य च नोऽस्मभ्यं दद्वि देहि । हे इन्द्र नव्ये नू-  
 तने देष्णे त्वद्दानसाधने शस्ते प्रशस्ते ऽस्मिन् कर्मणि त उक्थे  
 तदीये शस्ते सुवन्तः वयं प्रब्रवाम प्रकर्षेण प्रार्थयामहे ।  
 तत्रैव याज्यामाह “आ तू भर माकिरेतत्परिष्ठाद्विद्या हि त्वा  
 वसुपतिं वसूनां । इन्द्र यत्ते माहिनं दत्तमस्यस्मभ्यं तद्व-  
 र्यश्च प्रयन्धि” इति । हे इन्द्र त्वं आ तू भर धनमाहरैव एत-  
 त्त्वदाहृतं धनं माकिमैव परिष्ठात् परत्र मा तिष्ठतु । यस्मात्त्वां  
 वसूनां वसुपतिरिति विद्म कस्यचिदेव धनस्य पतिर्न भवमि,  
 किन्तु सर्वेषामिति विवचया वसूनां वसुपतिमित्युक्तं, यस्मा-  
 देवं विद्म तस्मादाहरेत्यन्वयः । हे इन्द्र तदीयं माहिनं  
 महनीयं दत्तं दातव्यं यद्वनमस्ति हे हव्यश्च हरिनामका-  
 भ्यामश्वाभ्यामुपेतैर्द्वे तद्वनमस्मभ्यं प्रयन्धि प्रयच्छ । इष्ट्यन्तरं  
 विधत्ते “इन्द्राय प्रदात्रे पुरोडाशमेकादशकपालं निर्वपेद्यस्मै



प्रत्तमिव सन्न प्रदीयेतेन्द्रमेव प्रदातारः स्वेन भागधेयेनोपधा-  
वति स एवास्मै प्रदापयति” (सं०२का०) इति । प्रदात्रे प्रदा-  
पयित्रे वाक्यस्थान्ते प्रदापयतीति श्रवणात् । यस्मा उत्तमर्णाय  
प्रतिग्रहीत्रे दायादाय वा अधमर्णादिः पुरैव प्रकर्षेण दत्तमित्येवं  
दातव्यं धनमपलपति, तद्धनं स्वत्वेन व्यवह्रियते वस्तुतस्तु नैव  
प्रत्तं । तादृश उत्तमर्णादिनिर्वपेत् । तत्र पुरोऽनुवाक्यामाह  
“प्रदातारः हवामह इन्द्रमा हविषा वयं । उभा हि हस्ता  
वसुना पृणस्वाप्रयच्छ दक्षिणादात सव्यात्” इति । प्रकर्षेण  
दातारं दापयितारमिन्द्रं हविषा युक्ता वयं आहवामहे आ-  
ह्वयामः । हे इन्द्र उभावपि हस्तौ धनेन पृणस्व पूरय, ततो  
ममाभिमुख्येन दक्षिणाद्वस्तात् प्रयच्छ, सव्यादप्याभिमुख्येन  
प्रयच्छ । तत्र याज्यामाह “प्रदाता वज्री वृषभसुराषाट् शुभी  
राजा वृत्रहा सोमपावा । अस्मिन् यज्ञे बर्हिषा निषद्याथा  
भव यजमानाय शं योः” । प्रदाता प्रकर्षेण दाता वज्री वज्र-  
वान् वृषभोऽभिमतानां धनानां वर्षिता तुराषाट् शत्रूणां  
शीघ्रमभिभविता शुभी बलवान् राजा दीप्यमानो वृत्रहा  
वृत्रं हतवान् सोमपावा सोमस्य पाता, ईदृशस्त्वमस्मिन्यज्ञे  
बर्हिषि वेद्यास्तीर्णदर्भे आनिषद्यागत्योपविश्यायानन्तरं शं  
सुखकरः यारनिष्ठवियोजयिता भव । इत्यन्तरं विधत्ते  
“इन्द्राय सुत्राम्णे पुरोडाशमेकादशकपालं निर्वपेदपरुद्धो  
वापरुध्यमानो वेन्द्रमेव सुत्रामाणः स्वेन भागधेयेनोपधा-  
वति स एवैनं चायते ऽनपरुध्यो भवति” (सं०२का०) इति ।

सुत्राम्णे सुष्टु चात्रे, अपरुद्धश्चिरं राज्याद्भृष्टः, अपरुध्यमान  
 इदानीमेव भंश्यमानः, अनपरुध्यो अंशाविषयः । तत्र पुरो-  
 ऽनुवाक्यामाह “इन्द्रः सुत्रामा स्ववाꣳ अवाभिः सुमृडीको  
 भवतु विश्ववेदाः । बाधतां देषो अभयं कृणोतु सुवीर्यस्य  
 पतयः स्याम” इति । अयमिन्द्रः सुत्रामा सुष्टु चाता स्ववान्  
 धनवान् अवाभिः रक्षणेः सुमृडीकः सुखकरः विश्ववेदा  
 अस्मदनुष्ठितकृत्तपरिचर्याभिज्ञो भवतु । बाधतां अस्मान् बा-  
 धमानानां वैरिणां देषो विदेषो स इन्द्रोऽस्माकमभयं कृणोतु  
 करोतु । तत्प्रसादादयं सुवीर्यस्य वैर्यभिभवसामर्थ्यस्य पतयः  
 स्याम स्वामिनो भवेम । याज्यामाह “तस्य वयꣳ सुमतौ  
 यज्ञियस्यापि भद्रे सौमनसे स्याम । स सुत्रामा स्ववाꣳ इन्द्रो  
 अस्मे आराचिद्वेषः सनुतर्युयोतु” इति । वयं यज्ञियस्य यज्ञ-  
 सम्बन्धिनस्तस्येन्द्रस्य सुमतावनुग्रहयुक्ते चित्ते स्थिता भवेम ।  
 अपि च भद्रे परममङ्गले सौमनसे मनःसमाधानेऽवस्थिताः  
 स्याम । सुत्रामा सुष्टु चाता स्ववान् धनवान् स इन्द्रः अस्मे  
 अस्माकं द्वेषः द्वेष्यान् आराचित् दूरादेव युयोतु पृथक्करोतु ।  
 कीदृशानामस्माकं सनुतः सनूनां\* हविर्दाहृणां । इष्टान्तरं  
 विधत्ते “इन्द्रो वै सवृङ् देवताभिरासीत् स न व्यावृतमगच्छत्  
 स प्रजापतिमुपाधावत्तस्मा एतमैन्द्रमेकादशकपालं निरवप-  
 त्तेनैवास्मिन्निन्द्रियमदधाच्छकरी याज्यानुवाक्ये अकरोद्वज्रो  
 वै शकरी स एनं वज्रो भृत्या ऐन्ध सोऽभवत् सोऽविभेद्भूतः प्र

मा धक्ष्यतीति स प्रजापतिं पुनरूपाधावत् स प्रजापतिः शक्त्या  
अधि रेवतीं निरमिमीत शान्त्या अप्रदाहाय” (सं०२ का०)  
इति । पुरा कदाचिदिन्द्रो देवताभिरितराभिर्हि सदृश आ-  
सीत् तदाधिपत्यलक्षणं व्यावृत्तिं न प्राप्तवान् । कश्चिदपि  
देव एतदीयं मृत्युत्वं नाङ्गीचकार । स इन्द्रः खिन्नः प्रजा-  
पतिमुपाजगाम, स प्रजापतिर्यावृत्तिकामाय तस्मा इन्द्राया-  
तीतमृष्टिगतेन्द्रदेवताकमेकादशकपालं पुरोडाशं निरवपत्, स  
प्रजापतिः स्वयमिन्द्रस्य यजमानस्य यागे आध्वर्यवमकरोत्,  
तेनैव यागेनास्मिन् व्यावृत्तिकामे इन्द्रे सामर्थ्यं स्थापितवान्,  
तत्सिद्ध्यर्थं शक्नोतीत्येव सा युक्ते दे च्छौ याज्यानुवाक्ये अक-  
रोत्, यद्यप्यत्र प्रो वृत्ता इत्येकैव शक्नोतीति तथाप्यावृत्ता सती  
सैव शक्नोतीति याज्या पुरोऽनुवाक्या च भविष्यतीति । सा शक्नोतीति  
वज्ररूपा स वज्र एनं व्यावृत्तिकामिनमिन्द्रं भूत्यै आधिपत्य-  
लक्षणायैश्वर्याय ऐन्ध प्रकाशितवान्, स चेन्द्रोऽधिपतिरभवत्,  
भूतः ऐश्वर्यं प्राप्तः स इन्द्रः पुनरविभेदियमत्युग्रा शक्नोतीति  
मां प्रधक्ष्यतीति विचार्य तच्छान्तये स इन्द्रः प्रजापतिं पुन-  
रूपाधावत्, स प्रजापतिः शक्त्या अधि अधिकत्वेन रेवतीं  
रेवतीर्नः सधमाद् इत्येतामृचं निर्मितवान् । किमर्थं । शक्त्या  
उपत्यशान्त्या इन्द्रस्याप्रदाहाय च । ऐश्वर्ययोग्यराजकुमारा-  
देरैश्वर्याप्राप्तावैश्वर्यप्राप्त्यर्थमिष्टिभिदानि विधत्ते “योऽलः  
अथै सन् सदृङ् समानैः स्यात्तस्मा एतमैन्द्रमेकादशकपालं  
निर्वपेदिन्द्रमेव स्वेन भागधेयेनोपधावति स एवास्मिन्निन्द्रियं

दधाति” (सं०२का०) इति । यः पुमान् राजकुमारादिः  
 श्रियै ऐश्वर्याय अलं सन् समर्थः सन्नपि तदैश्वर्यं अप्राप्य  
 समानैः साधारणैः ऐश्वर्यरहितैः प्राणिभिः सदृशः स्यात्,  
 तस्मै तदर्थमियमिष्टिः । तामेतामिष्टिं विधाय याज्यानुवाक्ये  
 विधत्ते “रेवती पुरोऽनुवाक्या भवति शान्त्या अप्रदाहाय  
 शक्करी याज्या वज्रो वै शक्करी स एनं वज्रो भूत्या इन्धे भव-  
 त्येव” इति । रेवत्याः पाठस्तु “रेवतीर्नः सधमाद इन्द्रे सन्तु  
 तुविवाजाः । क्षुमन्तो याभिर्मदेम” इति । रेवतीर्धनवत्यः  
 सधमादः अस्माभिः सह मादयन्त्यो हर्षयुक्ताः, तुविवाजाः  
 वक्रक्षोपेताः शक्करीप्रापितदाहशान्तिप्रदा आपो नो ऽस्माकं  
 स्वामिनि इन्द्रे सन्तु अस्मत्सुखाय तिष्ठन्तु । याभिरङ्घ्रिः  
 सह वयं क्षुमन्तः शब्दायन्तः इन्द्रं सुवन्तो मदेम हृष्टा  
 स्मः । शक्करीयाः पाठस्तु “प्रो यस्मै पुरोरथमिन्द्राय शूष-  
 मर्चत । अभीके चिदु लोककृत्सङ्गे समत्सु वृत्रहा । अस्माकं  
 बोधि चोदिता नभन्तामन्यकेषां । ज्याका अधि धन्वसु” इति ।  
 अस्मै इन्द्राय अस्तेन्द्रस्य पुरोरथं रथस्य पुरोभागे शूषं बलं  
 प्रो स्पर्त प्रकर्षेण सुष्ठु पूजयत । कथं बलस्य पूजेतुच्यते । अय-  
 मिन्द्रो वृत्रहा वैरिचातो समत्सु सङ्ग्रामेषु सङ्गे योद्धृभिः  
 वैरिभटैः सङ्गे सति संयोगे सति अभीके चिदु हन्तुं कामय-  
 मानेऽपि वैरिणि लोककृत् स्थितिं करोत्येव न तु पलायत  
 इत्थं बलस्य पूजा, तथा पूजित इन्द्रोऽस्माकमितरव्यावृत्तये  
 चोदिता प्रेरयिता सन् बोधि बुध्यतां सावधानो भवतु ।

अन्यकेषां कुत्सितानां वैरिणां धन्वसु अधिश्रित्य वर्तमाना  
ज्याकाः कुत्सिता ज्याः नभन्तां नश्यन्तु त्र्यन्वित्यर्थः ।

अत्र विनियोगसङ्ग्रहः ।

“अन्वहान्वजुमत्यैन्द्र इन्द्राणीति तु तच्चरौ ।  
थो जातो मन्युमत्यैन्द्रे मा नो दातुमत्यैन्द्रके ॥  
प्रदा प्रदातुमत्यैन्द्र इन्द्रः सुत्रामसंच्यते ।  
रेवती ओप्रदैन्द्रे स्यादत्र मन्त्राश्चतुर्दश” ॥  
वेदार्थस्य प्रकाशेन तमो हार्दं निवारयन् ।  
पुमर्थ्यांश्चतुरो देयाद्विद्यातीर्थमहेश्वरः ॥


इति माधवीये वेदार्थप्रकाशे कृष्णयजुःसंहिताभाष्ये प्रथम-  
काण्डे सप्तमप्रपाठके त्रयोदशोऽनुवाकः ॥ \* ॥

इति श्रीमद्राजाधिराजपरमेश्वरवैदिकमार्गप्रवर्तकश्रीवीर-  
बुक्कभूपालसाम्राज्यधुरन्धरेण \* सायनाचार्येण विरचिते माध-  
वीये वेदार्थप्रकाशनामकतैत्तिरीययजुःसंहिताभाष्ये प्रथम-  
काण्डे सप्तमः प्रपाठकः सम्पूर्णः ॥\*॥

ॐ तत्सत् ॥

\* माधवाचार्येणेति तै० ।






## शुद्धिपत्रं ।

अशुद्धं ।	शुद्धं ।	पृष्ठा ।	पङ्क्तिः ।
(सं०इका०५५०) .. (सं०इका०१५०१५००७६०) ..		७७४	१
सम्भरदिति ....	सम्भरेदिति .....	७७६	१६
पुत्रस्य .....	पुत्रस्य .....	८१४	१०
तानूनय्य .....	तानूनय्य .....	८५५	५

---



## INDEX TO THE FIRST VOLUME.

### THE FIRST KĀṇḌA OF THE TAITTIRĪYA SANHITĀ.

#### *Prapāṭhaka* I.—VII.

##### *Prapāṭhaka* I.

I.—XIII. <i>Dars'apūṣṇamāśa-mantrā Adhvaryavāh.</i> ...	13—254
I.—Vatsāpakarāṇam, (Brāhmaṇa, III. ii. 1.) ...	13
II.—Barhīr-āharāṇam, (Br. III. ii. 2.) ...	49
III.—Dohah, (Br. III. ii. 3.) ...	65
IV.—Havir-niryāpah, (Br. III. ii. 4.) ...	84
V.—Vrihy-avaghātah, (Br. III. ii. 5.) ...	103
VI.—Peshanām, (Br. III. ii. 6.) ...	121
VII.—Kapālopadhānam, (Br. III. ii. 7.) ...	127
VIII.—Puroḍāś'a-'śrapanām, (Br. III. ii. 8.) ...	135
IX.—Vedih, (Br. III. ii. 9, 10.) ...	147
X.—Ājya-grahāṇam, (Br. III. iii. 1—5.) ...	167
XI.—Idhmā-barhis-sruchām prokṣhaṇādi, (Br. III. iii. 6.) ...	193
XII.—Āghāraṇ, (Br. III. iii. 7.) ...	204
XIII.—Srag-vyūhanādi-mantrāh, (Br. III. iii. 8—11.) ...	225
XIV.— <i>Tad-vikṛiti-mantrāh,—Kāmyeṣṭi-yājyāh</i> , (Sanhitā, II. ii. 1.) ...	255—271

##### *Prapāṭhaka* II.—IV.

##### *Somayāgaḥ.*

##### *Prapāṭhaka* II.

I.—XIII.— <i>Soma-Kṛaya-prāśnah.</i> ...	272—432
I.—Prāchināvans'a-praves'ah, (Sanh. VI. i. 1.) ...	272
II.—Vrata-sampādana-dīkṣhā, (Sanh. VI. i. 2, 3.) ...	290

III.—Deva-yajanam (Sanh. VI. i. 4.)	...	...	309
IV.—Soma-krayani-gamanam, (Sanh. VI. i. 5—7).	...	...	320
V.—Soma-krayani-pada-sangrahaḥ, (Sanh. VI. i. 8.)	...	...	339
VI.—Somonmānam, (Sanh. VI. i. 9.)	...	...	348
VII.—Soma-krayaḥ, (Sanh. VI. i. 10, 11.)	...	...	353
VIII.—Somasya s'akāṭāropapaṇam, (Sanh. VI. i. 11).	...	...	360
IX.—Aropitasya gamanam, (Sanh. VI. i. 11.)	...	...	365
X.—Ātithyeshtih, (Sanh. VI. ii. 1, 2.)	...	...	370
XI.—Upasadaḥ, (Sanh. VI. ii. 2—6.)	...	...	384
XII.—Uttara-vedih, (Sanh. VI. ii. 7, 8.)	...	...	410
XIII.—Havirdhāna-maṇḍapa-nirmānam, (Sanh. VI. ii. 9.)	...	...	421
—Kāmyeshti-yājyāḥ, (Sanh. II. ii. 2.)	...	...	432—444

### Prapāṭhaka III.

#### Somayajaga (continued.)

II.—Agnishomīya-pas'u-pras'nah,	...	...	445—552
I.—Sado-nirmānam, (Sanhitā VI. ii. 10.)	...	...	445
II.—Havirdhāna-gatoparava-nirmānam, (Sanh. VI. ii. 11).	...	...	455
III.—Dhishṇiyāḥ, (Sagh. VI. iii. 1.)	...	...	465
IV.—Vaisarjana-hutih, (Sanh. VI. iii. 2.)	...	...	473
V.—Yūpa-ehhedaḥ, (Sanh. VI. iii. 3.)	...	...	482
VI.—Yūpa-sthāpanam, (Sanh. VI. iii. 4.)	...	...	491
VII.—Pas'or upākaraṇam, (Sanh. VI. iii. 5, 6.)	...	...	502
VIII.—Pas'or sanjnapaṇam, (Sanh. VI. iii. 6, 7, 8.)	...	...	510
IX.—Vapotkhedaḥ, (Sanh. VI. iii. 9.)	...	...	524
X.—Vasā-homaḥ; (Sanh. VI. iii. 10, 11).	...	...	531
XI.—Guda-kūṇḍa-homaḥ, (Sanh. VI. iv. 1.)	...	...	547
XIII.—Somābhishavah,	...	...	552—567
XII.—Vasatīvarīṇām grahaṇam, (Sanh. VI. iv. 2.)	...	...	552
XIII.—Somasya s'akāṭāḍ upāvarohaḥ, (Sanh. VI. iv. 3.)	...	...	559
—Kāmyeshti-yājyāḥ, (Sanh. II. ii. 2, 3.)	...	...	567—585



## Prapāṭhaka IV.

## Soma-yāga (continued).

I.—XLV.— <i>Grahapras'nah pradhānah</i> , ...	586—757
I.—Somābhishavaḥ, (Sanh. VI. iv. 4.) ...	586
II.—Upāns'u-grahaḥ, (Sanh. VI. iv. 5.) ...	593
III.—XLII.—Antaryāmādikā grahāḥ, (Sanh. VI. iv. 6— VI. v. 11.) ...	600
XLIII.—Dakṣiṇā, (Sanh. VI. vi. 1.) ...	693
XLIV.—Samishta-yajur-homaḥ, (Sanh. VI. vi. 2.) ...	704
XLV.—Avabhṛitaḥ, (Sanh. VI. vi. 3—11.) ...	711
XLVI.—Kāmyeṣṭi-yājyāḥ, (Sanh. II. ii. 4.) ...	757—768

## Prapāṭhaka V.

I.—IV.— <i>Punarādhānam</i> (for the <i>Agnýādhānam</i> , see T. Brāh- maṇa, I. i. 2—10). ...	769—791
I. II.—Pradhānavidhis tad-angāni cha, ...	769
III. IV.—Ādhāna-mantrāḥ, ...	781
V.—X.— <i>Agnýupasthānam</i> , ...	791—831
V. VI.—Agnýupasthānam, ...	791
VII.—Panchamānuvākokaṭamantravyākhyānam, ...	804
VIII.—Shashṭhānuvākokaṭamantravyākhyānam, ...	810
IX.—Purvoktopasthānasyā 'gnihotrāngatā, ...	817
X. 1—2.—Pravatsyato yajamānasya agnýupasthāna- mantrāḥ, ...	824
X. 3—4.—Dārs'ika-yājamāna-mantrāḥ, ...	
XI.—Kāmyeṣṭi-yājyāḥ (Sanh. II. ii. 5, 6.) ...	832—851

## Prapāṭhaka VI.

I.—VI.— <i>Aishṭika-yājamāna-mantrāḥ</i> , ...	852—894
I.—Ājya-grahanaṃ, ...	852
II.—Havir-homaḥ, ...	859
III.—Bhākshya idādhāgah, ...	869

IV.—Anuyájádi-s'esháhutiḥ,	...	...	...	876
V.—Āpyáyanádi-mantráh,	...	...	...	882
VI.—Sūryopasthánádi-mantráh,	...	...	...	887
VII.—XI.— <i>Tad-bráhmaṇi</i> ,	...	...	...	894—938
VII.—Devatá-parigrahaḥ,	...	...	...	894
VIII.—Yajñayudha-sambhṛitiḥ,	...	...	...	901
IX.—Dwádas'a-dwandwa-sampattiḥ,	...	...	...	911
X.—Havis-sádanam,	...	...	...	922
XI.—Ās'rávanádi-mantráh,	...	...	...	929
XII.— <i>Kámyeshṭi-yágyāh</i> , (Sanhitá, II. ii. 7.)	...	...	...	939—953

*Prapáñhaka VII.*

I.—VI.— <i>Dárs'ika-yájamāna-bráhmaṇa-s'eshah</i> ,	...	...	...	951—988
I.—Idánumantraṇam,	...	...	...	954
II.—Idáyāh pras'ansá,	...	...	...	962
III.—Anvāhāryaḥ,	...	...	...	967
IV.—S'esháhutyānumantraṇam,	...	...	...	972
V.—Āpyáyanádi-mantráh,	...	...	...	977
VI.—Upasthánádi-mantráh,	...	...	...	982
VII.—XII.— <i>Vájapeya-vishayá ádhwaryava-mantráh</i> ,	...	...	...	989—1059
VII.—Ratha-mantráh, (Br. I. iii. 2—5.)	...	...	...	989
VIII.—Ratha-dhāvana-mantráh, (Br. I. iii. 6.)	...	...	...	1019
IX.—Yúpárohaṇam, (Br. I. iii. 7.)	...	...	...	1035
X.—Anna-homáh, (Br. I. iii. 8.)	...	...	...	1044
XI.—Ujjiti-mantráh,	...	...	...	1052
XII.—Atigráhya-mantráh, (Br. I. iii. 9.)	...	...	...	1054
XIII.— <i>Kámyeshṭi-yágyāh</i> , (Cf. Sanhitá, II. ii. 8.)	...	...	...	1059—1071

**BIBLIOTHECA INDICA;**  
**A COLLECTION OF ORIENTAL WORKS,**

**PUBLISHED UNDER THE PATRONAGE OF THE**  
**Hon. Court of Directors of the East India Company,**  
**AND THE SUPERINTENDENCE OF THE**  
**ASIATIC SOCIETY OF BENGAL.**

---

**SANSKRIT WORKS IN PROGRESS.\***

The **ELEMENTS OF POLITY**, by KÁMANDAKI. Edited by Bábú RÁJENDRALÁLA MITRA. Already published, Fasciculus I. being No. 19.

The **LALITA VISTARA**, or Memoirs of the Life and Doctrines of SÁKYA SINHA. Edited by Bábú RÁJENDRALÁLA MITRA. Already published, Fasciculi I. II. III. IV. and V. Nos. 51, 73, 143, 144 and 145.

The **Prākṛita Grammar of Kramadīswara**. Edited by Bábú RÁJENDRALÁLA MITRA.

An English translation of the **CHĀNDOGYA UPANISHAD** of the Sáma Veda, Bábú RÁJENDRALÁLA MITRA. Already published, Fasciculus I. No. 78.

The **VEDĀNTA SŪTRAS**. Edited by DR. RÖER, Published, Fasciculi I. and II. Nos. 64 and 69.

The **TAITTIRIYA SĀMĪTĪ** of the Black Yajur Veda. Edited by DR. E. RÖER, and E. B. COWELL, M. A. Published, Fasciculi I. II. III. IV. V. VI. VII. VIII. and IX. Nos. 92, 117, 119, 122, 131, 133, 134, 137, 149 and 160.

The **TAITTIRIYA BRĀHMAṆA** of the Black Yajur Veda. Edited by Bábú RÁJENDRALÁLA MITRA. Published, Fasciculi I. II. III. IV. V. VI. VII. VIII. and IX. Nos. 125, 126, 147, 150, 151, 152, 153, 154 and 155.

The **MA'KRANDEYA PURĀṆA**. Edited by the Rev. K. M. BANNERJEA. Already published, Fasciculi I. II. and III. Nos. 114, 127 and 140.

An English Translation of the **SĀHITYA DARPAṆA** by DR. BAILLANTYNE.

\* For a list of the Persian and Arabic works in progress, see No. 130 of the Bibliotheca Indica.



# WORKS PUBLISHED.

	Former Price.	Reduced Price.
The first two Lectures of the Sanhita of the Rig Véda, with the Commentary of Mādḥava Achārya, and an English translation of the text. Edited by Dr. E. Röer, Nos. 1 to 4, .....	4 0 0	2 8 0
The Brihad Aranyaka Upanishad, with the Commentary of S'ankara Achārya, and the Gloss of Ananda Giri. Edited by Dr. E. Röer, Nos. 5 to 13, 16 and 18, .....	11 0 0	6 14 0
An English Translation of the above Upanishad and Commentary. Nos. 27, 38 and 135, .....	3 0 0	1 14 0
The Chhāndogya Upanishad, with the Commentary of S'ankara Achārya, and the Gloss of Ananda Giri. Edited by Dr. E. Röer, Nos. 14, 15, 17, 20, 23 and 25, .....	6 0 0	3 12 0
The Taittiriya, Aittareya and S'wétas'watara Upanishads with Commentary, &c. Nos. 22, 33, and 34, .....	3 0 0	1 14 0
The Y's'a, Kéna, Katha, Pras'na, Mundaka, and Māndukya Upanishads, with Commentary, &c. Edited by Dr. E. Röer, Nos. 24, 26, 28, 29, 30 and 31, .....	6 0 0	3 12 0
The Taittiriya, Aittareya, S'wétas'watara, Kéna, Y's'a, Katha, Pras'na, Mundaka and Māndukya Upanishads. Translated from the Original Sanskrit, by Dr. E. Röer, Nos. 41 and 50, .....	2 0 0	1 4 0
Division of the Categories of the Nyāya Philosophy, with a Commentary and an English Translation, by Dr. E. Röer, Nos. 32 and 35, .....	2 0 0	1 4 0
The Sāhitya-Darpana, or Mirror of Composition, by Viswanātha Kavirāja, edited by Dr. E. Röer, Nos. 36, 37, 53, 54 and 55, .....	5 0 0	3 2 0
The Chaitanya Chandrodāya Nāṭaka of Kavikarnapura, Edited by Bābu Rājendralāl Mitra, Nos. 47, 48 and 80, ....	3 0 0	1 14 0
The UTTARA NAIŚHADHA CHAMITA, by SRI HARSHA, with the Commentary of Nārāyaṇa. Edited by Dr. E. Röer, Nos. 39, 40, 42, 45, 46, 52, 67, 72, 87, 90, 120, 123 and 124, .....	12 0 0	7 8 0
The SANKHYA-PRAYACHANA-BHĀSHYA. Edited by Fitz-Edward Hall, A. M., and to be translated by J. B. Ballantyne, LL. D. Nos. 94, 97 and 141, .....	0 0 0	1 14 0
The SARVADARSANA SANGRAHA; or an Epitome of the different systems of Indian Philosophy. By MĀDHAVĀCHĀRYA. Edited by Pandita I's'warachandra VIDYĀSĀGARA. Nos. 63 and 142, .....	0 0 0	1 4 0
The SŪRYA-SIDDHĀNTA, with its Commentary the Gūdhārtha-prakāś'aka. Edited by FITZ-EDWARD HALL, A. M. Nos. 79, 105, 115 and 146, .....	0 0 0	2 8 0
The TALE OF VĀSĀVADATTA', by SUBANDHU, with its Commentary entitled Darpana. Edited by FITZ-EDWARD HALL, A. M. Nos. 116, 130, 148 .....	0 0 0	1 14 0